

Unknown

eKitabxana

Yalnızlıqdan şizofreniyaya

OAR

Mənə əynimi qalın geyinməyi tövsiyə edən anama və motosikletin rolunu bərk sıxmamağı məsləhət görən atamın xatirəsinə ithaf olunur.

[eKitabxana](#) – Mobil tətbiq

Yalnızlıqdan şizofreniyaya

Bir az əvvəl, bir az əvvəl dediyim 4-5 milyard il bundan öncə bir sənət əsəri yaradıldı. Möhtəşəm bir sənət əsəri. O sənət əsəri ki, onu sərgidə yerləşdirmək üçün nəzərdə tutulan sərgi salonu ən azı 510 milyon kvadratkilometr olmalıdır. Bəli, bir az böyükdür. Hə, bunu nə sən, mən, sənin özlərini dünyanın ən ağıllı varlığı sayan müəllimlərin, nə də ki səliqəli kostyumda əda ilə yeriyib istehzalılı gülüşü ilə “pulumla mümkünsüzü mümkün edərim” deyən məmurlar yarada bilər. Bu sənət əsərini yaradan mütləq “Tanrı” ləqəbilə şərəfləndirilməlidir. Mən onunla elə də yaxından tanış deyiləm, amma haqqında bəzi məlumatlarım var. O, çox fərasətli biridir. Böyük bir sistem yaratdı və hər şeyi bir-birinə uyğunlaşdırdı (bilmirəm, bəlkə də biz dünyaya gözüümüzü açandan bəri hər şeyi bu cür gördüyümüzədən və gözüümüz buna öyrəşdiyindən hər şeyin belə olmalı olduğunu düşünürük). Güzəl bir dünya yaratdı, amma bir şey nəzərindən qaçdı – yaratdığı məxluqlara özünüdərk bacarığını verməyi vacib bilmədi. Və bu nəzərdən qaçmış xırdalığa görə yaratdığı gözəl dünya heç bir əhəmiyyət daşımayan nəhəng topdan başqa bir şey ola bilmədi. Özlərinin ən ağıllı varlıq olduğunu iddia edən insanlar belə heç bir zaman həyatın nəbzini tuta bilmədilər. Bir müddət qarışıqlıq dövrü yaşandı. Seyrək ağ buludlarla bəzənmiş mavi səmada yaz günəşi tam gücüylə parıldayan bir gün Zevsin kiçik oğlu Prometey həyətdə oynayarkən əlindəki daşlardan biri bizim sənət əsərimizin üzərinə düşür. Daş yerlə toqquşduqdan sonra səmaya qalxan toz dumanı günəşin qarşısını kəsdi. Uzunmüddətli soyuma dövrü başladı. Nəticədə sevimli yoğurtumun qabının üstündə şəklilən heyvanlar və digər onun qohum-əqrəbələri mövcud vəziyyətə dözə bilməyib məhv oldular. Bundan sonra da xeyli qarışıqlıqlar oldu. Yer qabığı sağa tərpənir, sola tərpənir, dağlar, dənizlər yaranır. Tüklü-tüklü insanlar yaranır. Yavaş-yavaş tükləri tökülür. Bir az özlərinə gələn kimi “bu mənimdi” deməyə başlayırlar.

Mənim qohumlarıma “bu mənimdi” deməyə başladığı vaxtdan min illər keçib. Nə dəyişib? “Vətənpərvərlik”, “millətçilik”, “torpaq naminə”, “din naminə” kimi absurd şüarları prioritet tutaraq bütün tarix boyu birlərini gah qılıncla, gah oxla, daha sonra odlu və kütləvi qırğın silahlarıyla

incitdilər. Nə deyim? Deyim “bəsdirin, elədiyiniz düz hərəkət deyil, uşaqlar” və onlar da “Hə, düz deyirsiniz, biz necə də axmaq olmuşuq. Dayandırmaq bu mənasız müharibələri” deyərək dayanacaqlar?

Nə isə, biz insanlar öz gözü müzdə şalbanı qoyub başqasının gözündə çöp axtarmağa öyrəncəliyik. Mən öz müharibəmdən danışmıram. Müharibələri dayandırmaq istəyirəmsə birinci özümdən başlamalıyam, elə deyilmi? Axı mən nə vaxt içimdəki kini, paxıllığı, ikrah hissini öldürməyə çalışdım?

Göydən yağan yağışa məhəl qoymadan hündürlüyü özü boyda olan ağacın yarpaqlarını yeyərək qulağına gələn vəhşi nəriltili səslərindən ürkerək həyəcanlı gözlərini ətrafa gəzdirən dinovavrın ağılının ucundan da keçməzdi ki, bir gün gələcək, dünyada özünə oxşar bir dənə də olsun canlı mövcud olmayacaq və ikiayaqlı, sarı burunlu canlı qucağında kompüter adlı əcaib bir cihazla dinovavrların necə məhv olmasından yazar. Heç bu dəqiqə mənim də ağıma gəlməz ki, Prometeyin növbəti ehtiyatsızlığından sonra hansısa səkkizayaqlı əlində hər hansı bir cihazla insanların necə məhv olduğu barədə yazacaq. Nə qədər ki bu olmayıb, özümü də düzəliş verməliyik.

Biz hər kəsi tanıyıırıq. Hər kəsin ağılından nə keçdiyini, nə fikirləşdiyini bilirik. Özümüzdən başqa. Özümüzü bir fəncan qəhvəyə qonaq edib, özümüzlə söhbət edib, özümüzlə tanış olmaq heç vaxt ağılımıza gəlməz. Başımız əziyyət çəkərək daha çox pul qazanıb ətrafdakıların gözüne soxmağa, daha yaxşı geyim, daha müasir maşın, daha dəbdəbəli ev, daha mükəmməl smart cihazlar əldə etməyə elə qarışıb ki, özümüzü tamamilə unutmuşuq. Amma dayan. Bir stop elə. “Axı niyə?” deyə bir sual verdikdə, yaxud insanlardan kənar bir mühitdə güzgüdə öz əksimizlə üz-üzə qaldıqda və gözlərimizin içində baxdıqda “Mən doğrudan da buyam? Mən uçuruma doğru gedirəm” deyirik özümü də və uğrunda çapaladığımız hər şeyin necə də mənasız və lazımsız olduğunu və əsl lazımlı şeylərin bir kənarda qalıb baxımsızlıqdan toz basdığını anlayırıq...

Amma yox. Bunu heç vaxt eləmirik. Özümü də o sualı heç vaxt vermirik. İnsanlardan kənarda güzgüdəki əksimizlə üz-üzə gəldikdə isə gözü müzdün içində yox, özümüzdəki sızanaqlara, burnumuzun ayrılığınə,

alnımızın qırışına baxırıq. Axmaq olduğumuzu heç cürə qəbul edə bilmərik. Axı hər birimiz ayrılıqda bir Eynşteynik.

Mən də bu sürüdən biriyəm. Qətiyyən heç nə ilə fərqlənmirəm. Hər bir gənc qız kimi mən də hər gecə yatağında uzananda balışımı qucaqlayıb beynimdə fırlatdığım fikirlər eynidi: prestijli universitetə qəbul olmaq, daha sonra universitet illərində fərqli-fərqli geyimlər və imiclərlə ilk növbədə rəfiqələrimin bərəlməmiş gözlərilə heyran-heyran mənə baxmalarından həzz almaq, sonra digər universitet qızlarına gözdağı olmaq və oğlanların fikirlərini qarışdırma biləcək cazibəyə sahib olmaqdı.

Kütlədə özüm haqda ağıllı və cazibədar qız reputasiyası yaratmaq üçün əlimdən gələni edirəm. Bu donu bu gün geyindim, bir də iki həftə sonra geyinə bilərəm. Yoxsa elə bilərlər kasıbam. Bu yubkanı bir az da qısa edim, yoxsa deyəcəklər tükəzbandı. Tezliklə “Apple” şirkəti “iphone 7” modelini satışa çıxardacaq. Gərək “iphone 6”-mı indidən online satış saytında satışa çıxardım ki, yeni model bazara gələn kimi ilk alanlar sırasında olum. Görüşəcəyim oğlanın digərlərindən seçilməsi, hündürboylu, cüssəli, digər qızların da diqqətini çəkə bilən birisi olmasını, ən əsas da metrolarda sülənən biri yox, öz maşını olan biri olmasını istəyirəm. Həm də ki, cibində normal pulu olan biri olmalıdır ki, görüşəndə məni normal restoranlara apara bilsin.

Hər gün rəfiqələrimlə görüşüb harasa getməyi planlaşdırıram, amma axırncı dəfə nə vaxt atam və anamla harasa getdiyimizi, üz-üzə oturub səmimi söhbət elədiyimizi yadıma sala bilmirəm. Ata-anama qarşı çox soyuğam. Bu məndən asılı deyil. Onlarla münasibət əsnasında bunun fərqi nə varmıram, yalnız gecə yatmaq üçün yatağıma girdikdə bu kimi iradəsizliklərimin verdiyi vicdan əzabı mənə rahatlıq vermir. İcimdə dəhşətli üzrxahlıq hissi baş qaldırır. Ancaq səhər yenə onlara pis münasibət göstərirəm, yersiz dava-dalaşlarımdan əl çəkmirəm. Əslində elə bunu da mən yalnız indi dərk edirəm. O hadisə baş verməsəydi mən bunları heç vaxt anlamayacaqdım.

Bütün dözülməz şıltaqlıqlarıma rəğmən atam və anam məni həmişə sevilblər. Onların sevgisi o qədər böyük idi ki, artıq görülməz səviyyəyə çatmışdı və mən bunu görə bilmirdim. Evin tək övladı olmağım da onların

mənim üzərimdə bağlılığını artırırdı. Mən isə onlara qarşı həmişə kobud oldum.

Ta ki Tanrının məni qırağa çəkib vurduğu şilləyədək...

Bu günün yaşadığım 7592 gündən (21 il 1 ay) tək fərqi rəfiqəm Sabrinanın doğum günü məclisi olması idi. Təbii ki, məni də dəvət eləmişdi. Məclis “Edlin” karaoke klubunda olacaq. Sabrina yığıncağa bütün dostlarını dəvət eləmişdi. Şübhəsiz ki, həmin məclisdə mən hamıdan cəlbedici olmalıydım. Amma həmişəki kimi yenə də işim daşdan çıxır. Geyinilmək şansı daha çox olan və ürəyimə yatan yeganə donumu artıq bir dəfə Sabrinanın rəsm sərgisində geyinmişdim. Bu qara donu geyinməyi çox istəyirdim, amma ikinci dəfə eyni geyimdə eyni adamların qarşısına çıxmaq böyük siyasi səhv olardı. Bu mənim imicimə güclü xələl gətirərdi.

Birdən beynimdə lampa yandı. Axı Sabrinanın o darıxdırıcı rəsm sərgisinə universitetimizdən elə də çox adam gəlməmişdi. Oradakıların doxsan faizi Sabrinanın oxuduğu rəssamlıq məktəbindən tanışları idi. Həm sərgidə, həm də ad günü məclisinə gələcək adamların siyahısını kəşidirdikdə vur-tut 5-10 nəfər edirdi. Bu loğmanı da birtəhər uddum. Sevimli donumu geyindim. Qaşlarımın rəngini bir az açdım. Göz qapaqlarımın üstünü isə tünd qara rəngə boyadım. Bu mənim baxışlarımı daha dərin və cəlbedici edir. Saçlarımı isə həmişəki kimi boş buraxdım.

– Qızım, bəlkə saçlarını topuz yığıb bu şlyapanı taxasan? – Əlində qara şlyapayla arxamda peyda olan anam mənə məsləhət verdi.

– Ee, ana, çox şitdi bu. Siz qocalar ölürsünüz də öz orta əsrlərdən qalma dəbinizi yaşatmaq üçün, – deyə narazılıqla qaşqabağımı töküb deyindim.

– Qızım, sənə yaxşı olanı deyirəm. Saçlarını yuxarıdan yığsan daha incə görünəcəksən. Şlyapanı da taxsan səni daha elit göstərəcək.

– Ana, yox! Bu çox şit görünər, çünki köhnə dəbdi.

– Özün bil. Amma bütün günü pərəstiş elədiyin film aktrisalarının qala gecələrində necə geyindiyi nəzərindən qaçıb, deyəsən, – deyərək şlyapanı yatağımın üstünə qoyaraq sakitcə otaqdan çıxdı.

Gözlərimi şlyapaya dikərək fikrə getdim. Anamın axıncı sözləri məni əməllicə fikirləşməyə vadar elədi. Dərhal ayağa qalxıb şlyapaya tərəf qaçdım. Saçlarımı topuz yığıb şlyapanı taxdım. Güzgüyə baxıb sağdan-soldan özümü süzməyə başladım. Anamın ağılı orta əsrlər dövrünə uyğun olsa da, nədənsə bu şlyapa məsələsində haqlı çıxdı. Saçlarımı yığdıqda boynum incə görünürdü. qara donumla qara şlyapa isə məni daha qlamur göstərirdi.

– Görürsən, yenə də mən deyənə gəldin, – deyən anam qapının ağzında durub gülümsünürdü.

– Əslində mən özüm də belə fikirləşmişdim, sadəcə...

Anam sözümü kəsdi:

– Elza, bəsdir, mən sənə anam, – deyərək anam mətbəxə tərəf yön aldı.

Bir problem var idi. Atam və maşın evdə yoxdu. Bəs məni “Edlin”ə kim aparacaq? “Lənət şeytana, həmişə bir problem çıxmalıdı”. Öz-özümə deyindim.

Güzgünün qabağında bəzənməyə başım elə qarışmışdı ki, saatdan heç xəbərim yox idi. Anamın “Elza, sizin bu şənlik gecə başlayacaq? Nə vaxt çıxacaqsan evdən?” deməsi məni ayıltıdı.

– Ee, ana, bunu vaxtında deyə bilməzdin? Görürsən ki, mənim başım hazırlaşmağıma qarışmış, – deyə onu acıladım. Yenə də həmişəki kimi hər şeyin günahını onun üstünə atdım.

– Qızım, mən nə dedim ki? Soruşdum ki, şənliyiniz gecə başlayır? Mən nə bilim. Bəlkə şənliyiniz elə gecə başlayır.

– Off, ana, off! Mən birdən-ikiyə gecə vaxtı məclisə getmişəm? Başlama yenə sən Allah, – deyə əsəbi halda çantamı yığışdırdım və tələsik evdən çıxdım. İlk gələn taksiyə əl eləyib saxladım. Maşın hələ tam dayanmamış artıq qapını açmışdım.

Bütün yolboyu nə qədər mənasız şeylər haqda düşündüyümün fərqinə indi varıram. Məhz indi. Bəlkə də o hadisə olmasaydı heç vaxt bunun

fərqinə varmayacaqdım və yaşamadan öləcəkdim. Yolboyu maşının pəncərəsindən baxa-baxa məclisdə necə gəzəcəyim, necə danışacağım, necə güləcəyim kimi fikirlər beynimdəki düşüncələrimin episentri idi.

Evdən tələsik çıxdığıma görə mindiyim qarşıma ilk çıxan taksinin Sezarın dövründən qaldığına fikir verməmişdim. Elə isə “Edlin”ə təxminən yüz metr qalmış taksidən düşüb piyada getmək qərarına gəldim. Belə bir qiyafədə belə bir qədimdən qalma xarabadan düşməyim imicimə sağalmaz yara vura bilərdi.

Pulu sürücüyə uzatdım. Qalıq istəmədən (bunu filmlərdə görmüşdüm. Adətən kübar qızların belə etdiyinin dəfələrlə şahidi olmuşdum) maşından düşdüm.

Sülh küçəsində iyirmimərtəbəli binaların altındakı səkiylə gəzə-gəzə “Edlin” istiqamətində addımlamağa başladım. Tələsirdim. Amma sürətlə addımlaya bilməzdim. Çünki mən şux və özümə arxayın şəkildə yeriməliydim. Hava bir az... yox hava əməlli-başlı soyuq idi. Amma məcbur qalıb dözürdüm. Axı gözəllik qurban tələb edir.

Hündürdaban ayaqqabılarla gəzmək də xeyli çətindi. Bəzən hətta ayağımın müvazinətini itirirəm. Amma mən bunun çox vacib olduğu fikrini beyninə yeritmiş milyonlarla qızdan fərqlənmədiyim üçün özümü bunu sevməyə məcbur eləmişdim.

Qarışmış fikirlərimdə ana xətt Sabrinanın ad günü məclisi idi. “Görəsən, doğru elədim şlyapa taxdım? Görəsən, məndən başqa şlyapa taxan olacaq? Görəsən, çox şit görünür?” kimi fikirlər ağımdan çıxmırdı. Həmin an növbəti bir gün, bir ay, bir il, hətta 10 il sonrakı planlarıma da qətiyyətlə göz gəzdirdim. Sanki mütləq beləcə də olacaqmış kimi. Amma bir saniyədən sonra öləcəyimi Tanrının özü gəlib desə belə inanmazdım...

Telefon zəng çaldı. Sabrina idi. Gəlib çıxmadığımdan nigaran qalıb.

– Alo?

– Elza, harda qalmısan? Gəl çıx artıq, – deyə ucadan danışan Sabrinanın səsini qulaqbatıran musiqinin səsndən güclə seçmək olurdu.

– Bağışla, Sabrin. Evdən bir az gec çıxdım. Çatıram artıq.

– Nəə? Bura lap qarğa bazarıdı. Eşitmirəm nə deyirsən? – yenə də Sabrina ucadan qışqıra-qışqıra danışmağa davam elədi.

– Deyirəm evdən... – Sözümlü axıra çatdırı bilmədim.

Başımdan elektrik keçdi sanki. Başıma nəşə dəydiyini hiss elədim. Əlim keyləşdi və telefonum əlimdən sürüşüb yerə düşdü. Daim qulağıma gələn, amma elə də məhəl qoymadığım maşın səsləri boğulmağa başladı. Sanki suyun altında eşidirdim bu səsləri. Gözlərim qaralmağa başladı. Artıq bir dizim asfalt döşəməyə çırpılmışdı. Bir az sonra digər dizim və daha sonra üzüm. Heç nə hiss eləmədim. Sonuncu dəfə şəhəri baş-ayaq gördüm və son...

Gözümə işıq gəldi. Yuxudan oyanıbmış kimi hiss elədim özümü. Bütün boğazım, dilim-dodağım quruyub. Bəlkə də toz basıb. Su içmək istəyirəm. Oh... yox. Bircə bu yox. Mən xəstəxanadayam? Deməli, olanlar yuxu deyildi? Mənim başıma dəyən hər nə zibil idisə məni xəstəxanalıq edib.

Yalnız mənim uzandığım digital yataq olan ağ rəngdə boyanmış xəstəxana palatasında ölüm sükutu hökm sürür.

– Aman Tanrım, bu nədi? Mən tərpənə bilmirəm.

Nə əlimi, nə ayağımı, nə başımı, bir sözlə, heç bir yerimi tərpədə bilmirəm. Heç gözlərimi belə sağa-sola çevirə bilmirəm. Sadəcə, heykəl kimi gözümü bir nöqtəyə zilləyə bilirəm. Əlimi uzadıb ağzımdakı kauçuk oksigen kasasını çıxarmaq istəyirəm, amma heç bir hərəkət edə bilmirəm. Sanki ruhum bədənimdən çıxıb. Gözlərim də əməllicə zəifləyib, hər şeyi bulanıq görürəm. Bir sözlə, hər şeyi yuxu kimi görüb hiss edirəm. Bəzənsə görüntü itir. Bütün hissiyyatlar itir.

Uzun müddət morfinin təsirindəymiş kimi oyaq qaldım. Görüntü itdi. Yuxuya getdim. Növbəti dəfə tanış bir səsə oyandım. Səs çox doğma gəldi. Hə, əlbəttə, bu ki anamdı. Axır ki, gözümə işıq gəldi. Gözümün qarşısında ağ xəstəxana xalası və başına selofan papaq taxmış anam canlandı. Onu tam görə bilmirdim. Hər şeyi obyektiv islanmış videokamerayla çəkilmiş

videogörüntülər kimi görürdüm. Amma anamın ağladığını rahatca sezmə bilirdim. Onun arxasında isə kimsə dayanıb. Anamı sakitləşdirməyə çalışır. Otaqda bir neçə nəfər var və hamısı da həkim xalası geyinib. Heç kəsi ayırd etmək olmur. Amma ağlayan anamın çiyinlərindən tutub onu sakitləşdirməyə çalışanın atam olduğunu da seçə bildim. Onların yanından keçib mənə yaxınlaşan və yanımdakı aparatı qurdalayan uzun saçları və saqqalı ağarmış kişinin də həkim olduğu aydın oldu. Digərlərinin isə tibb bacıları olduğu görünür.

– Qızım... Elza... Nə olar ayıl. Ürəyimiz partlayır axı... Yalvarıram, qızım, – deyər əlimi əllərilə qucaqlayan anam ağlayırdı.

– Sakitləş. O səni eşitmir. Al bu suyu iç, – deyər atam əlindəki su ilə dolu stəkanı anama uzatdı. O, həmişəki kimi soyuqqanlılığını qoruyub saxlamışdı. Amma mənə yaxınlaşıb əlimi tutanda əlinin titrəyişindən anladım ki, o, heç də anamdan az kədərli deyil.

– Qorxma, qızım. Hər şey yaxşı olacaq. Sən sağlacaqсан. Aylacaqсан. Sənə heç nə olmayacaq. Biz yanıdayıq, – anam titrək səslə udquna-udquna danışdı.

– Həkim, o mənə eşidir? – deyən anam ümidli baxışlarla uzunsaçlı həkimə baxdı.

– Təəssüf edirəm. Bu komanın elə vəziyyətidir ki...ııı... necə deyim... mmm, – həkim fikrini tamamlaya bilmədi.

Necə yəni, mən hər şeyi əla görüb eşidirəm.

Mən kədərlənmişdim. Ağlamaq istəyirdim. Onlara “mən yaxşıyam, sizi görürəm, eşidirəm, mən yaxşıyam” demək istəyirdim. Ayağa qalxıb valideynlərimi qucaqlamaq istəyirdim. Atam anamı qucaqlamışdı. Onları belə mehriban görmək mənə heç nəsib olmamışdı. Ayağa durub onlara qoşulmaq istəyirdim. Anam ağlayırdı, atamın isə gözləri dolmuşdu. Allaha yalvarırdım ki, mənə güc versin onları sakitləşdirə bilim. Amma bacardığımı yalnız gözü və ağzı açıq vəziyyətdə ölü adam obrazına girib gözlərimi bir nöqtəyə zilləmək idi. Butiklərdəki maneken kuklaların simaları belə məndən daha canlı idi.

Arxada duran uzun saçlı, ağ saqqallı həkim mühüm söz deyəcəkmış kimi boğazını arıtladı:

– Bağışlayın, – deyərək köksünü ötürdü.

Atam və anam heç nə demədən ona tərəf çevrildilər.

– Elza artıq uzun müddətdir komadadı. Və... və bu komanın dördüncü qatıdı. O... o bu cür çox davam gətirməyəcək. Bunu sizə statistikaya əsaslanıb deyirəm, – sözünü deyib bitirdikdən sonra jestlərlə danışdığı üçün əlində sağa-sola fırlatdığı jurnalı yenidən sinəsinə sıxdı.

– Həkim, sizin vəzifəniz xəstəni sağaltmaqdı. Durub burda pessimist rəylər vermək yox. Onları özünü saxlayın. Aydındı sizə?! – özünə məxsus sərt tonla danışan atam barmağıyla həkimi hədələdi.

– Aydındı, aydındı. Amma... – həkim nəse deyəcəkmış kimi jurnalı havaya qaldırdı, sonra fikrindən daşınıb heç nə demədən çıxıb getdi.

Atamın nəfəsində qəzəbli nəriltili hiss edirdim.

– Mən başa düşə bilmirəm, – atam üsyankar səslə şikayətlənməyə başladı. – Biz görmüşük xəstənin səhhəti barədə xoşagəlməz rəy olduqda yaxınlarına yumşaq formada deyilsin. Amma bunlar?!

– Əsəbiləşmə. Sakitləş, – deyə dizləri üstə yatağımın yanında əyləşən anam onu sakitləşdirməyə çalışdı.

Gözlərim açıq qalsa da mən yenə yuxuya gedirdim. Tez-tez də ayılırdım. Bəzən ayılıanda qaranlıq olurdu. Əksər hallarda anam yanımda olurdu. Bəzən də tibb bacıları yatağımın yanındakı aparaturanı qurdalayır, nələrisə qeyd edirdilər.

Anam çox vaxt tək gəlirdi yanıma. Hər dəfəsində də mənimlə dərdləşirdi. Mənim onu eşidəcəyimə ümidi vardı. Atam və həkimlə birlikdə gələndə isə onlar anamı sakitləşdirirdilər. Mənim onu eşitmək ehtimalının olmadığını deyirdilər. Mən yerimdən qışqırıb “yoox, mən hər şeyi əla eşidirəm, həm də görürəm” demək istəsəm də cansız vəziyyətdə gözlərimi bir nöqtəyə zilləməkdən başqa əlimdən heç nə gəlmirdi.

Bu dəfə anam yanıma tək gəlmişdi.

– Qızım... Elza. Sənin üçün, sənin gülüşün üçün elə darıxmışam ki, kaş biləsən, – deyən anam kövrəkliyini güclə boğaraq danışdı.

– Xoş gördük, xanım Sahab, – deyə əlində həmişəki göy rəngdə qeyd jurnalıyla gəzən saqqallı uzunsaç həkim palataya daxil oldu.

– Xoş gördük, – deyə anam tələsik gözünün yaşını silərək ona tərəf çevrildi.

– Xanım, sizə deməliyəm ki, Elza artıq bir aydır komada yatır. Və onun düşdüyü bu vəziyyətdən heç kəs sağ çıxmır. Onun sağ qalma ehtimalı çox azdır. Əgər bir gün o oyansa belə bəlkə də sizi heç tanımayacaq. Tamamilə şikəst olacaq. Sadəcə, nəfəs alacaq. Onun beyni möhkəm zədələnib. Amma sizi əmin edirəm ki, onun oyanma ehtimalı sıfırdı... Komanın bu vəziyyəti ən təhlükəlisidi. Hər kəs bu cür uzun müddət yatır, daha sonra ürəyi dayanır. Elza da... Bilirsiniz, bu təklifi sizə vermək mənim üçün ağır da olsa sizə demək mənim vəzifəmdir. Ümumiyyətlə, evtanaziya...

Evtanaziya sözünü eşidən kimi anam vəhşi qartal kimi həkimin üzərinə şığıdı. Xalatının yaxasından tutub onu divara tərəf itələdi. Ta ki həkimin kürəyi divara dirənənədək.

– Siz həkimsiz, ya qatil? Hə? Cavab verin mənə? Sizin vəzifəniz nədir? Adam öldürmək? – deyən anam qəzəb içində boğula-boğula həkimin üstünə qışqırmağa davam edirdi. – Bütün komada yatanları belə öldürürsünüz? Baxın, həkim, qulaqlarınızı açın yaxşı-yaxşı eşidin. O qız orda 60 il belə hərəkətsiz yatsa mən onu orda saxlayacağam. Onun təkcə ürəyi döyünür? Bu mənə bəsdir. Aydını sizə? Bu mənə bəsdir! İndi isə cəhənnəm olun burdan. Bir də bu sözü dilinizə gətirsəniz sizi məhv edərəm. Cəhənnəm olun! – deyərək anam həkimi itələyə-itələyə palatadan qovdu.

Həkim palatayı tərk etdikdən sonra anam dərindən nəfəs aldı. Əsəbindən titrəyirdi. Burnunun altında deyinə-deyinə mənə sarı gəldi. Yatağımın yanına gəlib dizi üstə çökdü. Əlimi əlinə aldı.

– Qorxma, qızım. Qorxma. Bu başiboş əclaflar boş-boş danışmaqdan başqa heç nə bilmirlər. Sən sağalacaqsan, gözəlim. Sağalacaqsan. Anan yanında. Heç nədən narahat olma, qızım. Az qalıb. Tezliklə ayağa duracaqsan.

Mənim ağlımı isə həkimin sözləri dondurmuşdu. Onun sözləri ürəyimi ox kimi dəlik-dəlik eləmişdi. Boğulduğumu hiss edirdim. Deməli, mənim yatdığım bu balaca zaman içində bir ay keçib? Mən bir aydı komada yatıram? Bu ola bilməz. Axı necə...

İçim od tutub yanırdı. İçimdə bir qasırğa var, amma simamda hələ də o daş ifadədən başqa heç nə yoxdur. Bədənim hələ də bir əşya kimi donub qalıb. Heç bir hissim üzümdə canlanmır. Hələ də meyit kimi bir nöqtəyə baxıram. Bəzən isə bir xorultulu və ağır tənəffüs.

Zamanın necə keçdiyini bilmirdim. Bəlkə də daha bir neçə ay, bəlkə də daha bir neçə ildir ki, mən bu cür cansız vəziyyətdə yatırdım. Dəfələrlə oyanırdım və yenə də yuxuya gedirdim. Əksər hallarda oyandıqda başımın üstündə anamı görürdüm. O əzab çəkirdi. Əlimdən heç nə gəlmirdi. Anamın bu acınacaqlı vəziyyətinə ürəyim ağrıyırdı. İstəyirdim ki, uzunsaçlı həkimin dediyi bu evtanaziya məsələsilə razılaşsın. Əslində elə mən də artıq tab gətirə bilmirdim. Hər gün anam yanıma gələndə ona onu eşidə bildiyimi, görə bildiyimi deyə bilmədiyim üçün, yerimdən qalxıb onu qucaqlaya bilmədiyim üçün az qala ürəyim partlayırdı. Hər dəfə anam yanıma gəldikdə ürəyim tir-tir əsir, ürəkdən ağlamaq istəyirdim. Amma bunu da bacarmırdım. Bu sıxıntılara və əzablara uzun müddət tab gətirdim, ta ki...

Bu gün yatarkən qarışıq və qorxulu yuxular gördüm. Kabus dolu vahiməli yuxumda dənizdə batdığımı görürdüm. Əlim-ayağım tutulub. Üzə bilmirdim və boğulurdum. Diksinib ayıldıqda nəfəs ala bilməməyimin fərqinə vardım. Elə qorxulu yuxumun da səbəbi bu imiş. Hələ də boğulurdum. Bədənim qıvrılırdı, amma mən heç bir müdaxilə edə bilmirdim bədənimə. Qorxu bütün bədənimə bürümüşdü. Öləcəyimi hiss edirdim. Bütün xatirələrim gözümün qabağında canlanırdı. Digital yatağımın yanında qoyulmuş aparat qulaqbatıran signal çalmağa başladı. Dərhal ağ geyimli bir nəfər palataya daxil oldu. Məni görcək təşviş içində

cibindən Dect Telefon çıxardı. Bir düymə basaraq qulağına tutdu və qışqırdı: ELZA SAHAB NƏFƏS ALMIR!!!

Bunu deyib mənə tərəf qaçdığını gördüm və görüntü zəifləyərək tədricən itdi.

Yenidən özümə gələndə palatamda həkim izdihamı vardı. Başımın üstündə uzunsaçlı yekəpər kişi vardı. Bu həmin baş həkim idi. Üzündəki həyəcana görə qiymətləndirsək, sanki onun dalınca vəhşi ayı düşmüşdü. Əlində tutduğu iki dənə dəmiri bir-birinə çarpazlayır, daha sonra sinəmə sıxırdı. Hər dəfəsində də az da olsa sanki mənə nəfəs gəlirdi. Bu, elektroşok aparatı imiş.

– 240 ver, – deyə həkim təşviş içində bağırdı.

– 240, – deyə aparatın yanında duran kimsənin qıza xas olan ciyiltili səsi gəldi.

Gözlərim yenidən qaralmağa başladı. Yenidən boğuluram.

– Aman tanrım! – deyə uzunsaçlı həkim qışqırdı.

– Biz onun itiririk, – deyə arxada duran eynəkli həkimin səsini eşitdim.

– Mumla! – deyə uzunsaçlı həkim arxaya baxmadan bağırdı, – 360 ver!

– 360, – yenə qız səsi gəldi.

– Hə, Elza. Hə, qızım. Möhkəm ol, – deyərək sinəmə dəydikdə sinəmi az qala tavana qədər qalxıb endirən dəmirləri sinəmə toxundurdu.

– 360! – deyə yenə bağırdı həkim.

– 360.

Uzunsaçlı həkim başını qaldırıb: “Tanrı sən kömək ol” – deyərək yenə də elektrik dəmirləri sinəmə sıxdı.

– Biz onu itirmişik, – deyə yenə arxadakı eynəkli həkimin səsi gəldi.

– Cəhənnəm ol palatadan! Yoxsa bu dəqiqə səni itirəcəyik, – deyərək uzunsaçlı həkim şir kimi arxada duran arıq cüssəli eynəkli həkimin üstünə nərildədi.

– Bir də 360!

– 360.

– Aman Allahım, o ölmək üçün çox balacadı. Ona rəhm elə, sənə yalvarıram, – deyərək bir-birinə çarpazladığı cihazları yenidən sinəmə sıxdı.

Bu dəfə görüntümü və şüurumu tam itirdim.

Yenə özümə gəldim. Bu dəfə həkimlərin hərəsi bir tərəfə sərələnmişdi. Uzunsaçlı həkim başındakı papağı çıxarmışdı. Alnındakı təri silib su butulkasını başına çəkdi. Görünür, onlar artıq təslim olmuşdular. Ölümümlə razılaşmışdılar. Amma axı bu necə ölümdü? Mən indi çürüməyimi də izləyəcəm? Bunlar tanrının cəzasıdı mənə? Qışqırıb bir də sınımalarını xahiş etmək istəyirdim, amma heç nə alınmayacağını anlayıb arzumdan əl çəkdim.

Uzunsaçlı həkim başına çəkdiyi su butulkasındakı suyu axıracan içib butulkanı tibb bacısına uzadıb dərin bir ah çəkdi. Mənə tərəf döndükdə qeyri-ixtiyari gözləri parıldayaraq “ilahi” deyə qışqırdı.

Başını əllərinin arasına alaraq:

– Elza oyandı, millət! O oyandı! – Həkim qışqırmağa başladı. Nədən danışdığını anlaya bilmirdim.

– Qızım, necəsən? Özünü necə hiss edirsən? – deyə ağzıma taxılmış və şlanqla birləşdirilmiş kauçuk kasanı ağzımdan aralayıb çıxardı. Bu, süni nəfəs aparatı idi.

Həkimə heç bir cavab verməyə cəhd göstərmədim. Artıq vəziyyətimlə çoxdan barışmışdım.

Amma birdən gözlərimi sağa-sola gəzdirə bildiyimin fərqi vardı. Deyəsən, məndə irəliləyişlər var idi. Daha yaxşı əmin olmaq üçün əlimi

havaya qaldırmağa cəhd elədim... Gözlərimə inana bilmirdim, əlimi rahatlıqla havaya qaldırmışdım.

– Tez xanım və cənab Sahaba zəng vurun, – deyərək tibb bacılarına şadyanılıqla əmr eləyən uzunsaçlı həkim yenidən mənə tərəf döndü. – Elza, danışa bilirsən? Bir söz de görüm.

– Bir söz, – öz səsimi eşitdim.

– Ay səni, – deyərək qəhqəhə çəkdi həkim. – O, “bir söz” dedi, millət, – deyərək yenidən güldü. Digərləri də ona qoşuldular.

– Tanrıya çox şükür, qızım. Artıq bir aydan çox idi ki, komada yatırdın. Heç bir ümidimiz qalmamışdı, – deyən həkimin üzündəki təbəssüm yerinin yarısını ciddiliyə verdi.

– Əslində mən adi halda 7 saatdan artıq yatmıram. Yalnız bazar günləri bu 8 olur.

– Daha zamanın qədrini yaxşı bilərsən. Az yatarsan, – deyə hırıldadı.

– Həkim, mənə nə olmuşdu? – Mənə çox maraqlı olan sualı axır ki, kiməsə verə bildim.

– Binanın fasadından qopan – elə sənin başından azca balaca olan – beton qırıntısı sənin başına düşmüşdü. Sağ qalmağına görə təşəkkür əlaməti olaraq bundan sonra həmişə saçını topuz yığıb başına şlyapa taxmalısan, – deyə həkim mülayimliklə gülümsündü.

– Anlamadım. Necə yəni?

– Sən əlini aşağı sal, deyəcəyəm, – deyə həkim sağ tərəfi göstərdi.

Həkimin göstərdiyi tərəfə baxdıqda bədənimə idarə edə bilib-bilməməyimi sınamaq üçün havaya qaldırdığım sağ əlimin hələ də havada qaldığını görəndə məni gülmək tutdu. Amma silkələnəndə başım ağrıdığından gülüşümü boğdum.

– Bax belə, – deyə həkim gülümsəyib davam elədi. – Əgər sən saçlarının hamısı bir yerə yığılıb yumşaq qat əmələ gətirməsəydi və başındakı şlyapa keçilməz qat yaratmasaydı beton qırıntısı başını yarar və

yerindəcə keçinərdin və mən indi çay fasiləmdən durub bura qaçmalı olmazdım. İnan ki, arvadım burda can versə çay fasiləmdən əl çəkməzdim. Çay fasiləsi mənim üçün müqəddəsdir. Onu heç kəsə bağışlamaram, – deyib üzündə təbəssümlə sakitcə gözlərini yumub açaraq dedişi sözləri təsdiqlədi.

– Qızım! Elza... Elza, – həyəcanla mənə tərəf qaçan anamın gözlərindəki sevincin həddi-hüdudu yox idi. Onun arxasınca atam gəlirdi.

Anam çatan kimi məni qucaqladı. Bu dəfə çətinliklə də olsa yerimdən qımıldanıb ona cavab verə bildim. Qollarımı açıb onu qucaqladım. Anam sevincindən ağlayırdı.

– Elə bil ki, o bir az da mənim qızımdı, – deyərək atam anamı araladı və özü məni qucaqladı.

– Qızım, tanrıya şükürlər olsun yenidən bizimləsən. Bu müddət ərzində yaşamadıqlarımız qalmadı, – atam dedi.

– Hələ də gözlərimə inana bilmirəm. Şükür sənə, ilahi, şükür, – deyərək anam gözlərini yuxarı dikdi.

Uzandığım digital yatağımın bir tərəfində atam, bir tərəfində anam oturub bərk-bərk əllərimdən tutmuşdular. Mənə elə heyranlıqla baxırdılar ki, onlara əvvəllər göstərdiyim soyuq və kobud münasibətimə görə xəcalət çəkirdim.

– Bizi elə qorxutdun ki, qızım, – əlini yanağıma çəkərək anam dilləndi.

– Bağışla, ana, daha başıma dəbilqə taxıb gəzəcəyəm.

– Ona ehtiyac yoxdu. Daha otağından çıxmıyacaqsan, – deyərək ciddi görkəm alaraq danışan atam gülüşünü axıra qədər boğa bilmədi.

Anamın sevincinin həddi-hüdudu yox idi. Mənim oyanmağıma məndən çox sevinmişdi. Gah əllərimi əlinə alıb sinəsinə sıxır, gah başımı sığallayır, gah da öpürdü məni.

Atam alnını qırışdırıb tərs-tərs uzunsaçlı həkimə baxdıqda həkim “mən günahkar deyiləm” demək istəyirmiş kimi əllərini havaya açıb:

– Bağışlayın, bağışlayın. Səhv eləmişəm. Bizim təcrübəmizdə hələ belə bir şey olmamışdı. Həm də ki, mənə verilən əmri sizə çatdırmaq vəzifə borcum idi. Üzr istəyirəm sizdən, – deyə üzrxahlıqla dilləndi.

– Ata, mən oyanmağıma görə cənab uzunsaçlıya borcluyam. Sən bir onu görəydin... – deyə atamın ürəyində həkimə qarşı olan kinini öldürməyə çalışdım. Həkim buna layiq idi. O, əlindən gələni eləmişdi mənim üçün.

– Çox sağ olun, həkim, – deyərək atam uzunsaçlı həkimi qucaqlayıb kürəyini üç dəfə şapalaqladı (mən anlamıram da bu kişilərin qucaqlaşanda bir-birinin kürəklərinə üç dəfə şapalaq vurmalarını).

Daha üç gün xəstəxanada yatdım. Və nəhayət, evə buraxıldım. Artıq istədiyim hər şeyi edə bilirdim. Useyn Volt qədər olmasa da yavaş-yavaş çox silkələnmədən qaça da bilirdim. Amma çatışmayan bircə şey var idi. Mənim saçlarım. Onları dibdən kəsmişdilər. Fantomasdan yeganə fərqi alımda qırıqlarımın olmaması idi. Amma bu artıq qətiyyən vecimə deyildi.

Artıq əvvəlki o cici-mici Elzanı o tutqun rəngli binanın altında basdırmışdım. Əvvəlki kimi mənalı don geyinib mənasız şeylərin dalınca qaçaraq özümü yormurdum. Həyatdan maksimum həzz almağa çalışırdım. Artıq hər növbəti saniyədə ölümə üzbəüz gəlmə ehtimalım olduğunu anlamışdım. Buna görə də həyatımı istədiyim və lazım olan kimi yaşamaq qərarına gəldim. Bütün donlarımı, qılamur geyimlərimi, kosmetoloji vasitələrimi tulladım. Donlarım yerini üstündə məzəli karikaturalar olan koftalara və kompleksi öldürən yamaqlı cins şalvarlara verdi. Hündürdaban ayaqqabılarım isə öz yerini rəngarəng “konvers”lərə və “nayk”lara verdi. Lap yanımdan asteroid keçdiyi üçün ailəmizdə də ekstra mehribanlıq yaranmışdı. Artıq bir yumruq kimi yığ. Bütün yaranmış problemləri “ağrıtsa da öldürməz” şüarıyla kiçildib əridirik.

Otağımdan Stiv Cobsun bir fikrini çap elətdirib asdım. “Hər gününü son günün kimi yaşa. Bir gün haqlı çıxacaqsan”. Bu fikir həyatımın prioritet məsələsinə çevrildi. Doğrudan da hər günümü son günüm kimi yaşamağa qərar verdim. Arzuladığım hər şeyi imkan daxilində eləməyə çalışırdım. Bu

məni üzərində on dənə arzumun yazıldığı arzu listimi yazmağıma sövq elədi.

Arzu listimdə hər bir arzumun öz rəngi var və onları nömrələyib otağımdan asdım.

1. Biləyimdə qum saati tatusu döydürmək (Bu zamanın axıb getdiyini tez-tez xatırladacaq mənə).

2. Universitetdən çıxmaq.

3. Motosiklet almaq.

4. Geniş bir düzənlikdə yəhərsiz at sürmək.

5. Paraşütlə tullanmaq.

6. Hər hansı maraqlı taleyi olan adama həyatı haqda roman yazdırıb onu keçmişinə qaytarmaq. Daha sonra özüm o romanı oxuyum.

7. Kaliforniyaya gedərək gecə vaxtı okean sahilində səmadakı nəhəng ayı yaxından seyr etmək

8. Musiqili və az işıqlandırılmış barda barmen işləmək.

9. Pianoda Frederik Shopenin “Romantica” bəstəsini ifa etmək.

10. Bumpi jampinq.

Validəylərim həтта universitetdən çıxmaq və barda işləmək arzuma belə müsbət yanaşdı. Hansı ki, yatsam yuxuma da girməzdi.

Universitetdəki adamları bir daha görmək istəmirdim. Qorxurdum onların təsirinə düşüb yenidən əvvəlki kimi olaram. Həm də ki, ən gözəl zamanlarını tutqun dərslər otaqlarının “məllimlərin” özləri haqda, gənclikləri, gəzdiyi ölkələr haqda və tutduğu titullar haqda, balalarının necə nümunəvi uşaqlar olduğu haqda ağızdolusu pafoslu danışmaları və söhbət müəzərə deməyə gəlib çatdıqda isə ilk dəfə gördüyü, üzünə baxıb hıqqana-hıqqana özləri də başa düşmədiyi şeyləri oxumalarına nifrət edirdim. Tələbələr isə əllərində smartfon öz aləmlərində. Bəs məqsəd nədir? Bir ömür boyu hər

sutkanın səkkiz saatını sıxıcı ortamda məcbur işləmək. Mənim belə niyyətim olmadığını valideynlərimə dedim və razılaşıdılar.

Əslində hər sutkanın səkkiz saatını istəmədiyi ortama həsr etmək mənə dəyən şillənin dəyməyən adama məsləhətidi. Onlar bütün günü evdə qalsalar ailə arasında mehribançılıq elə də güclü olmayacaq. İnsan gərək bir az ayrılıq görməli idi, istəmədiyi mühitdə qalmalıdır ki, yaxınları üçün darıxsın və onların qədrini bilsin.

Artıq həyatıma rəng qatacaq çox şeylər vardı. Evimizin yaxınlığında barda barmen kimi işə düzəldim. Bakıda bar deyiləndə ilk olaraq fahişəxana ağıla gəlir. Amma bizim “Hallinas”da şərait tamam başqadı. “Hallinas”ın giriş qapısında keşik çəkən yekəpər herakl (Biz onu belə adlandırırıq) özlərini ictimai yerlərdə apara bilməyənləri bara daxil olmamasını qadağan edir. Buranın sakit və zəif işıqlandırılmış salonu kənara çəkilib özləri ilə bir az vaxt keçirməyə ehtiyacı olan insanlar üçün yaxşı təsir bağışlayır. Onlar burda sərxoş olunca içib musiqi dinləyirlər. Tez-tez atam və anam da birlikdə bura gəlirlər. Birlikdə içki içib söhbət edirlər. Əsl məqsəd isə mənim işlərimin necə getdiyini yoxlamaqdı. Əla agentdirlər.

Bəli! Arzularım da bir-bir reallaşırdı. Atam və anamla Norveçə səfər elədik. Satesdal vilayətində hər tərəfi yamyaşıl olan bir düzənlikdə atamla paraşütlə tullandıq. Anama gəldikdə isə onu Norveçə təyyarə ilə güclə gətirdik, qalmışdı ki, paraşüt ola. “Bampi Jumpinq” və yəhərsiz at sürmək arzularımı da Satesdalda keçirdiyimiz rəngarəng unudulmaz bir həftənin içində reallaşdırdım. Norveçdən sonrakı səfərimiz Birləşmiş Ştatlara oldu. Birbaşa kaliforniyaya uçan təyyarə olmadığından Nyu-Yorku da gəzmək nəsim oldu bizə. Və nəhayət, kaliforniya. Kaliforniya ilə bağlı olan bu arzum ən favaret arzularımdan idi. Uşaqlıqdan ayı yaxından görmək istəmişəm.

Kaliforniya dünyanın ən gözəl şəhəri, kaliforniyalılar isə dünyanın ən şanslı adamlarıdı bəlkə də. Burada adam özünü lap dünyanın zirvəsində hiss eləyir.

Beləliklə, axşam düşdü. Bol ulduzlu səmada ay elə nəhəng görünürdü ki... Bu möhtəşəm mənzərə idi. Atam və anam qumlu sahilə tonqal qalayıb söhbət edirdilər, mən isə onlardan uzaqlaşib ayı sanki ilk və son dəfə görürmüş kimi heyranlıqla tamaşa eləyirdim. Bu mənzərə məni valeh

eləmişdi. Atamın işi ilə əlaqədar tez qayıtmalı olsaq da elə razılaşdıq ki, daha üç gün Kaliforniyada qalaq. Beləliklə, növbəti üç gecə bezmədən və eyni maraqla möhtəşəm ay mənzərəsini seyr elədim.

Kaliforniyadan qayıdan kimi motosiklet almaq üçün pul topladığım üzərində “Harley Davidson” yazılan bankanı atam və anamın alqış sədaları altında sındırdım. Pulları bir yerdə saydıq. Cəmi 1326 manat elədi. Əlbəttə ki, 1326 manata “Harley Davidson”un yalnız gödəkcəsini ala bilərdim. 1326 manatın üzərinə atam 33674 manat qoydu. Beləliklə, 35 min manata ilk gördüyümdə mənə gözü bərəli “vaaaauv” dedirdirəcək və atamı bərk-bərk qucaqlatdıracaq üstündə iki qırmızı qoşa xətt uzanan qara rəngdə “Harley Davidson” aldıq.

Maraqlı arzularımdan biri də Fredrix Shopenin “Romantika” bəstəsini pianoda ifa eləmək idi. Nəticədə anamın ad günündə mən arzular kağızını otağıma asdığımdan bir həftə sonra otağımda peyda olan pianoda ifa elədim. Bundan sonra demək olar hər gün bu musiqini ifa edirdim.

Artıq həyatımdan əməllicə zövq alırdım. Pianomdan, motosikletimdən, işimdən həzz alırdım. Gecələri daha çox sevdiyimdən müəyyən müddətlik “Hallinasda” gecə növbəsində işləməyə başladım. Bəzən gecələr küçəyə çıxıb ayı seyr edirdim, amma Bakı səmasında ay çox cılız və uzaq idi.

Hər şey öz axarında gedir, amma mənim gözlərim hələ də axtarışdadı. Arzular listimdə üzərində xətt çəkilməyən bir arzu qalıb. Sarı flomasterlə yazdığım bu arzu – maraqlı bir kimsənin həyat hekayəsini yazdırmaq, onu keçmişinə qaytarmaq idi və onun həyatını özüm də oxumalıydım. Amma belə maraqlı birini nə qədər axtarsam da hələ tapmamışdım. Bəzən mənə elə gəlirdi ki, ətrafımdakı insanlar hamısı androiddi. Hamısı eyni proqramlaşdırılıb. Eyni axmaqlılıqlar, eyni zarafatlar, eyni həyat hekayələri. Onlara nə yazdırasan...

*

“Hallinas”da adi gecələrdən biri. Qərribə bir tip “Hallinas”ın divarlarıyla eyni rəng boyanmış, yəni tünd qəhvəyi qapısını ağır-ağır açaraq içəri daxil oldu. İçəri keçdikdən sonra sanki qapının ağzında dondu.

Hərəkətsiz halda yerində qaldı. Ağzına qədər sallanan sarı kapyuşonu üzünü tamamilə gizlədirdi. Çiyinə qədər sallanan uzun saçları isə kapyuşonun qıraqlarından süzülürdü. Eləcə də uzun saqqallı. Saçı saqqalına qarışmışdı əməlli-başlı. Qərəzə qalsa bu adam haqda ancaq “Mağara adamı” demək olardı. Bir müddət sonra ağır-ağır addımlarla bar piştaxtasına tərəf addımladı. Əlimdəki sildiyim bakalı və dəsmalı bir kənara qoyub onu izləməyə başladım. Adamın yerişinə görə mühakimə etsək, onu ya yaxşıca döymüşdülər, ya da həyat onu çox ağır sınaqlara çəkmişdi. Hansı ki, bu sınaqlar normal adamlar üçün nəzərdə tutulmayıb. Paltarlarının cırılıb dağılmamağı və təmiz vəziyyətdə olması onun döyülməməyinə işarət idi. Deməli, bu gənc oğlan həyatla yola gedə bilməmişdi. Hər şeyə tüpürmüş insan təəssüratı yaradan oğlan zombilərə xas yöndəmsiz yerişlə bar piştaxtasına yaxınlaşaraq çətinliklə hündür stulda əyləşdi. Dirsəklərini piştaxtanın üzərinə qoyaraq başını qolları arasına aldı.

– Buyurun nə içəcəksiniz? – deyə təbəssümlə soruşdum.

Yorğun görünən sarı kapyuşonlu oğlan halsız vəziyyətdə əlini kapyuşonun cibinə apardı, bir az eşələdikdən sonra narazı halda ah çəkib əlini yenidən piştaxtanın üzərinə qoydu və o biri əlini kapyuşonun digər cibinə atdı. Çıxardığı onluğu piştaxtanın üzərinə qoyub başını masaya dayadı.

– Mən pul istəmədim. Bilmək olar nə içəcəksiz? – deyə yenidən soruşdum.

Sarı kapyuşonlu ağır və xırıltılı nəfəs alaraq başını güclə qaldırdı. Sağa-sola baxdıqdan sonra “Bayern” pivəsinin aparatını gördü. Əliylə aparatı işarə elədi. Əli bandanayla sarılmışdı. Deyəsən yanılmışam. O, doğrudan da dava eləyib. Çünki əlini sarıdığı bandana qana boyanmışdı. Qıraqlarında da qan ləkələri vardı.

– Əla, deməli, “Bayern” içirik – deyə əlimdə sildiyim bakalı “Bayern” pivəsilə doldurub qabağına qoydum.

Gənc oğlan bakalı iki əli ilə ilk dəfə əlinə almış kimi yöndəmsizcəsinə götürüb başına çəkdi. Bir neçə cəhdlə içib bitirdi. Hər

dəfəsində də pivənin acısından ağz-burnunu turşudurdu. Bakalı boşaltdıqdan sonra yenidən başını masaya atdı.

Bakalı götürüb bu dəfə “Baltika 9” süzüb qabağına qoydum.

– Ey, sən... hansı mağaradan gəlmisən? – deyə onu səslədim.

Heç bir cavab almadım. O məni eşitmirdi sanki. Nəinki mənə, ümumiyyətlə, heç nəyə məhəl qoymurdu. Gah başını qaldırıb baxışlarını bir nöqtəyə zilləyir, gah da başını masaya atıb yatırdı. Hardansa ürəyimə dammışdı ki, bu oğlan mənim altıncı arzumu gerçəkləşdirə biləcək adam ola bilər. Kapyuşonun rəngi də altıncı arzumun rəngilə üst-üstə düşür.

– Deyəsən mağaralar düşündüyümüz qədər geridə qalmayıb. “Jack jones” butikləri-filan var orda. Kapyuşonun pis deyil, – deyib yenidən şansımı sınađım.

Sanki divarla danışmışdım. Oğlan qətiyyənl dediklərimə reaksiya vermirdi. Süzdüyüm içkini heç nə demədən içir və yenidən baxışlarını bir nöqtəyə zilləyirdi. Mənim ona ürəyim ağrıyırdı nədənsə. Gün kimi aydın idi ki, onun böyük dərdi var. Yoxsa dağ boyda bir insanın bu vəziyyətə düşməsi qeyri-mümkün haldı.

– Alooo? Məni eşidirsən? Orda vəziyyət necədi? – deyərək əlimi onun qarşısında aşağı-yuxarı yellətdim.

Oğlan yenə də heç bir reaksiya vermədi. Bir anlıq qorxdum, özümü ruh kimi hiss elədim.

– Renaat?... Renat? Məni görə bilirsən? – Ofisiantımızdan pıçıltıyla soruşdum.

– Elza, sən gicləməyə başladınsa dayandırmaq qeyri-mümkündür. Bədbəxtlikdən bir start stop düymən də yoxdu, qızım, – deyə Renat yalnız özü güldüyü şit zarafatlarına başladı.

– Elzo, sən giclomoyo boşlodunsa... fo-fo-fo... fo-fo-fo... Sən yaxşısı zarafat eləmə, Renat, – deyə onu acıladım.

Üzümü qərribə oğlan tərəfə döndərdiyimdə artıq onun özünəməxsus zombi yerişilə qapıya doğru addımladığını gördüm.

Bütün iş günü və evdə bu oğlan haqda düşünürdüm. Görəsən, bu adamın həyatında nə baş verib belə? Onu bu vəziyyətə salan nə ola bilər axı? Bilirdim ki, onu bir də görə bilməyəcəyəm. İçki içməyindən bəlli idi ki, ilk və son dəfə içirdi. Amma özümə söz verdim ki, bir də əlimə düşsə belə rahatlıqla canını qurtarmayacaq. Mütləq onu dindirəcəm. Nədənsə onun həyatı hədsiz dərəcədə maraqlı gəlirdi mənə.

Gözlənilməz olsa da növbəti gün yenə də qərribə oğlan “Hallinas”a gəldi. cibindən iki dənə beşlik çıxarıb masanın üstünə atdı və yenə də əvvəlkiyə başını masanın üstündə qoydu.

– Xoş gəlmisən, cənab dərd. Bir də bura gələcəyini düşünmürdüm, – deyərək “Baltika 9” süzüb qabağına qoydum. Başını qaldırıqda əlimi çənəsinin altında sağa-sola gəzdirdim ki, bəlkə burda özündən başqa da insanların olduğunu fərqlənə bilər. Amma yenə də heç bir şey yox idi.

Artıq bir neçə gün idi ki, sarı kapyuшонlu oğlan “Hallinas”a gəlir, cibindən ya onluq, ya da iki dənə beşlik çıxarıb masanın üzərinə qoyur, nə içki verdiyimə baxmayaraq qabağına qoyduğumu içir, bir kəlmə belə kəsmədən çıxıb gedirdi. Nə qədər onu dindirməyə çalışsam da nə mənə, nə də ki, ətrafdakı kimsəyə məhəl qoyurdu.

Qapının açılma tərzindən anladım ki, gələn sarı kapyuшонludur. Elə də oldu. Lal və kar oğlan həmişəki kimi içəri girəndə bir anlıq yerində dururdu və yenə də yöndəmsiz zombi addımlarıyla bar pıştaxasına tərəf gəlib həmişəki yerində əyləşirdi. Cibindən bir onluq çıxarıb masanın üstünə atdı və baxışlarını bir nöqtəyə zilləməyə başladı.

– Səndən küsmüşəm, – deyərək “Efes”lə doldurduğum bakalı qarşısına qoydum.

Heç nə demədən bakalı əlinə alıb seyr etməyə başladı.

– Eşidirsən məni? Deyirəm küsmüşəm səndən. Kəs-mü-şəm. Danışmayacam daha sənə.

Sarı kapyuşonlu sözlərimə heç bir reaksiya vermədən pivə bakalını başına çəkdi.

– Ay uşaq?.. Küsmüşəm e səndən... Danışmayacağam bir də səninlə. Mənlə barışmağı ağılından belə keçirmə. Çox tərsəm. Aydındı sənə?

–

– Əla!

“Hallinas”sın künclərində yerləşdirilən səsgücləndiricilərdəki musiqi dəyişdi. Rufus Ueynrayt “Hallelujah” oxumağa başladı. Elə ilk notlarından sarı kapyuşonlu musiqiyə reaksiya verdi. Dərhal başını qaldırdı. Titrəməyə başladı. İlk nəqarət başlayan kimi əlindəki pivə bakalı yerə düşərək çilik-çilik oldu. Hürkmüş heyvan kimi başını qaldırıb sağa-sola baxdı. Sarı kapyuşonlu ayağa qalxıb nəfəsini nəriltilə alıb-verməyə başladı. Onun uğultusunu eşidirdim. İkinci nəqarətində hər kəsi diksindirəcək bir nərə çəkdi. Qorxumdan mən də diksindim. Oğlan daha bir vahiməli nəriltilə bağıraraq qaça-qaça barı tərk elədi.

O gedən kimi mən xəyallar dənizinə düşdüm. “Görəsən, bu mahnı onu niyə bu vəziyyətə saldı? Axı niyə belə eləsin ki?” kimi fikirlər məni rahat buraxmırdı.

Bu gün qərara aldım ki onun ağzından bir kəlmə almasam vurub öldürəcəm onu. Xeyir ola?! Özünü tanrı sayır? Yox qardaş, elə deyil. Bu adam çox özündən razıdır. Olsun. Lap yaxşı. Amma mənim üçün bu lənətə gəlmiş romanı yazacaq! Yazmaq məcburiyyətindədi! Hər şeyin də bir həddi var. Səbir kasam daşdı artıq.

Növbəti gün... Bir gözümlə işimdə, bir gözümlə qapıdadı. Səbirsizliklə onu gözləyirəm və nəhayət, qəribə oğlan içəri daxil oldu. Həmişəki marşrutla gəlib piştaxtanın önündə əyləşdi. Cibindən onluq çıxarıb masaya qoydu.

– Hey sənə nə olub? – deyərək soruşdum.

– ...

– Dostum, danış görüm dərdin nədir?

– ...

– Bax, axı belə olmaz. Mən sənə kömək etmək istəyirəm. Dərdini mənə danışa bilərsən, – sakitliyimi qoruyub saxlamışdım.

– ...

– Mmm... əgər sən dərdini kiməsə danışmasan səni içinə alacaq. Səni öldürəcək yavaş-yavaş.

–....

Bu qədər. Artıq bəsdir mənə. Səbir kasam daşdı. Stəkana soyuq su doldurub başına tökdüm. Gözlərimə inanmadım. Adam heç bir reaksiya vermədi. Artıq məsələnin nə qədər ciddi olduğunu anlamağa başlamışdım. Adam refleksini belə itirmişdi. Refleksindən imtina etmək üçün insanın gərək dünya boyda dərdi ola.

– Bağışla, dostum, bağışla. Mən belə etmək istəmirdim, – deyərək bir neçə dəfə başına sığal çəkdim.

Bu dəfə bakalına viski süzüb qabağına qoydum ki, bəlkə nəsə bir reaksiya verər.

Heç nə demədən bakalı başına çəkdi. İlk qurtumu udduqda bakalı düşdü əlindən. Öskürməyə başladı. Bir neçə iniltili səs çıxardı. Ağır bir nəfəs alaraq:

M... Məni... – dedi.

İlk dəfə onun xırıltılı səsini eşitdim.

– Aha səni nə? De görüm səni nə? – Səbirsizliklə ondan cavab almağa çalışırdım.

Yenə bir neçə ağır bir öskürəkdən sonra boğazını arıtlayıb:

– İncidirsən... – dedi.

Lap xəcalət çəkdim hərəkətimdən. Əlimin içi ilə gicgahımdan vurdum. “Ay axmaq, sənə lazımdı? Nə dirəşmisən? Görmürsən yazıq nə

vəziyyətdədi? Hələ içki içməyən adama bakalda viski süzürsən” – deyə danladım özüm özümü.

– Bağışla, dostum, bağışla. Mən... Mən utandım hərəkətimdən. Özümdən asılı deyildi. – Üzrxahlıqla yöndəmsiz bir gediş elədim.

Qəribə oğlan heç nə demədən öskürə-öskürə ayağa qalxdı. Özünə xas həvəssiz və yorğun addımlarla çıxışa doğru addımlamağa başladı. Artıq dəqiq bilirdim ki, bir də “Hallinas”a gəlməyəcək. Bu halda mən vicdan əzabı çəkəcəkdim. Ona mütləq özümü bağışlatmalıydım. Düzə bilməyib arxasınca qaçdım. “Hallinas”dan on-on beş metr uzaqlaşmışdı.

– Hey, dostum, gözlə... gözlə.

Məhəl qoymadan yoluna davam edirdi.

Nəhayət, gəlib çatdım ona. Çatan kimi kapyuşonunu çəkdim başından.

– Dayan, biz danışmalıyıq, – tənəffüs halda dedim.

– Nnn... nə barədə? – Xırıltılı səsini eşitdim. Bu zavallı həm də kəkələyirmiş.

– Yəni sənin problemin nədi? Yəni... yəni bu haqda, – deyə çaşbaş halda başımı buladım.

– Ss... sənə dəx... dəxli yyyoxdu, – deyərək yoluna davam elədi.

Yerimdə donub qaldım. Anladım ki, doğrudan da bu adamın problemlərindən mənə nə? Görəsən, məni bu qədər incitsəydilər nə reaksiya verərdim?

Birdən bu fikirlərdən ayıldım ki, oğlan xeyli uzaqlaşıb. Yenidən onun arxasınca qaçdım. Yetişib qolundan tutub saxladım.

– Mən, sadəcə, sənə kömək etmək istəyirəm, dostum. Yəni mənimlə dərdini bölüşməni istəyirəm. Heç olmasa başlanğıc üçün adını de.

Uzunsaçlı qəribə oğlan başını qaldırdı. İlk dəfə idi ki, saçlarının arasından onun ürəkağrıdıcı mavi gözlərini gördüm. Gözlərində dərin bir

hüzn vardı. Acizlik hopan saf gözləri elə dərin və kövrək baxırdı ki, sanki məni dəlib keçirdi. O bir baxışıyla, demək olar ki, həyat romanını yazmışdı. deyirlər kişilər ağlamaz. Amma onun göz çuxurları hər halda film izləməkdən qızarmamış və şişməmişdi. Qaşlarını bir-birinə sıxması daxilində öküz qəzəbinin gizləndiyindən xəbər versə də, kövrək baxan o aciz gözlər bu qəzəb qarşılığında aciz qaldığını, heç nə edə bilmədiyini deyirdi.

Bir əli ilə üzünə tökülmüş uzun saçlarını arxaya daradı. İlk dəfə onun simasını gördüm. Sarı saçları və saqqalı, daha sonra mavi gözləri və qabarıq çənə sümükləri onun əsaslı şəkildə buranın adamı olmadığını deyirdi.

– Alçaq. A..alçaqdı adım. İiindi isə rrr... rahat burax.

– Hmm, maraqlı addı. Mənsə Elza. Şad oldum, Alçaq, – deyib aşağı əyilərək onun sallanan əlini əlimə aldım və yeni tanış olmuş adamlar kimi aşağı yuxarı yellədim.

– Cənab alçaq, gedək sənə içki verim. Gəl gedək bir az barda oturaq, – deyib onun qoluna girib geriye, “Hallinas”a tərəf döndərdim.

– Ssssənin pul... pulun var? – Yerişini yavaşladaraq tərəddüdlə dedi.

– Hey, mən orda işləyirəm. Ora bizim bardı, – deyə zarafatıya onu dirsəklədim.

Heç nə demədən yolumuzu davam elədik.

“Hallinas”a qayıtdıq. Onu küncdə ikinəfərlik masada əyləşdirdim. Daha sonra özüm şərab və iki dənə qədəh götürməyə getdim.

– Oo, Elza, bu da yeni mövzudu? – deyə Renat göz-qaş elədi.

– Ooo, Elzooo, bo da yono movzuduuuu? – deyib istehzayla onu yamsıladım.

– Nə olub sənə? Ağzında yumurta qalıb? – deyərək güldü və: – Axır vaxtlar yaman qaraqabaqsan, nə məsələdi? – Bir az ciddi tonla sanki halımı maraqlanmış kimi canfəşanlıq göstərdi Renat.

– Tararam tararam taaa ram tararam tam tam taaa tam... oo olzo bodo yono movzodo? – deyə istədiyi kimi şadyanılıqla cavab verdim.

Renat heç nə demədən başını yellədə-yellədə sifariş apardı, mənə əlimdə şərab və iki qədəhlə sarı kapyuşonlu Alçaqla üzbəüz əyləşdim.

– Həə, de görək əsl adın nədi? Kimsən? Kimlərdənsən? – Şərabı süzə-süzə onu sual atəşinə tutdum.

– Bbb... Bendy. Be...Bendy Vuen, – gözlərini uzun müddətdi zillədiyi lampadan çəkmədən cavab verdi.

– Bendy Vuen? Qəribə addı. Qətiyyən buralara xas deyil. Hardansan?

Qəribə oğlan yenə də xəyallar aləminə düşdü.

– Bendy? Ayııl... Deyirəm hardansan?

– Bbbunun nə fərqi va...var?

– Hə, düz deyirsən, bunun bir fərqi yoxdur. Qulaq as, Bendy Vuen. Mənim sənə köməyinə ehtiyacım var. Belə ki, mənim on dənə yazdığım arzu listim var. Burada altıncı arzum boş qalıb. Yalnız sən kömək edə bilərsən mənə.

Heç nə demədi.

– Altıncı arzum ondan ibarətdir ki, hansısa maraqlı həyat hekayəsi olan adama həyat romanını yazdırmalıyam. Bununla onu keçmişinə qaytarmalıyam. Həm də özüm də onun həyatını yaşamış olacağam.

Heç nə demədən qədəhi başına çəkdi.

– Mənə kömək elə. Bunu yaz – Masanın üstündəki əllərini əlimə alaraq yalvarırmış kimi dedim.

Heç bir cavab vermədi. Gözlərini lampaya hələ də o lənətə gəlmiş lampaya dikmişdi.

– Aloooo?! Bu dəqiqə sənə o səfeh həyat hekayənə son qoyacağam. Burada söz danışram. Mənə bax!

– Doğrudan? – deyərək alnını qırışdırıb məni süzdü.

Gülməyimi saxlaya bilmədim.

– Hə, doğrudan. Mən bunu edəyəm, – deyərək güldüm. – Mənə kömək edərsən? Bunu mənim üçün yazarsan?

– Yyy...yox, – yenə kəkələdi.

– Yoxdan başqa bütün cavablar qəbul olunur.

Heç nə demədi.

– Axı niyə?

– Bbb... bacarmaram.

– Yox Bendy. Bacararsan. Əminəm bu tam sənlikdi. Məni qırma, xahiş edirəm. Bunu mənim üçün elə. Əvəzində nə istəsən edəyəm sənə üçün.

– Ora... ora qo... qor... qorxuludu.

– Hara? Sənə həyatın? Qulaq as, Bendy. Sən bunu yaz, mən sənə üçün limitsiz içki verəcəyəm. Hər gün bura gəlib ürəyin istədiyini qədər içə bilərsən.

Cavab yoxdur.

– Hə, nə deyirsən? Yazırsan?

Başını buladı.

– Dərin bir ah çəkib başımı masanın üstünə atdım. Dərhal da qaldırıb: – Heç olmasa bir neçə balaca kağız? – Yalvarırmış kimi soruşdum.

– Bbb... balaca kağız? – deyərək pıçıltılı səslə soruşdu.

– Hə, hə, bir neçə balaca kağız və buna görə limitsiz içki... – Gözlərim parıldadı. Deyəsən yola gəlirdi.

– Bu içki... içkidən? – Masanın üzərindəki şərab şüşəsini işarə elədi.

– Hə, hansından istəsən ondan. Bir sözlə, hamısından.

- Hmmm.
- Nə deyirsən? Razılaşdıq? Yazırsan?
- Yyy...yox.
- Off Bendy, off, axı niyə?
- İstəmmm... istəmirəm.

Artıq nə deyəcəyimi bilmirdim. Bildiyim bircə o idi ki, nə olursa olsun, onu yola gətirməliydim.

- Görünür, tək fırlanırsan buralarda? – deyə soruşdum.
- Mmm... mənə içki sss...süz.
- Hə, de görüm tək yaşayırsan? – İçki süzə-süzə sualımı yenidən soruşdum.

- En.. ovar və Bi..lli var.
- Onlar kimdi? Nə qəribə adları var?
- Dostlarım.
- Hm, aydındı. Yəqin ki, ev heyvanlarıdı.

Heç nə demədi.

– Qulaq as, Bendy. Əgər sən həyatında baş verənləri kimləsə paylaşmırsansa sən yaşamamış oləcəksən. Ya da elə öləsən. Sadəcə, gəzən ölü. İnsanlardan qaçmaqla nəyəsə nail olduğunu düşünürsənsə yanılırsan, dostum. Əksinə, düşdüyün bataqlığın daha da dərinliyinə batacaqsan. Düzdü, bəlkə də insanlara nifrət edirsən. Ola bilsin onlar sənə pislik eləyiblər. Bu cür düşünmək haqqındı. Amma mən onlardan deyiləm. Mən sənə kömək eləməyə çalışıram. Sənə dost olmağa çalışıram, başa düşürsən? Sən də mənə kömək elə, bunu yaz. Əgər bunu yazarsan keçmişinə dönəcəksən. Bütün keçmiş həyatını olduğu kimi yenidən yaşayarsan. Hər şeyi yenidən film kimi, amma daha canlı görmək zövqünü yaşayacaqsan. Bir sözlə, həyatın haqda filmə baxıb nostalji yaşayacaqsan.

Bu sözlərimdən sonra qəribə Bendy Vuen başını qaldırdı. Mənə baxıb həyəcanla gözlərini bərəltdi. Gözlərini ətrafa gəzdirməyə başladı. Və yenə də eyni nöqtəyə – tez-tez baxıb fikrə getdiyi çilçırağa zillədi gözlərini. Uzun-uzadı fikrə getdi. Ağlında hansısa fikirlər keçdiyi bəlli idi. Nəhayət, mənim dediklərimin məğzinə varırdı. Nəhayət, gözlərini çilçıraqdan ayırdı və bərəlmiş gözlərini mənə zillədi. Çaşqın və tərəddüdlü səsle:

– Kkk... keçmişimə dön...dönəcəyəm? Bbbu necə ol...olacaq?

– Hə. Hadisələri nə qədər ahəngdar və ətraflı yazarsan bir o qədər real yaşayarsan hər şeyi.

– Çox əət..raflı və ççç..çox aydın yazsam hhh...hhh... – sözü deyə bilmədiyi üçün əsəbiləşib yumruğunu masaya çırpdı. – Hər şeyi çççox real yaş...yaşayaram? – Yerindən qalxmadan başını mənə yaxınlaşdırıb udqundu. Saf baxışlarını mənə zilləmişdi. Səbirsizliklə məndən xoş xəbər gözləyirdi. Sanki yeddiyaşlı uşaq anasına “yeməyimin hamısını yeyib bitirsəm parka aparacaqsan?” deyirdi.

– Hə, Bendy, hər şeyi olduğu kimi və ardıcıl yazsan olduğu kimi ikinci dəfə yaşayarsan. Deyəsən ikinci dəfə görməyi çox arzuladığın şeylərin var keçmişində?!

– Hə.. yyyox. Mən... mən, düzü, yaxşı şşşeylər yyaşadım, amma qqıssa oo...oldu. Onu bbb... bir də yaşamaq iis...istəyirəm.

– Onda razılaşdıq. Ümid edirəm mənim üçün qalın bir roman yazacaqsan, – deyərək yeni süzdüyüm qədəhi ona uzatdım.

– Hə, hə. Bbb... bu uzun olacaq. Olacaq. Ooo... olacaq, – deyə-deyə sayıqlayaraq öz qədəhini mənim ona uzatdığım qədəhə toqquşdurdu.

– Bir dəqiqə gözlə, Bendy, mən qayıdıram.

Bel çantamdan altıncı arzum üçün nəzərdə tutduğum notbuk və boz dəri üzlüklü qalın dəftəri götürüb qayıtdım.

– Budur, Bendy, istəsən kompüterdə yaz, istəsən əlyazma şəklində. Bu dəftər xeyli qalındı. Bir sözlə, sənə necə rahatdırsa elə də yaz.

Dostoyevski kimi ol, oğlan, – deyərək kompüter və dəri üzlüklü boz dəftəri masanın üzərinə qoydum.

– Məə... mən olar ki, indi ggedim? Bb... başlamaq istəyirəm. – Başını sağa-sola yellədən sanki utanırmış kimi və xırıltılı səslə kəkələdi.

– Hə, Bendy. Əlbəttə, – deyərək onla razılaşdım. “Hallinas”ın qapısına qədər onu qolundan tutub müşayiət elədim. – Gözləyəcəyəm səni, Bendy... Hələlik... Ətraflı yaz! – deyərək arxasınca qışqırdım.

Növbəti gün nə qədər gözlədimsə də Bendy Vuen gəlib çıxmadı. Çox səbirsizləndirdim. Uzun zaman idi ki, elə bir adam axtarırdım altıncı arzumu həyata keçirsin. Nəhayət, tapanda onu itirmək istəmirdim. “Görəsən, yazacaq? Birdən fikrindən dönsə? Bəlkə məni başından eləmək üçün belə dedi?” kimi fikirlər dolaşırdı ağılımda.

Artıq beş gün keçib, amma hələ də Bendy Vuen gəlib çıxmamışdı. Gözüm qapıdan çəkilmirdi. Hər an səbirsizliklə onun gəlişini gözləyirdim.

– Nə olub, qanın qaradı, deyəsən dostun atıb gedib səni? – deyərək həyasızca rişxəndli gülüşü ilə dişlərini ağartdı Renat.

– Renat, cəhənnəm ol. Əsəbiləşdirmə məni.

– Nə dedim ki, mən?

– Heç nə demə, Renat. Mənə dəymə. Qanım qaradı.

– Yaxşı yaxşı. Bağışla, kövrək xanım.

“Hallinas”ın qapısı açıldı. Yenə də eyni həyəcanla Bendy Vuenin gəlişi ümidilə gözlərimi qapıya zillədim. Bu dəfə gələn iki polis nəfəri idi. Hər ikisi də yekəqarın idi. Ümumiyyətlə, bütün polislər yekə qarınlı olur. Bu iki nəfərin yeganə fərqi isə arxada gələnin hündürboy olması idi.

Hallinasdan Elzaya

1, 2, 3, 4, 5, 6, 7, 8, 9... Dünya yumru lənət topudur elə bil. Fırlanır, lənət saçır. “Nələr baş verir? İnsanlara nə olub belə? Mən hardayam? Hara gedirəm? Hardan gəlmişəm? Niyə gəlmişəm? Kiməm mən? Mənə nə lazımdır? ” kimi fikirləri əlindən tutub beynimdə gəzdirə-gəzdirə səhər işdən gəlirəm. Bəli, səhər. Mən gecə növbəsində işləyirəm. Və bundan çox məmnunam. Bakının mərkəzində elit barlardan biri olan “Evernest”də qoca “Fender”imin simlərinə sığal çəkərək canlı akustik musiqi ifa edirəm. Bir gün mən işə getməsəm “Evernest”in ab-havası tamam başqa olur. Doluluq faizi ikiqat aşağı düşür. Gələn qonaqlar buranın az işıqlandırılmış təbii lampaların verdiyi sakitliyi və üstəlik, içkilərin verdiyi sərxoşluğun yarımçıq komfortunu musiqisiz olduqda qadınsız seks kimi duya bilirlər. Lakin buna baxmayaraq müdirim mənə hər gün üçün cəmi on manat verir. Bunun çox az pul olduğunu bilirəm. Amma “az” və “çox” nisbi anlayışdı. Belə baxanda balaca bankada yaşayan boz rəngdə karas balığından başqa heç bir canlı dostu, tanış olmayan 21 yaşlı gənc üçün qane edəcək puldu.

Nə isə. Yay səhəridi. Səhər şəfəqinin verdiyi ilahi enerjini tam gücüylə yararlanmağa çalışıram. Ciyərimə çirklənməmiş təmiz hava doldurub ürəyimi yuxarı qaldırıram. Günəş yenidən dənizin arxasından boylananda bütün vücuduma və simama səbəbsiz xoşbəxtlik hakim olur. Beləliklə, bu lənətə gəlmiş suallar və digər neqativ enerjisi olan hər şey keçir arxa plana. Səhər şəfəqini çox sevirəm (o da mənə sevir). Səhər şəfəqinin verdiyi bu eyforiya olmasaydı məmnunluq hissimin olmadığından şübhələnərdim.

Amma bu şəffaf sevinc uzun sürmədi bu gün. Hər ayın sonu olduğu kimi bu dəfə də kirayə qaldığım birotəqlı, içində iki çarpayı və bir balaca şkafdan başqa heç nə olmayan qaranlıq, darısqal üfunətli daxmamın sahibi

səhərin gözü açılmamış qapının qarşısında ağac kimi bitib. Bu adam bir gün belə ora-bura salmır. Hər ayın axırı olan gün evimin qarşısında kök atır.

– Hə, Bendy, işlərimiz var deyəsən... – deyərək öz-özümə güldüm. Amma bu xəstə gülüş idi. Mən buna xəstə gülüş deyirəm. Hər hansı təhlükə məni gözləyərkən özümdən asılı olmayaraq simamda əcaib istehzal təbəssüm yaranır. Bir az da hiyləgər baxışlar. Belə hallarda həyəcanlanıb qışqırıb bağırmaqdan daha yaxşıdır, mənə.

Zaman keçdikcə ayaqlarım evimin qarşısındakı ağacla aramızdakı məsafəni qısaldır. Yaxınlaşdıqca alçalmış adamın simasında “iyirmi birinci əsrin insanı”na aid iyrənc sifətini daha da yaxından görürəm. İnsanın ac olduqda ən yırtıcı varlıq olduğunu anlayıram bu tipi gördükdə. Hətta bu adamı “ikiayaqlı çaqqal” adlandırıram özlüyümdə.

– Sabahın xeyir, Bendy, necəsən? – deyərək kişi guya mənim halımla maraqlanmış kimi özünü göstərməyə və üzündə təbəssüm yaratmağa çalışdı (bu onda çox pis alınır). Hansı ki, bu dünyamızın prinsipidi və heç də uzun sürməyəcəkdi.

– Sabahınız xeyir, cənab. Biləndə ki, kirayə haqqı üçün gəlməmişiz, çox əla oldum, – deyə gülümsədim. Əslində mənim evimdə pullarım var idi, sadəcə, hər gün işdən gəldikdə onları necə gəldi atdığım üçün kişinin dediyi məbləğdə onları toplamağa halım yox idi. Həm də “evdə pulum var, sadəcə, toplamağa halım yoxdu” cavabı da uyğun gəlməzdi zənnimcə.

– Hə, Bendy, kirayə haqqı üçün gəlmişəm, – deyərək başıyla da təsdiqlədi.

Xoş gəlmisən! Düdəmə! İndi gəldiyin kimi get (qulağımdakı səs).

Bu qulağıma tez-tez gələn səs idi. Bu səslər məni heç vaxt rahat buraxmayıb. Yetimxanadakı həyatımda və ordan çıxandan sonra da mənə əmr verməkdən bezmir bu səslər. Bunun hansısa psixoloji xəstəlik olduğunu öyrənmişdim, amma adı yadımda qalmayıb.

– Təəssüf edirəm, cənab. Bu gün verə bilməyəcəyəm. Sabaha maaş alacağam, evdə də bir az pulum var, toplayıb pulunuzu artıqlamasıyla verərəm, narahat olmayın, – deyib bu kimi şablon cümlələr qurmağa

başlamışdım ki, ikiayaqlı çaqqal mindi ayaqsız cin atına (cin atının dəqiq necə olduğunu bilmirəm).

– Bendy, necə yəni verə bilməyəcəyəm?! Filankəsə borc qaytarmalıyam. Mənim o xərclərim, mənim bu xərclərim. Hər ay belə edirsən, – əsəbi halda nələrsə hürürdü, amma mən onu dinləmirdim. Fikrim yatağımda idi. Səsi mənə uğultu kimi gəlirdi. Onu yola verib qaçıb yatağımı qucaqlamaq istəyirdim. Gözlərim axırdı. Bilirdim ki, məni evdən qovan deyil. Çünki o üfunətli daxmada küçə itini zəncirlə bağlasan bir günə dözməyib zənciri qırar.

İkiayaqlı çaqqaldan üzr istədim və prinsiplərə uyğun bütün quyruq bulamaların hamısına riayət elədim və keçdim zirzəmidəki evimə.

Evə daxil olarkən axıncı dialoqum haqda düşündüm. O mənə necə olduğumu soruşdu. Hə?

Hə (qulağımdakı səs).

Görəsən, mən necəyəm?

– Hey, Bendy, necəsən? – deyə öz-özümə soruşdum.

Yaxşıyam? Yoxsa pisəm? Kədərliyəm? Bəlkə xoşbəxtəm? Axı mən necəyəm? Bilmirəm. Nə hiss keçirdiyimi bilmirəm. Məni nə kədərləndirəcək, nə xoşbəxt edəcək, bilmirəm (səhər şəfəqindən başqa). Ən pisi də necə olduğunu bilməməkdə. Mənim hisslərim, duyğularım məhv olub. Həyatım bombozdu. Gənclik bağçalarımdakı ağacları, çiçəkləri qırıb yerində asfalt çəkmişəm sanki. Həyatıma nə maraq qata biləcəyini düşünürəm. Mənə verilən həyat payını belə mənasız xərcləmək istəmirdim.

Bütün bunlar məni iyrəndirir. Dünya mənim üçün bu qədər iyrəncdən, hər şey süni və cansıxıcı ikən və ən əsası da dünyada tək-tənha ikən məni yaşamağa sövq edən nədi? Nədi bu yaşam həvəsi canlılarda? 21 yaşım var və enli-uzunlu bir azadlığım var əlimdə. Yəqin budur məni yaşamağa sövq edən.

Amma mənim qəfəsim elə azadlığımdı. Məni bəzən qəhər içində boğduran, yalnızlıq bataqlığını dərinliyə sürükləyən elə mənim azadlığımdı. Düz deyirlərmiş hər şeyin artığı dərd edər. Yəqin vacib şeydi bu azadlıq.

Bunu çox fikirləşməyim, onsuz da o qədər də ağıllı deyiləm. Yatmaq ən ağıllı fikirdi bu halda.

Günəş dənizin arxasında gizlənməyə və yerini aya verməyə hazırlaşır. Bir kişi silueti ilə nəhəng qayanın üstündə dənizin göz işlədikcə uzanan gözəl mənzərəsini seyr edirik. Gözlərimi qıyaraq dənizin sonunu görməyə çalışıram, amma alınmır. Gözlərimi bərəldirəm, daha diqqətlə baxmaq istəyirəm, amma yenə də dənizin sonunu görə bilmirəm. Birdən özümənəzarəti itirdim. Sanki hansısa qıraq enerji məni idarə etməyə başladı. Şalvarımın kəmərlə arasında yerləşdirilmiş revolveri çıxardıb (orda necə peyda olduğuna təəccübləndim. Mən heç vaxt əsl silah görməmişdim) mənimlə dənizi seyr edən kişiye tuşladım və tərəddüd etmədən tətiiyi çəkdim. Güllə dəyən kimi boynunda qan fışqırmağa başladı. Kişi mənə tərəf döndü və üzündə daş ifadə ilə dənizə düşdü. Yuxudakı şüurum öldürdüyüm adamın atam olduğunu deyir. İkinci gedişə silahı gicgahıma tuşlayıb nəfəs belə almadan qəti şəkildə tətiiyi çəkdim. Dənizə yıxılarkən yaxaladım özümü. Külək üzümə vurur. Fikirlərim külək vurmuş kağızlar tək havada uçuşur. Həyəcandan ürəyim boğazımda düyünlənib. Hələ də yerə çata bilmirəm. Axı mən yıxıldımsa dənizə düşməliydim. Ürəyim partlayana yaxın diksinib yuxudan ayıldım.

Yuxuda qorxduğumdan neçə saniyədi nəfəs almadığımı və boğulduğumu hiss elədim. Bir neçə dəfə dalbadal dərindən nəfəs aldım.

Atamı xatırlamağa çalışıram. Görəsən, o mənə oxşayırdı? Bəs anam? Onlar necə tip adamlar olublar, görəsən? Mənim həyatım onlarla necə keçib, görəsən? Nə qədər çalışsam da yaddaşıma geri qaytara bilmirəm.

On yaşımda xəstəxanadan çıxıb yetimlər evinə köçürüldüyümdə atam və anamla birlikdə maşın qəzasına düşdüyümüzü demişdilər mənə. Qəzada valideynlərim həyatını itirmişdilər, mənə yaddaşıma. O, hadisədən sonra bütün cəhdlərimə baxmayaraq yaddaşıma geri qaytara bilmədim. keçmişimdən bir iz də olsun xatırlaya bilmədim.

16 yaşımda isə yetimxanadan azad oldum və indi çox axmaq həyat yaşayıram. Yeyib-içib yatıram. Sonra işləyirəm ki, yenə yeyib-içib yatım. Bunun nə qədər sürəcəyini bilmirəm. Zövq aldığım demək olar ki heç nə yoxdu.

Nə bir dost, nə bir tanış var. Bütün günü tək gəzirəm. Tək qalmaqdan öz-özümə danışmaq kimi bir vərdiş də formalaşmış məndə. Danışırım, müzakirə edirəm. Bəzən müzakirə elədiyim ikinci adama belə parçalanıram. Günlərcə yuxusuz qaldıqda isə bu axmaqlıq dərəcəsinə qatır. Bundan qorxduğum üçün evdə çox qalmıram. Çıxıb şəhəri gəzirəm. Adamları seyr edib başımı qatıram. Bu daha maraqlıdır. Onlardan məhz öz yaşadığımı olanlara paxıllıq edirəm. Onların qohumları, dostları, sevgililəri var. Zədəsi olanda qayğısına qalacaq kimsələri var. Onlar əylənir, bəzənsə dərd çəkir. Mən bunların hamısına həsəd aparıram. Onların yanında avara küçə itinə bənzəyirəm. Onlar mənim oxuduğum, məhz mənim oxuduğum mahnıları dinləyərək başqalarını düşünürlər. Axı mənim oxuduğum mahnını dinləyib başqalarını niyə dinləsinlər ki? Səs mənim, ifa mənim...

Həyatım sənə maraqlıdırsa tək bircə cümləylə belə ifadə edərdim ki, şəxsiyyət vəsiqəm həmişə şalvarımın cibində olur. Bunu ona görə qoymuşam ki, qəfil ölüm məni haqlayarsa aylarla ölüxanada saxlayıb mənim olmayan qohum-əqrəbama axtarmasınlar.

İnsanları seyr elədiyim belə gəzintidən sonra o üfunətli daxmama qayıtmaq istəmirəm. Amma məcburam. Evə gedib yatmalıyam ki, gecə “Evernest”ə gedim. Buranın ağır enerjisi məni boğur. Atılmışlığımı mənə daha çox hiss elətdirir. Zirzəmi kimidi. İki çarpayı, çarpayılarda arasında bir şkaflar var. Sağ küncdə isə tualet kabinəsinə giriş qapısı var. Tualet kabinəsində qırıq-sökük unitaz, əlüzyuyan və divarda balaca dördkünc, ortasında əyri çat uzanan güzgü var. Arada uzun-uzadı bu balaca güzgüdən öz əksimə baxaraq söhbət edirəm. Vəssalam, bu da mənim malikanəm. Elektrik işığı belə yoxdu. Onu əvəz edəcək bir neçə şam var. Bu, problem deyil. Mənim təbii işıqdan daha çox xoşum gəlir.

Yetimlər evində gitara çalmaqdan başqa rəssamlıq və heykəltəraşlıq da öyrənmişdim. Ordan qalan bacarığımdır ki, mənim evimin divarlarında çəkdiyim rəsmlər otağımı bəzəyir. Divarın yatağımın ayaq tərəfinə düşən hissəsində bir gənc qız şəkli çəkmişəm. Buruq, havalı saçları olan topuş yanaqlı gözləri parıldayan qız. Bunu hara baxıb çəkdiyimi xatırlamıram. Sadəcə, özlüyümdə belə canlandıraraq ağıma gələni çəkdim. Çox da gözəl alındı. Bəzən yatağımda uzanıb uzun-uzadı rəsmdəki qızı seyr edirəm. Az

qala vuruluram ona. Çox gözəl rəsmdı. Monalizadan tək fərqi Monaliza olmamasıdı.

Divarın sol yarımhissəsində isə qadın və kişi silueti çəkmişəm. Onlar atam və anamdı. Simaları yadımda olmadığından çəkə bilməmişəm. Amma bu siluet rəsmləri az da olsa onları mənim üçün canlandırır.

Bundan başqa, evimin döşəməsində balaca-balaca heykəlciklər səpələnib. Bəzi günlər yata bilmədiyimdə gedib gips alıram və onu oyaraq müxtəlif fiqurlar düzəldirəm. Soyuducu fiquru, ev fiquru, kərpic fiquru kimi asan əmələ gələn heykəllər oymuşam. Mənim üçün ən çətin əmələ gələn və şah əsərim olan heykəl unitaz heykəli olmuşdu. Üzərində xeyli tər tökmüşdüm, ona görə də bu əsər mənə çox əziz olduğundan onu ayrıca şkafımın üstündə qoyuram.

Bu cür bacarıqlarıma görə də yetimxanada yalnız “əmək təlimi” fənnindən normal qiymət almışam.

Evimin bir sakini də Billidi. Onunla dostlaşma hekayəm qəfil oldu. Şəhəri gəzişərkən qoca arvadları ölmüş tənha kişilərin itlərilə gəzişdikləri nəzərimi çəkdi. Düzdü, mənim arvadım ölməmişdi, amma tənha olduğumdan əmin idim. Qərara gəldim ki, bir ev heyvanı alım. Zoo mağazaya gəldiyimdə gözlənilməli kimi ilk olaraq ağıla gələn it oldu. Sonra barmağımı dişlədim, fikrə getdim ki, it hürəcək, səs-küy salacaq, rahatlığımı pozacaq. Həm də ki, itlərin bir az vəhşi görünüşləri var, yatarkən məni yeyə bilər. İt nəcisi olmaq kimi planım yox idi gələcəyə dair. İkinci növbədə ağıma pişik gəldi. Sonra fikrimi dəyişdim ki, natəmiz heyvandı. Tualet anlayışları yoxdu. Harda gəldi ifrazatını edəcək, həm də islam dinində pişiyi vurmaq günah sayılır, müsəlman olmasam da yenə ehtiyat eləyib günahdan qorxdum. Fikirləşdim ki, məni əsəbiləşdirəndə ona heç nə eləməsəm quduracaq, gəlib başımda oturacaq. Qəti bir qərara gələ bilmədiyim üçün çəhrayı saçlı satıcı qıza yaxınlaşıb mənə yeməyən, içməyən, ifrazat eləməyən, səs salmayan, hürməyən, yatarkən məni yeməyi ağına belə gətirməyən və döyülməsi heç bir dində haram olmayan bir ev heyvanı təklif etməsini istədim. Çəhrayı saçlı qız gözlərini parıldadaraq gülümsədi və akvariumdakı rəngli-rəngli balıqlarını mənə məsləhət gördü. Sözsüz bu ideal seçim idi. Amma o balıqlar çox gözəl və təmtəraqlı idi.

Mənim boz daxmama heç yaraşdırmazdım onları. Dərhal ağlıma bir fikir gəldi. Çəhrayı saçlı qıza təşəkkürümü bildirib ət bazarına qaçdım. Burada rəngli-rəngli parçaları qat-qat geyinib rəngli kələm təəssüratını yaradan əlli yaşlarında balıq satan xanıma yaxınlaşdım. Mənə balıq lazım olduğunu bildirdim. O isə ağ balığın az sümüklü və daha dadlı olduğunu, həm də çaydan tutulduğunu dedi. Mən balıqlardan əlim boyda bir karas balığını seçdiyimi bildirdikdə rəngli kələm xanım: “Ay bala, onunla doyacaqsan ki?” deyərək mənim yaxşı alıcı olmadığımı görə təəssüf hissi keçirdi. Banka alanadək içində su doldurulmuş şəffaf sellofanda gəzdirdim Billini. Deyilənə görə o, su olmasa özünü pis hiss edir. Daha sonra tərəvəz satan dodağının üstündəki qalın bığlarında, bir də yalnız gicgahında və peysərində olan seyrək saçlarına dən düşən yaşlı kişidən bir banka xiyar turşusu aldım. Xiyarları kişiye qaytardıqdan sonra bankanı yuyaraq içinə su doldurub Billini yeni yuvasına qovuşdurdum. Artıq bir ildən çoxdur ki, Billi bu yuvada yaşayır. Billinin kişi, ya da qadın olmasından bir anlayışım yoxdur, amma üzərkən quyruğunu burcutmasına görə qadın olmasından şübhələnirəm. Yəqin kişi balıqlar quyruğunu burcutmadan üzür.

Bir dənə də dümsək tələbə qonşum var. Musiqi təhsili alır. Tez-tez həvəsə gəlib pianoda mənim əsəbindən divarları yumruqlamağıma səbəb olacaq səslər çıxardır. Bu oğlan mən yaşadığım binaya köçəndən pianoya olan sevgimdən əsər-əlamət qalmayıb. Pianoya, piano çalan hər kəsə ümumiyyətlə, pianoya aid hər şeyə nifrət edirəm artıq.

Bu səhər hava anasından pul qoparmağa çalışan şiltaq uşağın elədiyi şirinliyə bənzəyir. Adamı yoldan çıxarır lap. Yay havasına yumşaq gilavar küləyi qatdıqda insanın ruhunu oxşayır. Bakı palçıqlı, soyuq və sərt qışdan çıxaraq yaz yağışının sularıyla yuyunub yeni açılan çiçəklərlə ətilənib yaya qədəmlərini qoyub. Bütün bunlar insanların üzlərində təbəssüm, ürəklərində sevinc yaradır. Onlara baxaraq mənim də içimdə bir xoşbəxtlik var. Səhər şəfəqinin verdiyi əvəzedilməz xoşbəxtliyi içimə çəkmişəm. Özümü xoşbəxt hiss edirəm. Qaçmaq, qışqırmaq, rəqs eləmək, əylənmək keçir könlümdən. Havanı qucaqlayıb öpmək istəyirəm. Həmişə belə qalmasını arzulayıram. Sevimli mahnılarımı zümzümə edə-edə gəldim çıxdım evimə. Billimi öpdüm və yatağıma uzandım. Gözlərimi yumub hasardan növbəylə keçən

qoyunları saymağa başladım. Bu mənə fikrimi yuxuya cəmləməyə və tez yuxuya getməyə kömək edir.

Oyandığımda artıq günəş batmaq üzrə idi, amma hava hələ də gözəl qalmışdı. Buna görə işə tez getdim. “Evernest”də xeyli adam olacaqdı. Əmin idim ki, müdirim şiddətlə məni arzulayır orda. “Fender”imi köklədim və səhnəyə qalxdım. Mən həmişə gitarayla səhnəyə qalxdıqda qonaqlar hamısı əl çalır. Amma bilirəm ki, bu alqışlar mənə deyil, sadəcə, instinkləridi. Öyrəşiblər buna və mənə də pay düşüb ordan. Hava gözəl olduğu üçün “Evernest”də insan izdihamı düşündüyümdən də çox idi. Gənclər qonaqlar arasında çoxluq təşkil edirdi.

Onlar hamısı nədənsə danışır, gülürlər. Mübahisə edənlər heç gözümlə dəymir nədənsə. Görünür, insan əhvalına təsir edən əsas səbəb havanın çaldığı musiqidi. Amma tam elə demək olmaz, çünki indi mənim çalacağım musiqidən də az şey asılı deyil. İstəsəm onların keflərinə soğan doğrayaram, istəsəm kələm.

Gitaramın simlərinə yenidən əl gəzdirdim. Musiqi seçimi üçün çox fikirləşmədim. İlk ağılıma gələn “Hallelujah” oldu.

Gənclər “Hallelujah”ın zərif akordlarında və “Evernest”in sakit ab-havasında sanki özlərini tapmışdılar. Yaranmış romantik ab-havada hamının gözləri ışıldayırdı.

“Hallelujah”ın birinci nəqarətindən sonra ikinci hissəsinə başlamazdan əvvəl verilən bir neçə saniyəlik sükut fasilədə ağzıma qədər təkülüb üzümü örtən saçlarımı əlimlə arxaya darayıb üz mimikalarım ilə bu anı daha da dramatikləşdirməyə çalışdım. Amma saçlarımı arxaya daramışdım ki, məni avtobus vurdu. Yox, daha ağır bir şey. Tank vurdu məni (Əslində indiyədək məni nə avtobus vurub, nə də ki, tank. Amma bu anı dəfələrlə xəyalımda canlandırmağa çalışmışam).

Aman tanrım, bu mənzərə fəvqəladə idi. Hətta məndə tank vurma effektini belə yarada bildi. Kütlənin arasında dostların söhbətinə məhəl qoymadan bütün varlığıyla mənim ifama köklənən iki parıldayan gözəl göz mənə baxırdı. Zaman sanki sürətini azaldıb musiqimin notları ilə axırdı. Qəfil düşündüm, bəlkə gözləri çəpdilər? Amma yox, hər nədirsə onlar məhz

mənə baxırdı. Və fərqli baxırdı. Mənə xiyar turşusu satan yaşlı kişi kimi, ya da Billini mənə satan rəngli kələm xanım kimi baxmırdı. O, fərqli baxırdı. Çox keçmədi ki, gözəl gözlərini, toppuş yanaqlarını və ağzında şirin konfet sorurmuş kimi şirin gülümsəyən dodaqlarını qapının açılmasıyla içəri daxil olan küləyin havalandırdığı saçları örtüdü. O gözlər düz üç saniyə mənə baxdı. Şəkillərdəki qızları nəzərə almasaq, indiyə qədər hələ heç bir qız mənə üç saniyə baxmamışdı. Bu əla nəticə idi. İcimdə istilik hiss elədim. Duruxdum. Amma barmaqlarım gitara simləri ilə rəqs eləməyə davam edirdi. Elə ağzım da məndən xəbərsiz oxuyurdu. Amma daxilim kilidlənib açarı dənizə atılmışdı sanki. Bütün səslər mənə uğultu kimi gəlirdi. Birtəhər açarı tapıb özümü düşdüyüm kiliddən çıxardım. Saçımı yenidən üzümə tökdüm. “Hallelujah”ın ikinci hissəsini necə bitirdiyimi belə bilmədən “Evernest”dən qaçdım. Arxamca barmenimiz Tamer qışqırdı.

– Ben? Ben? Hara qaçdın? Gözlə bir dəqiqə!

Yolboyu o qızın siması gözümün önündən çəkilmirdi. Onun siması mənə çox doğma, yaxın gəlirdi. Hansısa hiss onun hardasa mənə məxsus olmalı olduğunu deyirdi.

Sinəmdə istilik hiss edirəm. Nəfəs alıram, amma nəfəs gəlmir. Ciyərlərim daha çox nəfəs istəyir. Ürəyimi hiss edirəm. Hə, o döyünür, bu, dəqiq ürəkdi. Əvvəllər fikirləşirdim ki, tanrı məni yaradarkən ürək taxma prosesi çay fasiləsilə toqquşub. Fasilədən qayıdanda fikrini cəmləyə bilməyib ürək yaddan çıxıb. Beləliklə, nəticə olaraq mən belə küt olmuşam. Amma indi aydın oldu tanrı günahsızdı. Mənə ürək verilib, sadəcə, mən lazımınca istifadə eləməmişəm. Bu gün mən ürəyimi tapdım. Ürəyimi hiss edirəm. Maraqlı bir şeydi. Fərqli bir rahatlıq verir.

Bu nədi, yoxsa aşiq olmuşuq? (qulağımdakı səs)

Kimsə məndən necə olduğumu soruşsun lütfən. Fikirləşmədən “mən xoşbəxtəm” deyər qışqırım. Gecədi, amma səhər şəfəqinin verdiyi xoşbəxtliyin eynisini hiss edirəm. Bu dəqiqə ikiayaqlı çaqqalı da qucaqlayaram. Qışda məndən pul istədikdə: “Mən bank deyiləm, dostum” dediyim üçün məni gölməçəyə yıxıb döyən göy cins geyinən yekəpəri də. Hətta iyrənc tısbağanı da. Ya da yox, tısbağa qalsın. Tısbağa çox iyrəncdi. Amma əsas odu xoşbəxtəm.

Statistikada bir insanın başqasına aşiq olması üçün səkkiz saniyə ona baxması lazımdı. Amma mən cəmi üç saniyəyə rekord qırdım (bəlkə də bu 2,5 idi). Görəsən, başqa nə istedadım var? bəlkə 100 metri də 3 saniyəyə qaça bilərəm. Nə isə, artıq gicləyirəm.

Amma bu şəffaf optimizmin üstünə tezliklə bir qara quş qondu. Axı mən onu bir də harda görəcəyəm?

“Axmaq Bendy, o elə indi sənin işlədiyin barda oturub, nə artistlik edirsən?” – dedim öz-özümə.

“Yox, indi həyəcanlıyam, həm də çoxlu dostları var yanında... ee, üstümə gəlmə. Qisası, indi yeri deyil” – deyə cavab verdim öz-özümə.

Evə gəldim. Üç dənə şam yandırdım. Otağım tamamilə işıqlandı. Billini öpdüm. Onların qısa xülasəsini və aşiq olduğum haqda ona danışdım. Xəyallar qurmaq ümidilə yatağıma uzanıb arxayın təbəssümlə gözümlü yumdum. Əllərimi başımın arxasında çarpazlaşdırıb balış elədim özümə. Ayaqlarım isə divara dırmanmışdı. Belə uzanmaqdan xoşum gəlir adətən. Uzun müddət xəyallar bağında gəzişdikdən sonra başımı sola çevirib gözlərimi yüngülcə açdım. Gördüyüm mənzərənin şokundan yatağımdan yığıldım. Ayağa qalxıb gözlərimi möhkəm yumdum və bərəldib daha dəqiq görməyə çalışdım.

Bu mənim divarda çəkdiyim qız rəsmi idi. O bu gün “Evernest”də mənə üç saniyə baxan gözəl qızın tam özü idi sanki. Havalı buruq saçları, yumru və topuş yanaqları, ağzında şirin konfet sorurmuş kimi şirin gülümsəyən dodaqları və parıldayan qıyılmış gözəl gözləri. Çəkdiyim rəsm necə də ona bənzəyirdi. Yox, bu sayıqlama deyil. Çəkdiyim rəsm doğrudan da “Evernest”də gördüyüm qızın eynisi idi.

Dilemma qarşısında qaldım. Bu rəsm o qıza təsadüfən oxşayırdı, yoxsa mən onu əvvəllər hardasa görmüşəm? Rəsmi çəkdiyim günü yadıma salmağa çalışdım. Hə, əlbəttə, mən bu rəsmi heç nəyə baxmadan musiqi pleyerimdə sonuna qədər izləmədiyim “Titanik” adlı filmin saundtrekini dinləyərək çəkmişdim. Rəsm tamamilə mənim təxəyyülüm idi. Beləliklə, indiyə qədər gördüyüm milyonlarla qızdan birini divarımdakı rəsme

bənzətmişdim. O qızdan gələn doğmalığın və xoş enerjinin səbəbi də bu imiş görünür.

“Bu nə axmaq fikirlərdir, Ben. Adamdır da, onsuz da hər kəs bir-birinə oxşayır. Yenə başlama axmaq suallarınla məni yormağa” deyib beynim yatdı. Şamları rəsmiyanın yanında qoyub yatağında uzandım və rəsmi daha da heyranlıqla seyr eləməyə başladım. Bu rəsmiyan ona bu qədər bənzəməsi məni çox sevindirmişdi.

Artıq təxminən bir aydan çox keçib. Hər yerdə onu axtarıram. Uzaqdan hər buruq saçlı qız gördükdə elə bilirəm odu, sevinirəm, üstünə qaçmaq istəyəndə isə məlum olur o deyil. Üzüm döyülmüş pişik sifəti alır.

“Evernest”ə gələn hər kəsə bir-bir diqqətlə baxıram ki, bəlkə o yenə gələr. Amma yox, adamların heç biri o deyil. Bir ovuc boyda şəhərdə yaşayırıq, gündə nə qədər adam görürük, amma heç biri o deyil. Nə avtobusdakılar, nə metrodakılar nə şəhərdə gəzənlər – heç biri o deyil. Sanki bir yuxu idi. Bəzən düşünürəm, bəlkə mən xəyal görmüşəm. Hər gün otağında uzun-uzadı seyr elədiyim şəkli “Evernest”də canlandırıbmışam gözümdə. Amma yox, o çox canlı idi. Bu dəqiq xəyal deyildi.

O gündən yuxularımın şahzadəsi oldu. Amma heç adını belə bilmirəm. Üç saniyəlik baxışla həyatıma rəng qata bildi (halbuki güzgüdən saatlarca özümə baxıb bunu edə bilmirəm. Tanrı hər şeyi çox maraqlı proqramlaşdırıb). O möhtəşəm gündən sonra artıq beynimlə yox, ürəyimlə düşünürdüm. Dünyanı artıq ağ-qara yox, rəngli görürdüm. Sanki yaşadığımı hiss edirdim. Əvvəllər nə istədiyimi bilmirdim. Amma bildiyim bir şey var idi – onu bir də görmək üçün çox şeydən vaz keçərdim! Yatsam yuxuma da girməzdi ki, nə vaxtsa aşiq olaram. Amma artıq özüm özümü idarə eləməyirdim. Çaya yuvarlanmışdım və məni axını ilə aparırdı elə bil.

Səhər işdən evə gəlib ayaqqabılarımı belə soyunmadan (guya başqa vaxt soyunurdum) qarnım üstə yatağıma atdım özümü. Cibimdə narahatlıq hiss elədim. Bu şəxsiyyət vəsiqəm idi. Həmişəki kimi üstümdə idi yenə. Cibimdə narahatçılıq yaratdığı üçün gözümlə belə açmadan əlimi cibimə

apardım. Eşələyib vəsiqəmi çıxartdım və uzağa tulladım. Dərin və yorğun bir ah çəkib “İndi yata bilərik” dedim.

Dayan, dayan. Mən əlimi cibimə apardım. Eşələyib vəsiqəmi çıxartdım və onu uzağa tulladım. Aha bəs sonra nə səs gəldi? Vəsiqəm yerə düşəndə səs fərqli gəldi. Bu su səsi idi. “Mən okeanın ortasında adada yaşayıram bəyəm?” – deyə düşündüm.

Heysiz halda bir gözümlə açdım. Yalnız divar gördüm. “Off” eləyib ağır-ağır başımı otağın mərkəz tərəfinə döndərdim. Vəsiqəm Billinin bankasına düşmüşdü.

“Off, off, rahatlığımı pozmaq üçün hər şey edərsiz” – deyə deyindim.

Narazı halda vəsiqəmi bankadan götürmək üçün ayağa qalxdım. Əlimi bankaya salanda Billi təşvişə düşdü.

“Nədi, qorxdun, xanım zəiflik? Qorxma, qızım, səni yemək fikrim yoxdu” – deyə Billini sakitləşdirdim.

“Sən bütün günü bu suda necə qala bilirsən, Billi? Mən iyirmi saniyə qalan kimi ciyərlərim cırmaq atır. Yəqin vərmişdi, hə? Eh, sən də bir danışmağı öyrənmədin ki, savadsız məxluq!”

Vəsiqəmi götürüb bir neçə dəfə silkələdim ki, qurusun. Daha mənim rahatlığımı əlimdən aldığı və səhər-səhər məni əsəbiləşdirdiyi üçün üzünə tüpürmək üçün yaxınlaşdırdım. Gözümlə özüm haqda məlumatlar deydi. Əvvəllər heç bunlara fikir verməmişdim. Əslində heç maraqlı da deyildi mənə. Burda mənim adım, soyadım, gözlərimin rəngi kimi elementar məlumatlar var idi. Birdən gözümlə rəqəmlər deydi. Bu mənim doğum tarixim idi. 1 iyul 1995. Tarixi gün imiş. Dünyaya Bendy Vuen gəlib. Bu il öz ad günümü qeyd etməyi qət elədim. Amma indi hansı ay olduğunu bilmirdim. Havalər son dərəcə isti olduğundan yay aylarından biri olmalıydı. Amma dəqiqləşdirmək lazım idi.

Dərhal vəsiqə əlimdə bayıra çıxdım. Evim yolun üstündə olduğundan adamların olmasını ehtimal elədim. Yolun o biri başında belində özündən böyük bel çantası olan oğlan uşağı gördüm. Geyimindən idman zalına getdiyini təxmin elədim.

– Hey, gözən çanta? – deyə yolun digər başına qışkırdım.

Balaca oğlan mənə tərəf döndü. Çəşqın baxışlarla işarət barmağıyla özünü işarə edərək:

– Mənimləsən? – dedi.

– Yox, çanta ilə.

Uşaq təəccüblə qaşlarını dartdı.

– Səninləyəm. Bu hansı aydı?

– İyul, – deyə uşaq cavab verdi.

İlk olaraq təəssüfləndim. Bu il ad günü qeyd etmə ehtimalım 30-da bir idi. Amma yenə də sonda ölən ümidlərdi.

– Bəlkə bir az dəqiq olasan. Ayın neçəsidi bu gün?

– Biri... 1 iyul 2015, – deyə uşaq narazı şəkildə qışkırdı.

Bunun sifət eləməyinə bax e. Get ona birini ilişdir ağı başına gəlsin (qulağıma gələn səs).

– Çox sağ ol. Beş alırsan, – deyərək sevincək evimə tərəf yön aldım.

“Heey, oğlan, ad günündü, amma xəbər eləmirsən, hə? Nə məsələdi, küsmüşük? Nə alım sənə?” – deyə özümlə zarafatlaşdım.

Evə keçib şadyanılıqla qışkırdım:

– Billi! Bu gün mənim ad günümdü! Məhz mənim. Sənin yox, məhz mənim ad günümdü. Nə almısan mənə? Yaxşı-yaxşı, zarafat edirəm. Yat, oyananda Bendiye ad günü keçirməyə gedirik.

Nədənsə həyəcanlı idim. Heç vaxt ad dünü keçirməmişdim. Bəlkə 10 yaşına qədərki həyatımda keçirmişdim, amma təəssüf ki, onu heç cür xatırlaya bilmirəm. İnternatda yaşadığım zaman televiziyaadakı filmlərdə ad gününün necə keçirildiyini bilirdim.

Günorta saat birə qədər yerimdə vurnuxdum, amma gözümə yuxu getmədi. Billini bankası qarışıq qoltuğuma vurub bir ovuc pul da götürərək

evdən çıxdım. Özümüzü yaxşı hiss edə biləcək restoran tapmaq ümidilə şəhəri bir qədər gəzdik. Gəzə-gəzə böyük bir meydan açıldı qabağımıza. Üzərində yaşıl qatar şəkli olan hündür şüşə binanın qarşısındakı kioskdan bir şam aldım. Satıcı şamı yandırmaq üçün kibrit lazım olacağını dedi (ürəyimdə fikirləşdim geridə qalmışıq, amma şamı çaxmaqdaşıyla yandıracaq qədər də yox). Kibrit də aldım.

Geniş meydanda nəhəng kişi heykəlinin sağ tərəfində hər tərəfi qırmızı lentlə əhatələnmiş restorana girdik. Restoran binasının görünüşü köhnə dövrə aid binalara bənzəyirdi.

Bayırda qaynar yay havası olsa da “KFC” restoranında hava sərin və çox xoş idi. Billi ilə ikinəfərlik masa seçdim. Billinin evini stula qoydum. Daha sonra masanın üstünü görə bilmədiyi üçün götürüb elə masanın üstünə qoydum. Hər şeyə maraqla baxaraq təşvişlə bankasının içində dövrə vururdu.

Yaşıl rəngdə uniforma geyinmiş yeri təmizləyən xanımdan bizə kimsə yemək verəcəyini soruşduqda burda yemək vermədiklərini, yeməyi ikinci mərtəbəyə qalxaraq özümüz götürməli olduğumuzu dedi. Billi yerində qaldı, mənə burulan pilləkənlərlə ikinci mərtəbəyə qalxdım. Özümə üç qızardılmış ədviyyatlı toyuq tikəsi, xırda doğranmış qızardılmış kartof dənələri və eynəkli kişi şəkli olan qırmızı plastik stəkanda soyuq kola aldım. Billi üçün soxulcan soruşduqda isə satıcı qız üzünü turşutdu. Daha sonra gülümsəyərək “bizdə balıqlar üçün menyu yoxdu” dedi. Çarəsiz qalıb Billi üçün göyerti alıb doğrayıb bankasına tökdüm.

Yeməkləri masaya qoyub onlardan gələn ləziz qoxudan həzz alırdım. Özlüyümdə düşündüm: “Doğruçu insanlar hər gün belə yeməklər yeyir, hə?” Yəqin uşaqlıqda mən də yemişəm bunlardan.

Yaxınlıqdakı kioskdan aldığım çəhrayı rəngdə balaca şamı toyuq tikəsinin üzərində tarazladım. Şamı yandırıb burnumun altında “Ad günün mübarək, Bendy” mahnısını oxuyaraq şamı üfürdüm və qoydum cibimə ki, növbəti ad günüm üçün saxlayım.

Yeməkləri yeməyə tələsmirdim. Ya da tələsirdim, amma yeməzdən əvvəl onlara doyunca baxmaq, onların mənim olduğunu düşünməyin

verdiyi komfortunu yaşamaqdan həzz alırdım. Mədəm aşağıda daş-qalaq edirdi məni: “Axmaq, nə gözləyirsən?! Haydı, nuş olsun!”

Toyuq qanadından bir çimdik qoparıb Billinin bankasına atdım ki, sonra deməsin Bendy simicdi.

Beləliklə, yağlı, duzlu, ətirli toyuq tikəsi ağzıma doğru uçar. Gözümü yumub həzlə çeynəyirəm. Qəzadan əvvəlki keçmişimdən nəsə xatirə yadıma salmağa çalışıram. Süfrə arxasında ailəmizi canlandırmağa çalışıram. Qısa və kəsik fraqmentlər gəlir, amma onların heç birini tuta bilmirəm. Bu işdən də əl çəkdim. Bütün fikrimi yenidən qızardılmış ədviyyatlı toyuğa cəmlədim. O, çox dadlı idi. Buna görə də bu gündən sonra qızardılmış ədviyyatlı toyuq “Bendy Vuenin ən çox sevdiyi yemək” nominasiyasına layiq görüldü.

Artıq toyuq tikələri bitdi. Uzun doğranmış qızardılmış kartof dənələri də həmçinin. Doymuşam. Divanda sərələnib ətrafdakı insanları seyr eləməyə, onları saymağa başladım. 23 nəfər var idi. Daha sonra masaları saydım. İkinci mərtəbəyə qalxan burulmuş pilləkənin pillələrini belə saydım. Darıxanda mənasız şeyləri saymaq kimi vərdişim var. Daha sonra ətrafı nəzərdən keçirməyə başladım. Divarları maraqlı şəkillərlə bəzədilib. İstəyərdim evimin divarlarında da belə şəkillər olsun. Ətrafdakı insanlar aradabir dönüb bizim masaya baxırdı. Billi onları cəlb edirdi. Deyəsən ilk dəfə restorana gedən balıq görürdülər.

Məndən iki stol aralıda bir evli cütlük əyləşib. Balaca uşaq onların stolunun ətrafında ora-bura qaçaraq dövrə vurur. Çox şirin uşaqdı. Onu qucaqlayıb əzizləmək istəyirəm. Uşağa baxıb qeyri-ixtiyari xəyal qurmağa başladım. Yaxınlaşıram uşağa. Qucağıma alıram. Əzizləyirəm. Və qaldırıb var gücümlə yerə çırpıram...

“Stop, stop, stop, bu nə dəhşətdi, Bendy?” dedim öz-özümə. Bu şiddətin hardan ağılıma gəldiyini bilmirdim.

Gəl bir də cəhd edək.

Yaxınlaşıram uşağa. Onun yanaqlarını oynadıram. Qucağıma alıram. O isə gülür. Qaldırıb yerə çırpıram və var gücümlə onu baltalamağa başlayıram. Hər tərəfə qan fışqırır.

Aman Tanrım, dayan. Bu nə axmaq xəyalıdır. Bu vəhşilik mənə hardan gəlir axı. Nə isə, bir də uşaqlar haqda xəyal qurmayacam. Bəs başqa nə ilə məşğul olum? Darıxmaq hissi bürüyüb məni. Billi də ki, nə danışa bilir, nə oynaya. Bacardığı ancaq bankasında üzə-üzə fırlansın.

Önümdəki üç stol aralıda piştaxtada qoyulmuş planşetlər gözümə dəydi. Piştaxtanın qarşısında iki dənə stul da var. Aydın idi ki, qonaqların istifadəsi üçündü. Tərəddüd eləmədən piştaxtaya yaxınlaşdım. Planşetlərdən birini götürüb əyləşdim. Amma onunla nə edəcəyimi bilmirdim. Planşeti əlimdə tutub gözlərimi tavana zillədim. Adətən ağılıma heç nə gəlməyəndə belə edirəm.

Ətrafdan qulağıma gələn, lakin elə də məhəl qoymadığım səslərdən bəzi sözlər beynimdə ideya lampasını yandırdı. Bir-birilə mazaqlaşan gənclərin dediyi Feysbukda taparam, Feysbukda paylaşaram” kimi sözlər idi diqqətimi çəkən.

Feysbukun sosial şəbəkə olduğunu və ən çox istifadə olunanlardan olduğunu bilirdim. Amma heç vaxt istifadə eləməmişdim.

İlk ağılıma gəldiyində Billiyə baxıb “binqo” deyərək qışqırdığım fikir bu idi ki, mənim “Evernest”də aşiq olduğum qızı Feysbukda tapa bilərdim.

Amma birdən o istifadə etmirsə Feysbukdan? Yox, yox, mütləq istifadə edir. Etmək məcburiyyətindədi.

Niyə, axmaq?(qulağımdakı səs)

“Çünki belə lazımdı”.

Dərhal Feysbukdan qeydiyyatdan keçdim. Amma nə adını, nə oxuduğu yeri, nə də yaşadığı yeri bilərəm. Axtarısa nə yazım? Tfu həyat, mənə çox ağır şərtlər qoyursan. Amma yox, problem deyil, Bendy Vuen güclü oğlandı. Bircə milyard istifadəçisi var Feysbukun. Hər gün 100 milyon adam axtarsam maksimum on günə bizim naməlum qız əlimizdədi. Bu nə sərsəm fikirlərdir ağılıma gəlir. Azərbaycanın cəmi doqquz milyon əhalisi var. Onların da çoxu uşaq, bir xeylisi qoca bir hissəsi iş adamları, əsas kütləsi də kənd adamlarıdır. Feysbukdan istifadə edən boş-bekar gənclərin sayı 300 400 mindən artıq olmaz. Əla, onların da 150 mini oğlan.

100 mini ayka¹. Qaldı 50 min. Dörd beş dənəsinə elə indi baxsam xeyli azalacaq.

“Dinq-donq Bendy sənın heç bir smart cihazın yoxdur” – deyə bir signal məni xəyallar binasının ən yüksək mərtəbəsindən yerə çırpdı. Dərhal planşeti söndürüb əvvəl əyləşdiyim masaya tərəf qaçdım. Billini bankası qarışıq qoltuğuma vurdum. Yemək yediyim qabın içində bulaşmış qalmış ketçupa barmağımı batırıb barmağımı sora-sora “KFC”ni tərk elədim. Ürəyim məndən çox tələsirdi. Sanki əlimdən tutub dartır, “Bendy bir az cəld ol, qaç” deyirdi. Deyəsən mən elə qaçıram axı. Addımlarım yavaş-yavaş sürətlənməyə başlayıb, nə vaxt qaçmağa başladığımı fərqi belə varmamışam.

Evə çatıb Billini şkafın üstünə qoydum. Çarpayımın üstündən bir az, bir az tualet kabinəsindən, bir az da zibil qabı əvəzi istifadə elədiyim soyuducunun üst hissəsindən pulları yığıb səliqəylə bir araya gətirdim. Qapını bağlayıb yenidən evdən çıxdım.

Elə qaçmışdım ki, elektron mallar satılan dükana çatdıqda suda boğulub çıxmış kimi təngnəfəs olmuşdum. Satıcıya söz demək üçün nəfəsimi dərdiyimdə nəfəs dərhal çıxıb getdi. Sözümlə deyə bilmədim. Divara söykənib bir az fasilə verdim, özümə nəfəsim rahatlandıqda mənə internetə çıxışı olan ucuz bir telefon vermələrini istədim. Yığdığım pulun qarşılığında ekranı qırıq interneti olan telefon, enerji yığmaq üçün şunur, simkart, hətta qulaqcıq belə verdilər mənə. Pulunu ödəyib dərhal evə qaçdım.

Telefon yaxşı ad günü hədiyyəsi oldu mənim üçün. Aldığım gündən bəri hər gün yatmaq fasiləmdən belə kəsərək Feysbukdakı insanların profillərini incələyirdim. Bəzən eyni adamlar bir neçə dəfə qarşıma çıxırdı. Amma adamların heç biri o deyildi. Günəllər, Leylalar, Fəridələr, heç biri o deyildi. Artıq neçə gün idi ki, telefon əlimdə yuxuya gedirdim.

Beləliklə, bir ay keçib. Hər gün daha da çox axtarıram. Bəzi günlər işə belə getmədən bütün gecəni axtardım. Təəssüf ki, bir nəticə yoxdur. Amma mən həvəsdən düşmürəm. Çünki hələ nəzərdən keçirmədiyim adamlar qalmışdı.

Bu gecə Evernestə getmədim. Bütün gecəni axtardım. Əldən düşmüşdüm. Səhərə yaxın gözlərim qaralırdı. İstirahət vermək istədim özümə. Tualet kabinəmdəki dördkünc, ortasında əyri çat uzanan balaca güzgünün qarşısına keçdim. Güzgüdən öz əksimə baxaraq burnumun altında pıçıldaya-pıçıldaya dua edirdim: Tanrı? Nə olar başa düş artıq. Bir iş gör artıq. Bir işə yara. Oğlun çətin günlər keçirir. Səndən başqa heç kəsi yoxdu. Ona kömək elə.

İndiyəcən heç dua eləməmişdim. Bu ilk dəfə idi. Evernestdə gördüyüm o gözlər həyatıma çox ilk dəfələr gətirmişdi.

Belə gözəl duadan sonra ürəyimdə bir əminlik yaranmışdı. Hansısa hiss onu mütləq tapa biləcəyimi deyirdi mənə. Otağıma keçdim. Divarda çəkdiyim rəsme baxdım.

– Görərsən, xanım qız. Səni tapacağam. Bendy Vuen qərarlıdı. Dediyni eləyər! – deyə divarda çəkdiyim rəsme söz verdim.

Telefonu aldım əlimə. Daha həvəslə və enerji ilə Feysbukdakı adamları yoxlamağa başladım. Bir işdən əvvəl axır bir nəticə əldə edəcəyimi biləndə daha həvəsli oluram.

“M” hərfi ilə başlayan adlar siyahıdan bir profil mənim diqqətimi çəkdi. Buruq və dağınıq saçları vardı. Dərhal daxil oldum linkə. Aydın olanda ki, o deyil, tüpürdüm telefonumun ekranına. Telefonu yatağıma sürərək təmizlədim və kor-peşman linkdən çıxdım. Yenidən eyni enerjiylə axtarmağa davam elədim. Siyahıda insanların şəkilləri balaca yerləşdirilmişdi. Odur ki, adamları rahat seçmək olmurdu.

“İ” hərfi ilə başlayan siyahıda bir şəkil məni sanki qulağımdan tutub özünə tərəf çəkdi. Həyəcanlandım. Dərhal daxil oldum linkə. Evim zirzəmidə olduğundan burda internet dalğası çox zəifdi. Buna görə yüklənmə gec gedirdi. Bu müddətdə mən burnumun altında “Nə olar bu o olsun... nə olar, nə olar” deyib dırnağımı yeyirdim. Həyəcandan sağ ayağımı sol ayağımın üstünə mindirib ovuşdururdum. Nəhayət, yüklənmə sona çatdı. Profil şəklini daha yaxından görmək üçün şəklın üstünə basdım. Şekli yaxından gördükdə bağırımdan qulağım tutulacaqdı.

O parıldayan qıyılmış gözlər, buruq havalı saçlar, topuş yanaqlar və ağzında şirin konfet sorurmuş kimi şirin gülümsəyən dodaqlar. Bu o idi. Əmin olmaq üçün dalbadal bir neçə şəklinə də baxdım. Şəkillərdən biri elə “Evernest”də çəkilmişdi. Əmin olduğdan sonra səs-küyüm evi bürümüşdü. Yataqdan-yatağa tullanıb qışqırırdım. Billini bankasından çıxarıb şəkilləri ona göstərdim.

– Gördün, Billi? Tapdım. Sənə nə demişdim? Bendy dedisə tapacaq, deməli, tapacaq. Budur

daha sonra üzümü divardakı rəsmə tutdum:

– Görürsən? Bu oğlan əfsanədi. Heç bir detektiv romanda heç bir qəhrəman belə çətin tapşırığın öhdəsindən gəlməyib, amma mən? – deyib qürrələnərək sinəmi döydüm.

Bu günə qədər sevinməyin bu dərəcəsinə çatmamışdım. İnsanların son dərəcə sevindiklərində nə elədiklərini yalnız filmlərdə görmüşdüm və oxuduğum romanlarda canlandırmışdım. Onların bəzisi qışqıraraq “uraa, əlaa” deyir, bəziləri ağlayır, bəziləri isə heç nə demədən heyvan kimi qışqırırdılar. Amma mən otağımı dağıdıb ora-bura qaçmaqla bir qədər kifayətlənmişdim. Əslində isə qaçmaq istəyirdim. Ayaqlarımın imkan verdiyi son sürətlə qaçmaq. Mümkün olsa bir az da uçmaq. Hə, mən artıq küçədəyəm. Bütün sürətimlə qaçıram. Sürətin gücündən qarşımda heç nə görə bilmirəm. Külək gözümə vuraraq gözlərimi yaşarmışdı. Birdən qulağımda öz səsimi eşitdim

– Axmaq nə şadlıqdı? Bəlkə o evlidi? Bəlkə sevgilisi var? Axı ondan sənə nə ki, belə sevinirsən?!

Sürətim yavaşlandı. Qəfil ayaq saxladım. Əlimi boynumun ardına aparıb yavaş-yavaş qaşımağa başladım (Adətən çaşqınlıq içində olanda belə edirəm) və nəzərlərimi göyə dikdim. Yox vecimə də deyil. Bu halda heç nə kefimi poza bilməz deyib yenidən qaçmağa davam elədim. Amma bu dəfə evimə doğru.

Evimə çatıb telefonu əlimə alıb digər məlumatları incələməyə başladım. Billini əlimə götürdüm və bir yerdə baxmağa başladıq.

– Billi, bax, adı İnarə imiş... – dedim, – gözəl addı, amma çox uzundu. Adamın nəfəsi kəsilir axıra qədər deyincə. İnar deyəcəyəm mən. Belə daha qısa və rahatdı. “İnar, qapını aç” “İnar, qapını ört”. Hmm, belə daha rahatdı.

Bütün məlumatlara baxdım. Mənə əsas lazım olan bir ünvan idi. Əsas lövhədə təhsil aldığı yerin ünvanı yazılmışdı. Tam adı heç vaxt yadda saxlaya bilmədim (ümumiyyətlə, bəzi sözlər var onları heç cür yadda saxlaya bilmirəm). Amma əsas mənası Azərbaycan Neft Universiteti, ya da Bakı Neft İnstitutu kimi bir şey gəlib çıxırdı. Neft Universitetinin ünvanı üçün çox əlləşməli olmadım. Evimdən o qədər də uzaqda deyilmiş. Artıq şəhər 11 radələridi və gəlib çıxmışam Neft Universitetinin köhnə nəhəng binasının qarşısına. Bura mənə tanış idi. Billi ilə ad günümü qeyd elədiyimiz qırmızı “KFC” restoranı da elə burda idi.

Nələrinsə çatışmadığını hiss edirdim. Məgər təhsil müəssisələrinin qarşısında insan izdihamı olmalı deyildimi? Bəlkə mən səhv gəlmişəm? Bəlkə universitet bağlanıb? Bəlkə bazar günüdür?

– Kütbeyin, bazar günü deyil bu gün. Avqust ayıdır, avqust. Avqust ayında dərs olmur! (qulağımdakı səs)

Başımı eşşək başı kimi təsəvvür elədim. Bazar günü olduğu ağıma gəlmişdi, amma avqust ayı olduğu ağıma gəlməmişdi. Kor-peşman evə yol aldım. Çiyinlərimi sallaya-sallaya evə daxil oldum.

Telefondan ayın tarixinə baxdım. Avqustun on yeddisi idi. Universitetlərin açılmasına 28 gün qalmışdı (28 gün nədir ki, gözləyəyəm də).

Gözlədim. On il gözlədikdən sonra 28 günümüzün sonu nazla, qəmzəylə gəlib çıxdı.

“Evernest”dəyəm. Şəhər açılan kimi Neft Universitetinə qaçmağa səbirsizləndirdim. Artıq səbir kasam daşırdı.

15 sentyabr 2015. şəhər saat 05:... burası yadımda deyil.

Neft Universiteti.

Səhər saat altıya xeyli dəqiqələr qalıb və mən Neft Universitetinin önündə bitmişəm. Səhər açılana qədər gözləyə bilmədim. Hər yer qaranlıqdı. Amma göy üzü ağ rəngə boyanıb. Səmada nə günəş var, nə də ay. Deyəsən hansısa biri istirahət vaxtını səhv salıb.

Universitetin böyründə qalın və hündür ağacın altında mavi rəngə boyanmış taxta skamya tapdım. Bura mənim üçün əlverişli yer idi. Universitet binasına gələcək hər kəs burdan keçməli idi və mən rahatlıqla burdan keçən tələbələri analiz edə bilərdim.

Vaxt getmirdi. Zaman tanrısı deyəsən bu gün yatıb qalmışdı (Nə olar bugün yox. Oyan!).

Sentyabr isti ay olsa da səhər açılana yaxın hava çox soyuq olur. Kapyuşonuma büzüşüb hələ də gözləyirdim. Bu sarı kapyuşonumu çox sevirəm yay-qış əynimdən çıxartmıram.

İşə gecikən Günəş də çox keçmədi ki, gəlib çıxdı. Gec doğduğu üçün onu danladım. Bir də belə halla rastlaşmaq istəmədiyimi qəti şəkildə bildirdim. Heç nə demədən yerini alıb parıldamağa başladı. Yenə də səhər şəfəqinin verdiyi eyforiya üzümdə səbəbsiz bir təbəssüm yaratmağa nail oldu.

Nəhayət, saat səkkiz oldu. Saçı kremlənmiş “pleyboy”lar əllərində maşın açarlarını oynada-oynada gəlirlər. Universitetin birinci günü üçün xüsusi alınmış, əl dəyilməmiş və səliqəylə ütülənmiş geyimlərinə tez-tez düzən verirlər. Balaca bir güzgüyə bənzəyən nəşə gördükdə alnını qırıq şəkildə güzgüyə baxaraq saçlarını düzəldirlər. Öz aləmlərində hər kəsin nəzər nöqtələridirlər.

Bir az kasıb olanlar isə hələ tıxacda ilişib qalıblar. Dərs ilinin ilk günü olduğu üçün hər tərəfdə insan izdihamı hökm sürür. Qızlar elə də gözə dəymir. Saçı kremli “pleyboy”ların isə gözləri yolda qalıb. Hər kəs öz madonnasını görmək üçün boylanır. Tək-tük baxımlı qızların universitet binasına tərəf gəldiklərini gördükdə isə özlərinə aid olmayan hərəkətlər çıxarırlar.

Bu dəqiqə qızlar ən böyük ehtimalla güzgünün qarşısında bəzənir, hər xırda şeyə əsəbiləşir. Maşında gözləyən ataları “Ay qız, gəl gedək artıq,

gecikirik” deyə qışqırdığında isə “Bir dəqiqəyə çıxıram, ata” deyə cavab verirlər. Bu saç kremli ədəbazlar qıraqdan nə qədər axmaq görünsələr də mən onlardan qat-qat aşağı səviyyədə olduğumu anlayırdım. Onlara paxıllıq edirəm. Səmimi qəlbədən onları baltalamağa hazıram. Onların yerində olmadığımı görə taleyimi günahlandırırım. Axı niyə mən bu xarabada oxumuram? Əgər burda təhsil alanlar sırasından olsaydım bir gün tələsərək dəhlizdən keçərkən döngədə İnarla toqquşardıq. Onun əlindən kitablar tökülərdi (mənim əlimdə kitablar olmayacaqdı. Elmi kitablardan zəhləm gedir, romanları isə universitetə daşıyan deyiləm). Mən çaşqın halda üzr istəyərdim, o isə narazılıqla “Önəmli deyil” deyər və tökülmüş kitabları yığmaq üçün əyilərdi. Mən də əyilib ona kömək edərdim. Kitabları yığb qurtardıqdan sonra ayağa qalxmaq istədikdə baxışlarımız toqquşar bir-birimizə vurulardıq. O məni qəhvə içməyə dəvət edərdi... Yox, dayan, qaydalara görə mən onu dəvət etməliyəm. Amma əgər mən dəvət elədiməsə hesabı da mən ödəməliyəm. Bu qəhvə hardan çıxdı axı. Mən ki, qəhvəyə nifrət edirəm. Acıdı, dişləri saraldır, asılılıq yaradır və sağlamlığa ziyandı. Boş şeydi, ondansa onu gəzməyə dəvət edərdim. Hə, gəzmək ən yaxşısıdı.

– Hey, Romeo, onun kitabları bel çantasında olacaq olmağına, amma bu ayrı mövzudu... Diqqətli ol, yoxsa ötürəcəksən Cülyettanı, – qulağıma öz səsim gəldi.

Uzaqdan gələn buruq saçlı qız mənim həyəcanlanmağıma səbəb oldu. İnara çox oxşayırdı. Yaxınlaşdıqca ürəyim içimdə böyüyürdü. Əgər bu İnardısa və hər dəfə mənə yaxınlaşdıqda ürəyim böyüyərsə gələcəkdə qarın boşluğumda yerləşməyəcəyini düşünüb iki dənə qabırğa alıb taxdırmağı söz verdim özümə. Lakin buruqsaçlı qız yaxınlaşıb İnar olmadığını anlayanda isə ürəyim deşilmiş maşın təkəri kimi fısıldayaraq boşalıb əvvəlki ölçüsünü aldı.

Amma bu dəfə uzaqdan gələn günəş parçasının dəqiqliklə İnar olduğunu bildiyimdə ürəyim boğazımı Monte Kristodan qaçmağa çalışan Dantesin qazdığı tuneldəki torpağı eşələdiyi kimi yırtıb bayıra çıxmaq istəyirdi sanki.

Qırmızı Ford yolun kənarında dayandı. İnar avtomobildən düşərək sükan arxasında əyləşən saçları sarı rənglənmiş 50 yaşlarında qadınla

sağollaşib universitet binasına tərəf addımlamağa başladı. Əynində açıq mavi cins şalvar və ağ kofta vardı. Ayaqlarındakı ağ “Nike”ləri ilk dəfə idi geyinirdi deyəsən. Kitabları doğrudan da bel çantasında idi. Boynundan asdığı normal qulaqcıqdan on dəfə böyük olan qulaqcıqları universitet binasına tərəf addımlaya-addımlaya bel çantasında qoydu. Bu qulaqcıqlar qulaq dəliyinə yerləşməsə də qulağı örtə bilərdi. DJ-lərdə görmüşdüm belələrindən.

Əlimdə qəzet (qəzeti Evernestdən götürmüşdüm özümlə ki, birdən gözə görünməməyi tərcih etsəm sığortam olsun) taxta skamyada əyləşmişəm. O yaxınlaşdıqca həyəcanım artır. Nədənsə elə düşünürdüm ki, o məni tanıyır və onun üçün burada olduğumu anlayacaq. Gəlib yanıma çatana yaxın qəzeti üzümə tutdum ki, guya oxuyuram. Məni ötüb keçəndən sonra yenidən qəzeti бүkdüm və onun arxasınca baxmağa başladım. Ta ki universitet binasına daxil olana qədər. Evə gəlib olanları Billiyə danışdım. Daha sonra yatağımda uzanıb divardakı rəsmi seyr eləməyə başladım.

Növbəti gün yenə eyni şey təkrarlandı. “Evernest”dən çıxdıqdan sonra əlimdə qəzet Neft Universitetinin qarşısındakı qalın ağac altındakı skamyada əyləşdim. İnarı gözləməyə başladım. Nəhayət, qırmızı Ford gəlib çıxdı. İnər eyni marşrutla addımlamağa başladı. Onu görərkən hisslərim qarışırdı. Qaçıb onu qucaqlamaq istəyirdim. Onun üzündə heç vaxt əksik olmayan təbəssüm məni də heç nədən xoşbəxt edirdi. Mənə yaxınlaşdıqca ürəyimin daha da bərk döyündüyünü hiss edirdim. Onu gördükdə hər kəs yox olurdu mənim üçün. Səsləri belə eşitmirdim. Əyləşdiyim skamyaya çatmağına bir neçə metr qalmış nədənsə yenə də özümlə gətirdiyim qəzeti üzümə tutdum. Fikirləşdim ki, birdən elə bilər onu izləməyə gəlmişəm.

– Bəs nə üçün gəlmişən?(qulağımdakı səs)

– Sən mumla!

Bu ardıcılıq dörd aya yaxın davam elədi. Hər səhər “Evernest”dən çıxır, yaşlı ağac altındakı skamyada əyləşir, qırmızı Fordun gəlməyini gözləyirdim. Maşından düşən İnər universitet binasına doğru addımlayır, mənə heyranlıqla onu izləyirdim. Mənim yanıma çatanda əlimdə gətirdiyim qəzeti önümə tutar və gəlib qabağımdan keçəndən sonra qəzeti бүküb qoltuğuma vurub binaya daxil olanacan onu seyr edirdim. Daha

sonra daxmama gələr, yatağında uzanıb divarımdakı İnara baxa-baxa yuxuya gedərdim. Şənbə və bazar günləri isə zamanı qovurdum. Həyatıma bir mənə qata bildiyim üçün çox xoşbəxt idim. Ən azından “sabahlara” bir planım var idi.

Və belə sabahların birində İnar mənə yaxınlaşıb məni qəhvə içməyə dəvət elədi.

Gözlənilməz oldu, elə deyilmi? Yazdığımı yaşayacağam demişdin, ona görə yazdım. Amma demək olar buna oxşar bir şey yaşadım.

Bəzən o gələndə ruhumun bədənimdən ayrılıb ona sarı qaçdığını, onu qucaqladığını görürdüm. Bu dəfə tam fərqli oldu.

Artıq soyuq dekabr ayı idi. Hava “Evernest”dəki soyuducunun yuxarı hissəsi kimi soyuq idi. Hər kəs qalın geyinib. Saçı kremli “pleyboy”ların qulaqlarının donmasına baxmayaraq başlarına papaq qoymaq fikirləri yoxdu. Düzən vermək üçün bir saatlarını qurban verdikləri saçlarını gizlətmək istəməzlər hər halda.

Soyuqdan sümüklərimin titrəməsinə baxmayaraq yenə də həmişəki sarı kapyuşonumu geyinmişdim. Kapyuşonuma bürünüb sevimli skamyamda İnarı gözləyirdim. Soyuq Bakı küləyi sifətimi deşir sanki. Saqqalım olmasa bəlkə də donacaqdı üzüm.

Nəhayət, qırmızı Ford gəlib çıxdı. İnar maşından düşdü və həmişəki marşrutla universitet binasına doğru addımlamağa başladı. İnarı görən kimi hava sanki isindi. Onu gördüyümdə nə soyuq hiss edirəm, nə də ağrı. Ürəyimin döyüntüsü az qala uzaqdan seziləcək dərəcədə idi. Onun gözəlliyi mənim beynimi dondurur. Özümdən heç nə anlamırdım. “Axı mən niyə tanımadığımı, bilmədiyim adama qarşı belə hisslər keçirməliyəm? Axı o kimdi? Bütün bunlar niyə belə olur? Mən ondan nə istəyirəm?” kimi fikirlər İnarın məni məst edən çöhrəsini gördüyümdə buxarlanıb yox olurdular. Sadəcə, onu seyr etmək istəyirdim.

Yenə də üzündə həmişəki təbəssüm binaya doğru addımlayırdı. Bu dəfə burnuna qəribə bir dəmir taxmışdı. Adətən qotiklər və rokkerlər bu dəmirdən taxırdı.

Mənim yanımdan keçərkən qəzeti üzümə tutdum. O isə həmişəki kimi məni ötərək keçdi. İnar keçdikdən sonra qəzeti aşağı saldı ki, onun arxasınca baxım. Və gördüyüm mənzərə məni diksindirdi.

Aldığım nəfəsi verə bilmirdim. Boğazım düynələnmişdi. Beynim işləməkdən vaz keçmişdi. Nələrin səhv getdiyini anlamırdım.

Qəzeti aşağı saldıgımda İnarın başımın üstündə gülə-gülə mənə baxdığını gördüm. Burnundan taxdığı dəmiri belə yaxından görürdüm. Gözlərim bərəli, ağzım isə açıq qalmışdı. Bunun Hallusinasya olub-olmadığını yoxlamaq üçün yarıbükülü qəzeti gözlərimi ondan çəkmədən iki dəfə ayağına vurdum. Bu an İnar qəhqəhə çəkdi. Bəli, bu o idi və hələ də mənə baxırdı. 4, 5, 6, 7, 8, 9... saniyələr gedir, amma hələ də o mənə baxırdı. İlk üç saniyəlik uğurum bu nəticənin qarşısında aciz qalmışdı.

– Salam, – deyə İnar sözsüzlük sükutunu pozdu.

Duruxdum. Nə deyəcəyimi bilmirdim. Düzdü, artıq “Salam” demişdim, amma instinktiv olaraq.

Bunu qeyri-şüuri eləmişdim. Amma beynimdə xaos vardı. “Salam” sözünün etimologiyasından girib orfoqrafiyasından çıxmışdım. Hər gün bəlkə yüz dəfə işlətdiyim sözün “birdən səhv deyərəm” qorxusu var idi hətta ürəyimdə.

İnar yumşaq təbəssümlə gözlərini qıydı və:

– Kimi axmaq yerinə qoymusan? – Sual verən təbəssümlə gülümsəyərək qaşlarını dartdı.

– Kkkim? Mmən? – kəkələməyə başladım. Dilim nəzarətdən çıxmışdı. Gözüm isə gedib-gəlib onun burnunun altında taxdığı dəmirə sataşırdı.

– Hə, sən, – üzündəki təbəssüm hələ də yerində idi.

Dərhal özümü ələ almağa çalışdım. Heç bir səhvim olmadığına özümü inandırır güvənli şəkildə köks ötürdüm.

– Mən neyləmişəm ki? – dedim.

– Bu, köhnə məktəbdi, xəbərin var? – deyə soruşdu.

Onun səsi ən gözəl musiqi kimi xoş gəlirdi qulağıma. Saatlarca dinləməyə hazır olduğum bir musiqi kimi.

– Hə, bilirəm, – deyib nəzərlərimi Neft Universitetinin binasına yönləndirdim.

Utandığımdan başımı dəvəquşu kimi yerə soxmaq istəyirdim. Əllərimi elə möhkəm ovuşdururdum ki, az qala dərisi soyulacaqdı.

– Onu demirəm. Əlindəkini deyirəm, – deyə barmağıyla əlindəki qəzeti işarə elədi.

Əlindəki qəzetə baxdım. Qəzetə nə olduğunu anlamağa çalışırdım. Görəsən, nəyi səhv eləmişəm.

– Bunu köhnə detektiv filmlərdə edirlər. Əlində qəzet, damağında siqaret, başındakı şlyapasının rəngi geyindiği uzun pləşin rəngi ilə eyni olan qara eynəkli kişilər kimisə güdürlər. İndi isə dövr dəyişib.

Qorxduğum başıma gəldi. Durub qaçmaq istəyirdim, amma əyləşdiyim mavi skamyaya yapışdırılmışdım sanki. Utandığımdan onun üzünə baxa bilmirdim, artıq sağa-sola baxaraq gözlərimi ondan qaçırdırdım.

İnar boğazını arıtladı və bir az ciddi tonda sözə başladı.

– Bax, oğlan, sən hər səhər bura mənə görə gəldiyini artıq bufetdəki kassirimizə qədər hər kəs bilir. Hər səhər qəzet əlində bu skamyada otursan. Mən maşından düşüb gələndə gözlərini mənə zilləyirsən. Mən yaxınlaşdıqda isə qəzeti yuxarı qaldırıb üzünü örtürsən. Mən ötüb keçdikdən sonra qəzeti büküb qoltuğuna vuraraq ardımca necə baxdığını görmək üçün geri dönməyimə ehtiyac qalmır. Çünki universitet binasının giriş qapısının çərçivəsindəki güzgü dizaynı şüşələrindən sənə əksini çox aydın görürəm. Mən binaya daxil olanda isə çıxıb getdiyini ya da mənə söz atan oğlanlarla dalaşdığını görmək üçün də Vanqa olmağa ehtiyac yoxdur. Hər halda universitet binamız mağara deyil. Onun çoxlu pəncərəsi var və pəncərələrin istənilən birində sənə rahatlıqla izləyə bilirəm. Bax belə.

Bu sözlər sanki rinqdə Mayk Tayson idi. Dəmir oğlan bu dəfə də əsəbi idi. Tıxacda əsəbiləşib gəlmişdi. Elektrik kimi yumruqları hamısı mənə dəyirdi. Mənsə çarəsizliyin son nöqtəsində idim. Əlimdən heç nə gəlməyəcəyini anlayıb, döyüldüyündə əlindən heç nə gəlməyəcəyini bilərək “Hə bir də vur” deyən çarəsiz adamdakı mazoxizm mənə cəsarət verdi:

– Hə, yəqin bu sözləri evdə düşünüb, güzgü qabağında hazırlaşdıqdan sonra gəlib mənə deyirsən. Amma mən hazırlıqsız idim. Bu oyun mənim üçün qəfil oldu və nəticələr sayılmaz. Mənə vaxt ver, sənə sabah cavab verəcəyəm, – öz danışığıma özüm də təəccüblənmişdim. Yəni bu doğrudan da mənəm?

İnar isə cavabında ürəkdən güldü.

– Hə, hə, get məşq elə, siz oğlanlar çox fərsizsiniz, – dedi.

Heç nə demədən ayağa qalxdım. Üzümü çevirib getmək üçün bir neçə addım atanda İnar arxamca səsləndi.

– Gələn dəfə heç olmasa başqa qəzetlə gəl. Eyni qəzeti oxumaqdan bezmişik. Dekabr ayıdır, amma sən hələ də sentyabrın 14-ü üçün nəzərdə tutulmuş qəzeti oxuyursan.

Qəzeti qaldırıb baxmağa ehtiyac olmadı. İlk dərs günü “Evernest”dən götürdüyüm qəzeti hər gün üstümdə gəzdirirdim. Yenisini almaq heç ağılıma belə gəlməmişdi.

Heç nə demədən yoluma davam elədim. Tindən döənən kimi var gücümlə qaçmağa başladım. Bədənimdəki ağır enerji məni boğurdu. Onun qarşısında belə biabır olacağımı xəyal etməmişdim. Yolboyu dəmir mayk məni yumruqlayırdı. Evə çatdım, amma hələ də qəzəbli oğlan məni yumruqlayırdı. Ən axırıncı zərbəsi “Siz oğlanlar çox fərsizsiniz” kimi səslənməli idi və mən bu zərbədən mütləq yayınmalı idim. Yoxsa bu nokdaundan qalxa bilməyəcəkdim və İnarı itirəcəkdim.

Evə gəlib divardakı rəsmə yaxınlaşdım. Əlimi yanağına çəkdim: “Bu gün səni yaxından gördüm, İnar. Yaxından daha da gözəlsən, səhər şəfəqim” dedim.

Nəsə fikirləşməliyəm. “Fikirləş, fikirləş, fikirləş, axmaq beyin, səni niyə saxlayıram burda” deyib gicgahımı ovuşduraraq başımı irəli-geri yellədim.

Beynim yenə də həmişəki kimi bir işə yaramadı. Səhər açılar-açılmaz “Evernest”dən Neft Universitetinə yola düşdüm.

Yağış heç yağmamış kimi acgözcəsinə yağdı. Sanki uşaqlıqdan yağış olmağı arzulayıb və bu gün onun ilk iş günü idi. Özünü müdirin gözüne soxmaq üçün əlindən gələni edirdi. Əməlli-başlı özünə əl qatmışdı. Tamamilə islanmışam. Amma burda olmağımın əsl səbəbi ağlıma gəldiyində yağışın soyuq və əsəb pozan damlları mənə ilıq və xoş gəlirdi. Daha çox yağmasını istəyirdim hətta.

Öz mavi skamyamda əyləşib yerdə səliqəylə döşənmiş boz metlaxları sayırdım vaxtı öldürmək üçün. Yağan yağışın səsi bəzən ürəyimdə bir vahimə yaradırdı. Hər kəs yağışdan qorunmaq üçün ora-bura qaçışır, mənə kapyuşonuma bürünərək İnarımın yolunu gözləyirəm. Bir azdan yenə onunla üzbəüz gələcəyimi fikirləşdikdə ürəyimdə yaranan sevinc üzümün gülməsinə səbəb olurdu. Onu görmək üçün səbirsizləndim.

Qırmızı Ford uğultulu səslə gələrək həmişəki dayanacaqda dayandı. Yağış suyu onu yaxşıca yumuşdu. Dünən toz içində olmasına baxmayaraq bu gün artıq parıldayırdı. Forda görə şad oldum.

Qapı açıldı. İçəridən qara rəngdə çətir çıxdı və pavlin quyruğu kimi açıldı. Daha sonra maşından yaşıl rəngdə “Converse” düşdü. İçərisi dolu olduğundan içində ayaq olduğu aydın idi. İnarın ayağı. İnər maşından düşdü və sükanın arxasında əyləşən kök xanımla nəsə danışdıqdan sonra mənə tərəf döndü. Məni görək geri dönüb sükan arxasındakı qadına nəsə dedikdən sonra qadın arxa oturacaqdan götürdüyü bağlı vəziyyətdə bir çətir uzatdı İnara. Çətiri götürüb mənə tərəf döndü.

Onu gördüyümdə yenə fərqli bir xoşbəxtlik hakim oldu bütöv ruhuma.

– Qaç ordan, Ben. Nə qədər gec deyil, qaç. O səni bu dəfə daha pis hala salacaq. Sən hazır deyilsən (qulağıma gələn səs).

– Kəs səsini, nə olacağın əhəmiyyəti yoxdu. Əsas odu onunla üz-üzə gələcəyəm, – pıçıltıyla deyərək qulağımdakı səsi susdurdum.

İnar mənə yaxınlaşırdı. O, hər addımı atdıqca ürəyimin döyüntüsü minə axtaran aparatın minaya yaxınlaşdıqca sürətlənən signalı kimi sürətlənirdi. Həyəcanım get-gedə artırdı.

Birdən yenə ürəyimə qaçmaq düşdü. Bəlkə qaçım deyə düşündüm.

– Hə qaç! Qaç ordan! (qulağımdakı səs)

Durub getmək üçün əlimi skamyanın taxtasına dirəmişdim ki, İnar gəlib çatdı.

– Sabahın xeyir, detektiv, – deyə gülümsəyərək digər əlindəki bağlı çətiri mənə uzatdı.

Ayağa qalxdım. Çətiri götürüb yağışdan qorunmaq üçün başımın üstündə tutdum.

– S...ssabahın xeyir.

Axmaq, nə kəkələyirsən? Normal adam kimi “sabahın xeyir” deyə bilmirdin? Nə böyük şey imiş. Sənə nə olur axı bu qızı görəndə? (qulağımdakı səs)

– Nə fikirləşdin? Cavab tapa bildin mənə verməyə? – deyə yenə də özünəməxsus şirinliklə güldü.

Cavab vermək üçün ağzımı açdıqda sözümü kəsdi.

– Bəlkə çətiri açasan? – deyə başımın üstündəki çətiri işarə elədi.

Mən çətiri bağlı vəziyyətdə başımın üstündə tutmuşdum. Düşdüyüm axmaq vəziyyətə əsəbiləşib kinli-kinli gülürdüm. Çətiri aşağı salıb üstündəki lenti açıb düyməni basdım. Mənim çətim də eynilə pavlin quyruğu kimi şırıltı ilə açıldı. Başımın üstündə tutdum. Bu dəfə əla effekti vardı. Maraqlı şey imiş. Sanki evdəyəm. Yağışın bir damcısı belə üstümə düşmür.

– Bax belə, – deyə təbəssümlə göz vurdu İnar və əlavə elədi: – Hə, nə oldu, nə fikirləşdi bizim detektiv?

– Mən səni sevirəm... – Öz səsini eşitdim. Bəli, bunu başqası yox, məhz mən dedim. Bu cəsarətin mənə hardan gəldiyini anlamırdım. Amma ona onu sevdiyimi dedim. Birbaşa üzünə. Tanıdığım Bendy bu qədər cəsarətli oğlan deyildi. Bu cəsarətin mənə hardan gəldiyini anlamırdım. Amma artıq özümə qayıtmışdım. Utandığımda yanağımda istilik hiss edirdim. Gözlərimi ondan qaçırdır, gah aşağı, gah yuxarı, gah da sağa-sola baxırdım.

Buna görə İnarin məni çətirilə, ya da bel çantasıyla döyəcəyini xəyal eləsəm də başqa cür oldu. Dediklərimi eşitməzliyə vuraraq:

– Üzün mənə tanış gəlir. Əvvəllər hardasa görmüşəm səni sanki, amma görünür, buralı deyilsən, – deyə məni diqqətlə süzməyə başladı.

– Birinci suala gəldikdə mən burda yaxınlıqda barda musiqiçi işləyirəm, orda görə bilərsən, – deyə başımdakı kapyuşonumu arxaya çəkib üzümə tökülən saçlarımı arxaya daradım ki, üzümü görə bilsin. – İkinci suala isə – nə əlaqəsi var buralı olub-olmadığının?

– Buranın qaydaları başqa cürdü. Belə şeyləri bu cür birbaşa demirlər. Bunun üçün... Bunun üçün... – Sözüünü axıra çatdırmadan gülərək başını sağa-sola yellədi. Görünür, danışdığının cəfəngiyyat olduğunu anlamışdı.

– Bilmirəm kiməm, kimlərdənəm, hardanam, bildiyim tək şey adım və soyadımdı... Səninlə bir az gəzişməyə etiraz eləməzdim.

– Vaay, forsa bax, – deyərək təəccüb dolu ifadə ilə qaşlarını çatdı. – Etiraz eləməzmiş bizim detektiv, – deyə gülümsündü. Sonra isə mənə özümə başqa məşğuliyyət tapmağımı məsləhət görərək getdi. Universitet binasının giriş qapısının qaranlığında gözdən itdi. Mənsə bir əlimdə çətir, bir əlimdə sınımış qürurumla yağan yağışın altında əriyirdim.

Bir neçə dəqiqə yerimdə donub qaldım. Rədd edilmək duyğusuyla tanış olmuşdum. Maraqlı hiss olmasıyla bərabər eyni zamanda zəhərli tikanlar tək ürəyimi sancırdı. Gözlənilmədən qaranlıq tuneldən peyda olan

qatar qaçmağa macal tapmamış məni vurdu sanki. Axı mən belə gözləmirdim.

Şəhərin yollarına düşüb gəzişməyə qərar verdim. Evə getməkdən başqa hər şey eləməyə razı idim bu halda. Çünki ev mənim dərdlərimi daha da qabardıb gözümə soxurdu. Xeyli gəzdikdən sonra günorta saat beş radələrində “Evernest”ə gəldim. Müdir mənim gəlişimdən məmnun idi. Bu adam üçün həyat pulundan və işindən ibarətdi. Üzümü başımı qurudub barmen Tamerin paltarlarını geyindim. Onun öz xüsusi uniforması olduğundan əlavə paltarı olurdu həmişə.

Qoca “Fender”imi köklədim. Səhnəyə qalxdım. Şəhərə qədər aya baxıb ulayan canavar kimi əzabverici mahnılar oxudum. Bəzənsə oxumağı dayandırıb gitaranı, sadəcə, solo çalırdım. Yorulub əldən düşdükdə ayaqyoluna gedir, əlüzyuyanın qarşısında dayanıb əllərimlə söykənərək güzgülə öz əksimə baxırdım. Hərçənd bu sutka yatmamışam, yuxum qətiyyən gəlmirdi.

Şəhər açıldıqda yenə özümü daimi yerimdə tapdım. Bu dəfə yağış qardaşımızın vəzifəsi artırılıb artıq qar olmuşdu. Şəhər bəmbəyaz rəngə boyanmışdı. Qar təbiətə yaraşır. Onun göz oxşayan gözəlliyilə yanaşı insanları ümitsizlik burulğanına sürükləyib aparan cəhəti də var. Bunun təsiri məndən də yan keçməmişdi. Sinəmi açıb həyatın bütün zərbələrini qəbul edəcək mazoxist vəziyyət almışdım. Yayda geyindiyim sarı kapyuшонumdan başqa heç nə geyinmədiyim üçün bədənəm artıq donmaq üzrə idi. Məni bu vəziyyətə salan öz iradəmdi, yoxsa kənar müdaxilədi aydınlaşdırmağa çalışırdım. Amma heç nə alınmırdı. Bildiyim yeganə şey burda olmalı olduğum idi.

Hətta sevimli mavi skamyama və yaşlı ağacıma belə uzaqdan həsrətlə baxırdım. İnərin məni görməməsini istəyirdim artıq. Çünki o məni mədənicəsinə rədd eləmişdi. Odur ki, nisbətən uzaqda şam ağaclarının arasında gizlənib onu gözləyirdim.

Artıq qırmızı Ford da gəlib çıxdı. Üstündə qalın qar qatı var. Görünür, uzun müddət açıq havada saxlamışdılar yazığı. İnər maşından düşdü. Ayı kimi qalın geyinmişdi. Gərək maşın əvəzinə onun saxlayaydılar o buzlu havada. Həm qalın geyindiyinə görə, həm də qəlbimi qırdığına görə.

Bu dəfə nədənsə üzündəki həmişəki təbəssüm yerə dikilmiş kövrək baxışlarla əvəzlənmişdi. Görünür, yağan qarın mənfi enerjisi ondan da təsirsiz ötüşməyib. Qarın verdiyi ümitsizlik hissi İnarın da kövrək notlarına toxunmuşdu. Gözlərini yolboyu hər gün əyləşdiyim mavi skamyama zilləmişdi. Hətta mavi skamyamı ötüb keçdikdən sonra bir neçə dəfə arxaya çevrilib ona tərəf baxdı. Universitet binasına daxil oldu.

Birdən ürəyimə bir uşaqlıq həvəsi düşdü. Hər gün skamyamda oturmağa öyrəşdiyim üçün o skamyada bir dəfə də olsun oturmada burdan getməyəcəyəm fikri ağımda özünə yer elədi. Gah geri dönüb yoluma davam etmək istəyirdim, gah da bu fikir məni yoldan çıxarırdı. Dözə bilməyib skamyama yaxınlaşdım və üzərindəki qarı təmizləyib əyləşdim. Dərhal da ayağa durub uzaqlaşdım.

– Rahatladın? (Qulağımdakı səs)

Evə doğru yol aldım. Hər kəs soyuğun təsirindən qorxmış kirpi kimi büzüşmüşdü. Amma mən çox rahat idim. İnsanların sümüklərinə işləyən soyuq mənə təsir eləmirdi. Əgər kiminsə kiçik bir ağrısı varsa onu hiss eləməməyin, ya da unutmağın ən yaxşı yolu daha böyük bir ağrıdır. Daha böyük yaraların yanında kiçik yaralar gözə dəymir. Mənim yaram isə daha dərində – ürəyimdə idi. Odur ki, soyuq hiss edəcəyəm ən son ağrı idi.

Evimə gəlib çıxdım. Yerlə sürünən yorğun addımlarla evimə gəldim. Evimin mənə nifrətlə baxdığını hiss edirdim. Mənim niyə kefsiz gəldiyimi soraqlayan bir canlı belə yox idi. Billi də ki, üzməkdən başqa heç nə bilmir. Bəzən şəkafımın, yatağımın dirilib mənimlə danışmasını arzu edirdim.

Yatağımda uzanıb İnarın divarımdakı rəsmini seyr eləməyə başladım. Evdə qaldıqca ürəyimin sıxıldığını hiss eləyib yenidən bayıra çıxıb fikrimi dağıtmağı qərara aldım. Ayaqlarım hara apardı, ora gedəcəyəm deyərək yola götürüldüm. Qarla bəmbəyaz boyanmış Bakı küçələrini uzun-uzun dolaşdım. Əslində isə bu mənim yatmaq vaxtı idi. Artıq sutkadan xeyli keçmişdi ki, yatmırdım.

Axşam düşdüyündə dənizin çay daşlarıyla hörülmüş sahilin bir küncündə dizlərimi qucaqlayaraq yatmış vəziyyətdə tapdım özümü.

Görünür, dəniz kənarı parka gəlib çıxmışam. Yarım açıq gözlərimlə dənizin sonu olmayan mənzərəsini seyr etməyə başladım.

Məni haldan-hala salan duyğuların kövrəkliyi yerini qəzəbə vermişdi. Artıq mən düşdüyüm vəziyyətə görə əsəbiləşirdim. İçimdə bir üsyan vardı. Necəsə onu çıxarmalıydım, yoxsa o məni boğurdu. Ayağa qalxıb söymək, bağırmaq istəyirdim. Səsimin imkan verdiyi son həddə qədər bağırmaq və var gücümlə dənizi daşlamaq istəyirdim. Lap məndən 3-4 metr aralıda duran qara bandanalı qəzəbli oğlan kimi. Oğlan əyləşdiyi yerdən anidən ayağa qalxdı və dənizi daşlamağa başladı. Qışqırır, bağırır və söyürdü. Mənası olmayan heyvani hərəkətlər edirdi. Bunun axmaqlıq olduğuna özümü inandırır və yerimdən tərpənmədim. Qəzəbli oğlan isə sakitləşib əyləşməyə gələndə mənim yaxınlığımda əyləşdi. Aramızda bir metr məsafə vardı cəmi.

Çox sərt görkəmi və özündən arxayın hərəkətləri ona yaraşır. Özündən çox razı görünürdü. Sanki elədiyi hər hərəkət ən optimal və seçilmişdi. Səliqəsiz dağılmış saçlarını əlinin bir hərəkəti ilə arxaya darayaraq qara bandanasını alnına bağladı. Əllərini boynunun arxasında çarpazlayıb alnını qırıqdıraraq soyuq küləyin təsirindən qıyılmış gözlərilə dənizi seyr etməyə başladı.

Qara rəngdə dəri gödəkcə çox təmtəraqlı görsənsə də onun hərəkətlərindən bundan heç də narahat olmadığı bəlli idi.

– Bir təsiri oldu? – deyə sükutu pozdum.

Oğlan gözü mənə baxdı. Hiyləgər nəzərlərlə məni süzdü.

– Özün yaxşı bilirsən, – deyərək cibindən siqaret qutusu çıxardı. Bir siqaret çıxarıb dodaqları arasına aldı. Boş siqaret qutusunu mənə uzadaraq işarə ilə istədiyimi soruşdu. Başımı buladım. Qutunu dənizə tulladı. Siqareti yandıraraq qullab aldı. – Sadəcə, bildiyini bilmək istəmirsən. Düşdüyün ağır vəziyyətdən həzz alırsan, axmaq mazoxist.

– Nə gicləyirsən?

– Bunu da özün yaxşı bilirsən! Bildiyin şeyləri soruşmaqdan zövq alırsan?

Onun üzündə zəhmli və özünə inamlı sima olsa da, hardasa mənim kimi məqsədsiz, filansız, avara olduğu bəlli idi.

– Səni də bura gətirən həll etməkdə acizlik çəkdiyən problemlərindi yəqin, – deyərək istehzayla gülümsədim.

Qəzəbli oğlan siqareti barmaqları arasına aldı. Mənə tərəf baxıb dişlərini sıxdı. Gözlərini qıyaraq qəfil əlini boynumun arxasına ataraq başımı özünə tərəf çəkdi. Alnımı öz alnına toqquşduraraq möhkəm səsle qışqıra-qışqıra danışmağa başladı:

– Məğlubiyyətlərlə barışma, oğlan. Məğlubiyyətlərlə barışma!!! Əgər onunla barışan səninlə dost olacaq. Saqqız kimi yaxandan yapışıb qopmayacaq. Onunla barışsan daim yanında olacaq. Amma onu rədd etsən möhkəm olarsan. Acizlik, hə? Bu sözü və bununla qohum mənə daşıyan bütün sözləri leksikonundan sil, at! Və ən əsası: heç kəsə isti münasibət göstərmə. Əgər kimisə seversən sən zəif cəhətlərin cücərəcək. Onlar xərçəng kimi böyüyərək əvvəl-axır səni öldürəcək. Aydındı sənə sözlərim?!

Mən qorxduğumdan başımı aşağı-yuxarı yelləyib razı olduğumu bildirsəm də heç də bütün fikirlərilə razı deyildim. Axı isti münasibətlərin nəyi pisdirdi ki?! İnsan insanların arasında yaşadığıca xoşbəxt olur. Bu xoşbəxtlik də isti münasibətlərsiz motorsuz təyyarəyə bənzər.

Uzun müddət ortalığa sakitlik çökdü.

– Səni necə çağırırlar? – deyə dəliqanlı oğlan sükutu pozdu.

– Bendy. Bendy Vuen.

– İlk dəfədi eşidirəm belə ad, – siqaretindən daha bir qullab aldı.

– Bəs səni?

– Məni çağırırlar.

– Yəni adın nədi?

– Enovar. Vurğu axıra düşür.

– İlk dəfədi eşidirəm belə ad.

– Ha, ha, ha! – deyə istehzayla mənə baxdı. Qısa pauza verib soruşdu.
– Nə ilə məşğul olursan? Harda yaşayırsan?

– “Evernest”də musiqiçiyəm. Oranın yaxınlığında da bir daxmada yaşayıram. Bəs sən?

– Ooo... “Evernest”, – deyə təəccübünü bildirdi. – Mən də gəzirəm.

– Bəs ailən?

– Onları öldürmüşəm, – deyib hırıldadı və siqaretindən daha bir qullab aldı.

Təəccübdən qaşlarımı çatdım. Dərhal soruşdum:

– Necə yəni? Zarafat edirsən?

– Bizim zarafatımız var? – deyərək ciddi baxışlarla mənə baxdı. Dərhal da ciddilik yox oldu üzündən. Yumşaq təbəssümlə: – Qorxma-qorxma. Məni incitdilər, mən də onları öldürdüm. Ümumiyyətlə, məni incidən hər kəsi öldürürəm.

– Bəs polis? Səni həbs eləmədilər?

– Yox. Heç kəs məndən şübhələnmədi. Heç... – Siqaretindən daha bir qullab almaq üçün dodağına yaxınlaşdırdı. Artıq siqaretin yalnız kötüyü qaldığından narazılıqla dənizə tullayaraq davam elədi. – Heç özüm də! – deyərək hiyləgərcəsinə gülümsədi.

– Nə vaxt öldürdün?

– Nədi, istintaqdı bura? – deyərək yenə mənə tərəf baxdı. – Bir neçə il bundan əvvəl.

– Hmm. Bəs evin?

– Gördüyün hər yer mənim evimdi, – deyib gözlərini ətrafa gəzdirdi.

– Aydındı... Gördüyüm hər yer sənənin evin olduğu halda bu soyuq havada gecələməyə tavanı olan bir yerin olmaması pisdi, hə?

– Tap görüm ürəyimdə nə rəqəm tutmuşam? – deyə sual dolu baxışlarla mənə baxdı.

– Nə əlaqəsi?

– Sənin ki, altıncı hissin var. Tap da!

– İstəsən bu gecə mənim evimdə qala bilərsən. İki dənə yatağım var. Yorganım, istilik sistemim olmasa da evim bura nisbətən daha az soyuqdu.

– Nədi, yaxşılıq bankı haqda oxumusan? – deyə məni süzdü.

– Yox.

– Hm. Bəs yemək olacaq?

– Yox.

– Sənin təklif elədiyən xidmətlər çox aşağı səviyyədədi. Yarım ulduz belə vermərəm.

Evə gələrkən yolboyu bir-birimizə tarixçəmizi danışdıq. Enovarla tanış olduğuma sevinmişdim. Demək olar artıq bir insan dostum var idi. Hətta ona nə vaxt istəsə evimdə qalmağı belə təklif elədim.

– Hə, Enovar, bu da bizim malikanəmiz. Soldakı sənin yatağın, sağdakı isə mənimdi. – Qapını açaraq dedim.

– Tfuu, nə pis iy gəlir, – deyə üz-gözünü turşutdu.

– Nəmişlikdəndi, bir azdan öyrəşəcəksən.

– Mən şamları yandırarkən, Enovar:

– Mmm, şam yeməyinə balıq yeyirik? – deyə Billinin bankasını əlinə alıb içini seyr eləməyə başladı.

– Yox, o Billidi. Uzun müddətdi dostluq edirik.

Enovar istehzayla güldü.

– İlk dəfədi karas balığını ev heyvanı kimi saxlayan axmaq görürəm. Bu ki, yeyilmək üçündü.

– O biri rənglilərdən nə fərqi var ki?

– Nə bilim. Bu yeyilmək üçündü.

– Məncə, yox.

– Məncə, hə. Billi təcili yeyilməli idi.

– Dedim yox.

– Dedum yuxxx... – deyə Enovar üz-gözünü turşudub məni yamsıladı.

– Bəs nə yeyəcəyik? – deyə yalvarırmış kimi soruşdu.

– Heç nə.

– Ac qalmaqdan zəhləm gedir.

Sonra divardakı rəsme yaxınlaşdı.

– Hey, Romeyo, bu həmin o İnardı? Təsvir elədiyin kimidi eynilə.

– Yox, onu İnarı tanımazdan əvvəl çəkmişəm.

– Yaxşı çəkmişən. 30 milyon verərəm buna.

– Onun qiyməti 150 milyondur, – deyərək güldüm.

– Baha deyirsən, – deyib digər divardakı qadın və kişi silueti rəsmlərinə yaxınlaşdı.

– Bəs bunlar kimdi?

– Qohunlarımdı.

– Yaxın qohumlardı?

– Demək olar. Sağdakı qadın məni doğub – anam sayılır. Soldakı kişi məni mayalandırıb – atam sayılır.

– Onlar həmişə kölgə idilər? – deyə Enovar nəzərlərini rəsmlərdən çəkmədən soruşdu.

– Dedim axı mən yaddaşıma itirmişəm. Üzləri yadımda qalmayıb.

- Halına acıyıram.
- İndiyə kimi heç kəs halıma acımamışdı. Çox sağ ol.
- Dəyməz. Nə vaxt istəsən də, halına acıyaram.
- Çox sağ ol!
- Buyur!
- Mən artıq neçə gündü ki, yatmıram. İndi yatmalıyam, – dedim.
- Hə, necə istəyirsən. Gecən xeyrə, – deyərək yatağına yığıldı Enovar.
- Gecən xeyrə. Billini yeməyi ağına belə gətirmə. Acsansa balışı mədənə sıx. Mən belə edirəm.
- Yeyilməsi qadağan olan balıqlara nifrət edirəm.

Bir müddət sükuta qərq oldu evim. Amma hələ də yuxuya gedə bilmirdim. İnarın siması gözümdən çəkilmirdi.

- Bəndi? – Enovar səsləndi.
 - Nədi? – Yarıyuxulu cavab verdim.
 - Yatmısan?
 - Bilmirəm.
- Əslində doğrudan da bilmirdim artıq yuxudayam, yoxsa necə.
- İnar. Bu qızı niyə sevirsən ki? Yəni... Məqsəd nədi ki? Heç düşünmüsən?

Bu sual əməllicə yuxumu qaçırdı.

– Bilmirəm, Enovar. Bu məndən asılı deyil. Beynim, şüurum düşünlənib sanki. Özümə nəzarəti itirmişəm. Elə bil hansısa qüvvə məni idarə edir. Heç bir məqsəd yoxdu. Heç nə istəmirəm. Sadəcə, səhərlər onu bir neçə saniyə görməyim bütün günümü xoş və mənalı edir. Hansısa hiss deyir ki, o mənimlə olmalıdı. Yenə də deyirəm, bunları mən eləmirəm.

Məni kənardan idarə edirlər sanki, mənə əli-qolu bağlı qıraqdan baxıram. Lənət şeytana, bu hardan ağlına gəldi? Bağla bu mövzunu.

– Ben, dostum, sənə aid olmayanı istəyirsən. Sən kasıbsan. Heç nəyin yoxdur. Dediyləndən elə nəticə çıxardım ki, imkanlı ailədən bir qızdı. Bax, tutalım bir möcüzə oldu, İnar da səni sevdi. Sevsin, mən şad olaram sənə görə. Amma elə bilirsən öz sarayından çıxıb gəlib sənənin bu üfunətli daxmada yaşayacaq? Lap bir cadu elədik, razı oldu. Elə bilirsən atası icazə verəcək ona? Lap elə sən ol. Öz qızını gözəl evindən çıxıb belə xarabada yaşamağına qıyardın? Axı İnar öz ixtiyarında deyil. Lap bir “ya fil filo” da atasına elədik, yola gətirdik. Elə bilirsən anası qoyar onu bura? Bu iş bura qədər, dostum. Anasına heç bir ilahi qüvvə, heç bir cadu, “abrakadabra”lar təsir eləməz belə məsələlərdə. Mən qadın tayfasını yaxşı tanıyıram. Gözlərini açmalısən. Xəyallar aləminə dalmısan, Bendy. Sən həyatı oxuduğun romanlar və baxdığın filmlər qədər qavramısan, Ben. Amma bir şeyi bilməlisən ki, romanlar və filmlər aləmindən real dünyaya bir körpü uzanıb. Real dünyadan romanlar və filmlər dünyasına gediş var. Amma onlardan bu tərəfə gəliş yoxdu. Odur ki, ordan bu tərəfə nəşə gətirməyə çalışma Ben. Həyatı olduğu kimi yaşa. Mühitə uyğunlaş. Yoxsa tezliklə məhv olacaqsan.

– Axı kim dedi ki mən onu bura gətirmək istəyirəm? – deyər narazılıqla dilləndim.

– Off, Bendy, off, mən məsələnin lap dərininə getmişəm, amma yadımdan çıxıb ki, sən hələ uşaqsan. Dayaz səthdə üzə bilirsən ancaq. Əgər sən ona yaxınlaşsan dost olmaqla qane olmayacaqsan. Axı onu sevirsən. Başqa birisiylə sevgili olmağını da dözə bilməzsən hər halda. Beləliklə, sevgili olacaqsan. Bəs bunun axırı nədi? Evlənməlisən. Bəlkə də sən evlənməli deyilsən, amma o qız əvvəl-axır evlənməlidir. Sən olmadın, başqası olsun, fərqi yoxdu. Əsas evlənməlidir.

Mən bütün bunları indiyə qədər nəzərə almamışdım. İndi aydın oldu ki, ayağımı yorğanımdan çox uzağa uzatmışam. Amma nədənsə indi də vecimə deyildi bunlar. Bildiyim o idi ki bir gün onu görməsəm bütün günüm boz, dadsız, duzsuz və mənasız olacaq. Bu işləri zamanın axarına buraxmağa qərar verdim.

Şam işığının yaratdığı kölgəylə divarda uçan quş canlandıran Enovar yenidən nəfəsini dərərək sözə başladı:

– Ben, bilirəm nə fikirləşirsən orda, amma, Ben, inan ki, əvvəl-axır dediyimə gəlib çıxacaqsan. Onda artıq gec olacaq. Sənin daha çox acı çəkməyini istəmirəm. Nə isə, daha heç nə deməyəcəyəm. Özün qərar ver. Necə istəyirsən elə də elə, – deyərək divarda düzəldib uçurduğu quşu incə hərəkətlərlə yerə endirdi və şamı üfürərək söndürdü.

Bu gecə iş də getmədim. Hər günümə görə maaş aldığım üçün nə vaxt istəsəm getməmək kimi ixtiyarım var.

Səhər oyandığımda telefonumdakı saat səkkiz olduğunu göstərirdi. Oyandığımda başım ağrıyırdı. Gözlərim şişmişdi. Enovarin yatağına göz atdığım da yerində yox idi. Məndən tez oyanıb harasa getmişdi. Yəqin iş yerinə getmişdi. Amma harda işlədiyini deməmişdi heç mənə. Yerimdə əsnəyə-əsnəyə divardakı saatlara baxsam da bezmədiyim rəsmi seyr edirdim. Birdən ayıldım ki, saat doqquza işləyib. Doqquzun yarısı da dərs başlayır. İnarı görməsəm bu günüm heç olacaq. Dərhal yerimdən götürüldüm. Evdən çıxanda qapını bağlamadım ki birdən Enovar gəlib çöldə qalmasın.

Qar əriyib artıq. Dünənki qara buludlu, vahimə saçan qorxulu günün tam əksi idi bu gün. Artıq gün çıxmışdı. Günəşin şüaları bəzi yerlərdə yığışib qalmış qar topalarında bərq vururdu. Gözəl gün idi. Əhvalıma əməllicə təsir eləmişdi. Səhər şəfqətinin möcüzəvi gözəlliyi hər fəsildə özünəməxsus şəkildə olmasının şahidi olurdum. Günəşin və qarın sintezi göz oxşayan mənzərə gətirmişdi Bakıya.

Bütün yolu qaçaraq gəldiyim üçün on dəqiqəyə artıq Neft Universitetinin qarşısında idim. Hələ ki yalnız saç kremli “pleyboy”lar və çantasında yerləşməyən kitablarını qucağında tutan dördgöz qızlar gəlmişdi. Nisbətən uzaqda olan şam ağaclarının arasında pusqu qurub ətrafimdakı ağacları saya-saya İnaramı gətirəcək qırmızı Fordun yolunu gözləməyə başladım.

Gələn qırmızı “Ford”u görəndə kimi heç də yad olmayan həyəcan bürüdü məni. Maşından düşən İnar yenə də həmişəki kimi işıq saçdı. Onu

görən kimi yenə də üzümə xoşbəxt təbəssüm yayıldı.

Universitet binasına tərəf addımlayan İnar həmişə əyləşdiyim yaşlı ağac altındakı mavi skamyanın yanında ayaq saxladı. Bel çantasını açaraq içərisindən eşələyib dəftər və qələm çıxardı. Skamyada əyləşib dəftərdə nələrsə yazıb vərəqi cırıb bükərək skamyanın taxtaları arasına dürtüdü. Bütün vücudumu maraq bürümüşdü”. İnar, görəsən, o vərəqdə nə yazdı? Bu yazı mənim üçündü?” kimi fikirlər aqlımı işğal eləmişdi. O, skamyadan uzaqlaşan kimi dərhal vərəqə baxmaq üçün skamyaya tərəf qaçdım.

Maraq içində bir neçə dəfə bükülmüş kağızı açdım.

Bir nəticə yoxdusa ayaqlarını çox yorma. Ən azından səni öz skamyanda görməyə alışmışdım. Altında gizləndiyin ağaclar mənim dərs otağımın düz altına düşür. Pəncərədən səni rahat-rahət görürəm. Hə, bir də məni gətirən maşın düz sənin arxandan keçib o dayanacağa gəlir. Hətta adım kimi əminəm ki, mənim universitet binasına daxil olub-olmadığımdan əmin olmadan skamyaya qaçacaqsan. Nədi, “düşünməmək” andını içmisən?

Kağızdan gözümü ayırmağa çəkinirdim. Kağızı oxuyub qurtarsam da özümü hələ qurtarmamış kimi göstərib gözümü ondan çəkmirdim. Bilirdim ki, o qarşımda dayanıb. Axı onun binaya daxil olduğunu görməmişdim. Utandığımdan üzüm od tutub yanırdı. İndi nə edəcəyim haqda heç bir fikrim yox idi.

– Hmm. Burdayam, – Bu, İnarın səsi idi.

– Bağışla... Bağışla, bu özümdən asılı deyildi... Söz verirəm birdə gəlməyəcəyəm bura. Əslində...

– Yalan deyir, gələcək. Yalan deyir (qulağımdakı səs).

– Özünü yaxşı aparsan baxaram, – deyə İnar sözümü kəsdi.

Onun belə deməsi məni inanılmaz dərəcədə sevindirdi. Başımı qaldırıb ona baxdım. Yenə də həmişəki kimi işıq saçırdı. Hava şaxtalı olduğu üçün nəfəs alıb verdikcə ağzından buxar çıxırdı və dərhal da yox olurdu. Mənim ona baxdığımı görcək gülümsədi. Bundan gələn cəsarət mənə ekstra güc verdi.

– O zaman bir halda ki təkid eləyirsən, səninlə qəhvə içməyə etiraz eləməzdim. Amma vaxtım azdı (bu an üz verəndə astar istəmək məsəli yadıma düşdü).

Axmaq qəhvə hardan çıxdı? Sənin pulun azdı. Qəhvə içsən bu gün Billini yeməli olacağıq. Mədəmin səsini eşitdim. Enovar Billini yemək fikrini salmışdı deyəsən mədəmin könlünə.

Heç bir söz demədən arxamızı universitet binasına çevirib addımlamağa başladıq. Hara getdiyimizi belə bilmirdim. Xoşbəxtlikdən uçurdum. Hər şey mənə xoş gəlirdi. Üzümdə xoşbəxt bir təbəssüm yayılmışdı.

Birdən İnar ayaq saxladı.

– Mənim adım İnarədi. İnarə Vahid, – deyə əlini mənə uzatdı.

– Bilirə... Oho, şad oldum, – deyib mən də əlimi uzatdım. Onun balaca və yumşaq əli əlimin içində itirdi. İncə əlinin toxunuşundan xumarlanmışdım. Gözlərimi ona dikmişdim.

– Bəs sənin bir adın var? – deyərək məni xəyal aləmindən alıb özümə qaytardı.

Adımı demək üçün ağzımı açacaqdım ki, İnar sözümü kəsdi:

– Bəlkə əlimi buraxasan? Arada lazım olur o mənə, – deyərək gülümsədi.

Təşvişə düşüb özüm də anlamadığım nəşə kəkələdim və tanış olmaq üçün uzatdığı, amma hələ də buraxmadığım əlini buraxdım.

– Bağışla, onu sənə verərdim, amma mənə çox lazım olur. Həm də öyrəşmişəm ona, – deyə əlini cibinə qoydu.

Mən Bendy Vuen. Bu gün xoşbəxtlik tanrısı mənə day-dayılıq edir.

– Hə, bir adın var sənin? – Mənimlə çiyin-çiyinə addımlayan İnar soruşdu.

– Mənim?

– Allah, Allah! Başqa kim var burda? Hə sənin. Bir adın var? Əli, Şerlok, Məhəmməd, Rza kimi... Nə bilim, – deyə alt dodağını uzadaraq çiyinlərini çəkdi.

– Hə, var. Məni tanıyan az adam var. Onlar mənə Bendy deyirlər. Sən də belə deyə bilərsən, – deyərək gözlərimi hər tərəfdə yığılıb qalan qar topalarına gəzdirdim.

Qəfil qolumdan tutaraq məni özünə tərəf döndərdi. Çiyinlərimdən tutaraq məni özünə tərəf yaxınlaşdırdı. Üzündəki bütün təbəssümlü ifadələr yerini çaşqınlıq və həyəcana vermişdi. Onun bu simasını görüb mən də həyəcanlandım.

– Bu adda bir adam var Azərbaycanda... O ölüb, – deyə gözlərimin içinə zillədiyi gözlərini yayındıraraq sanki xəyala daldı.

– Göründüyü kimi biri də var. Vuen. Bendy Vuen, – deyərək özümdən razı şəkildə güldüm.

İnarın yayınmış gözləri bu dəfə daha dərin həyəcan içində mənə zilləndi. Dərhal başımdakı kapyuşonumu çəkib üzümə düşən saçlarımı təmizlədi. Üzümü əllərinin içinə alaraq:

– Bu, sənsən, Ben? Lənət şeytana, Bendy Vuen sən sağsan. Mən yuxudayam? Məni çimdiklə. Sən sağsan, Bendy. Gözlərimə İnana bilmirəm, – deyib əlini mənim sol əlimə atdı. Barmaqlarımın ucuna qədər uzanan kapyuşonumun qolunu çəkərək əlimin üstündə nəyəsə baxdı. Əmin şəkildə “Hə, bu, dəqiq sənsən” – deyə qışqırıb sevincək qucağıma atıldı. Aralanıb üzümə diqqətlə baxdı və “Aman Tanrım!” deyərək yenidən məni qucaqladı. İnarın məni qucaqlaması yuxuda olduğum barədə şübhələr yaratmağa başlamışdı ürəyimdə. Nə baş verdiyini anlaya bilmirdim.

– Nə oldu? Məni tanıyırsan? – deyə şübhəylə qaşlarımı çatıb aralandıqdan sonra İnarı süzdüm.

İçimdə maraq vulkanı partlamışdı. O məni tanıyırdı. Keçmişim haqda hər şeyi ondan öyrənə bilərdim. “Özümlə tanış ola biləcəyəm” fikri keçdi ağlımdan.

– Sən məni tapdın, Ben. Amma mən elə bilirdim sən ölmüsən. Axı o hadisədən sonra... – Sözüünü bitirə bilmədi. Dərin bir ah çəkib qəmgin bir sima alaraq baxışlarını yerə dikdi.

– Bilmirəm o nə hadisə idi. O, necə baş verib. Bildiyim odur ki, o hadisədən sonra yaddaşımı tamamilə itirmişəm. Ona qədər olan həyatımdan heç nə xatırlaya bilmirəm. Özüm haqda heç nə bilmirəm.

– Ah, Bendy, əlbəttə... Gəl bir yerdə oturub danışaq.

Balaca bir xəyal idi İnarin əlinin əlimdə olması. Bəli, onun balaca yumşaq əli əlimin içində idi. Həyat sanki əllərimdə idi. İndi kimsə necə olduğum barədə soruşarsa qəti şəkildə verəcəyim cavabım var idi. Mən Bendy Vuen, özümü insanlığın özünü hiss edə biləcəyi xoşbəxtliyin ən yüksək pilləsində hiss edirdim. Başımı qaldırıb Tanrıya şükür eləyirdim. Hava da bu gün yumşaq notlarıyla ruhuma nəğmə deyirdi. Havanın bu vəziyyətini nota alsaq Yann Tiersenin “comptine d’un autre ete l’apres midi” bəstəsi səslənərdi. Həyatımın dönüş nöqtəsini yaşayırdım sanki.

Tezliklə ön tərəfi şüşəbənd olan restorana çatdım.

“Starbucks” qəhvəxanasının sakit ab-havası ruhumun bu vəziyyətinə ayrı bir rəng qatırdı. Səhər günəşinin şüaları şüşəbənddən içəri sayrıışaraq xoş mənzərə yaradırdı. Bura mənə çox xoş gəlirdi. Bəlkə də İnarla olduğum üçün hər şeyi bu qədər sevirdim...

Hər ikimiz çakupino sevdiyimizdən orta ölçüdə çakupino sifariş elədik. İnar vanilli sirop da əlavə edilməsini istədi. Mənə gəldikdə isə əlavə heç nə istəmədiyimi bildirdim.

Şüşəbəndin yanında ikinəfərlik masada əyləşdik. Buradan çölə gözəl mənzərə açılırdı. İnar balaca paketdən çakupinoya şəkər tozu qatırdı. Əslində çakupinonun nə olduğu barədə heç bir anlayışım yox idi. Sadəcə, İnarin yanında özümü pis vəziyyətə salmamaq xətrinə mənim də adını belə dəqiq bilmədiyim bu içki üçün bayıldığımı dedim.

Tavanda asılmış səsgücləndiricilərdəki Ludovico Einaudinin “Divenire” mahnısı mənə elə də yad deyildi. Musiqi pleyerimdə

Ludoviconun musiqiləri siyahısında birinci gəlir. Belə bir məkan üçün uyğun musiqi idi.

– Deməli, İndi keçmişindən heç nə xatırlamırsan? – deyə fincanı balaca ovuclarında qucaqlayaraq qəhvənin ətrini içinə alan İnar sükutu pozdu.

Bunun nə üçün elədiyini bilmirdim. Mən də onun kimi eləmək üçün fincanı əlimə alaraq qəhvəni iylədim. Qəhvənin ətrini çox bəyəndim. Bu an yolun digər hissəsində dayanan Enovar gözümə dəydi. Məni görcək gülərək işarət barmağını yellədi.

– Tamamilə heç nə, – deyə gözlərimi Enovardan İnara tərəf yönləndirdim. – O qəza necə oldu? Ailəmin aqibəti necə oldu? Sən məni hardan tanıyırsan? Xahiş edirəm, hamısını mənə danış. Məni maraq bürüyüb. İllərdi bu suallar mənə rahatlıq verməyib.

İnar gözlərində həmişəki xoş təbəssümlə mənə gülümsəyərək:

– Sən çox dəyişmişən, Ben, bu saç, saqqal... Adını deməsəydin səni heç vaxt tanımazdım. Amma çox tanış gəlirdin mənə.

– Bu saqqalsız özümü uşaq kimi hiss edirəm. Tez danış məni necə tanıyırsan? Mən kiməm?

– Rahat ol, Ben. Mən qaçmıram. Hamısını danışacağam. İlk əvvəl deyim ki, biz uşaqlıq dostu olmuşuq. Bütün günümüzü birlikdə keçirirdik. Qonşu idik. Ailələrimiz də dostluq edirdi. Sən məni sevdiyini, böyüyəndə mənimlə evlənəcəyini deyərdin. Hətta bir dəfə ananın üzüyünü oğurlayıb mənə gətirmişdin (bunu deyərkən İnarin üzündə utancaq təbəssüm yayıldı) – deyib çakupinodan bir qurtum aldı və üzündə şirin təbəssümlə gözlərimə baxdı.

– Həmişə adımın uzunluğundan şikayətlənib məni “İnar” çağırırdın. “İnar, qapını aç” və “İnarə, qapını aç” cümlələri müqayisə edərək əlavə sübut kimi göstərərdin, – deyə əlavə elədi.

O bunları dedikcə beynimdə fikir atəşfəşanlığı idi. Divarda çəkdiyim rəsmi hardan ilhamlanıb çəkdiyim artıq aydın olmuşdu mənə. Mən onu bir

dəfə olsun xatırlamamışdım, amma məhz onu çəkmişdim evimin divarında. Ağlımın hansısa köşəsində İnarı unutmamışdım, deməli.

Ona baxıb çakupinodan bir qurtum da mən aldım. Dərhal qusacaqdım. Güclə özümü saxladım və uddum. Özümü heç nə olmamış kimi göstərməyə çalışdım. Bu içki hər nə zibil idisə çox iyrənc və acı idi. İnarin bunu necə bəh-bəhlə içməsi məni təəccübləndirmişdi.

– Bir gün evinizə oğru girdi. Polislərin dediyinə görə heç nə oğurlamadan çıxmışdı. Oğru yaxalandığı üçün sənin atanın silahı ilə atana və anana atəş açdı. Onlar yerindəcə canlarını tapşırdı. Sən isə qaçmağa çalışarkən ikinci mərtəbənin pəncərəsindən yerə tullanmışdın. İndiyə qədər hamı elə bilirdi ki, sən də ölmüsən. Çünki xərəklə təcili yardım maşınına aparılarkən üzünü örtmüşdülər. O gecə dəhşət idi. Həmin oğru evdən çıxarkən arxadan məni də güllələmişdi. Amma güllə yalnız çiynimi yaraladığından mənə heç nə olmadı. Bütün bu məlumatlar isə polis araşdırmasının nəticəsidir.

– Axı bu necə ola bilər? İnternatda mənə demişdilər ki, biz, sadəcə, yol qəzasına düşmüşük.

– Bax, Ben, bu da o gecədən xatirə, – deyərək jaketini qırağa aşırıb çiynindəki üstü çoxdan bağlanmış köhnə yara izini göstərdi və jaketi yerinə çəkib, – yəqin bu yalanı sənə içində qəzəb yetişməsin deyə uydurublar.

– Ax, şəərəfsizlər. Həmişə yalan danışmamağı öyrədirdilər. Özləri isə...

– Valideynlərinə görə çox təəssüf edirəm, Ben. Onlar səni çox sevirdilər, – deyərək nəzərlərini ovcundakı fincanın içinə dikdi. Onun bu hərəkətini sevirdim. Həmişə gözlərini aşağı dikdikdə daha da gözəl olurdu.

– Mən onları qətiyyən xatırlamıram. Bir halda ki ailələrimiz dost idilər, sizdə onlara aid şəkillər, ya da nəşə...

Sözümü axıracan demədim ki:

– Hə, əlbəttə. Bizdə onlara aid şəkillər çoxdu. Dur elə indi gedək bizə. Təsəvvür edirəm anam və atam səni görəndə necə sevinəcəklər. Bu onlar üçün böyük sürpriz olacaq, – deyib çakupinodan daha bir uzun qurtum alaraq ayağa qalxdı.

Saat on bir olardı, “Starbucks”dan çıxdıq. Hə, hesabı da mən ödədim. Cəmi 10 manat elədi. Mənim bir günlük maaşım. İndi aydın oldu buranın salonu niyə belə gözəl imiş.

İnar yolboyu əlimdən tutmuşdu. Bu mənə inanılmaz zövq verirdi. Bu günü həyatımda “Yumurtadan çıxma” günü kimi qeyd edəcəkdim. Sanki ilk dəfə həyatı kəşf edib onu yaşayırdım.

Hündür mərtəbəli qırmızı və sarı rənglənmiş binada yaşayır İnar. Binaya yaxınlaşdıqda köhnə vərdisimi boğa bilməyib onun mərtəbələrini saymağa başladım, amma on birinci mərtəbədən sonra sayı itirdim. Yenidən cəhd elədiyimdə bunun axmaqlıq olduğunu anlayıb əl çəkdim. Liftə mindikdə binanın mərtəbələrinin nömrələndiyini və ən başdakı rəqəmin on səkkiz yazıldığını görüb mənasız rahatlıq keçdi ürəyimdən. Binanın on səkkiz mərtəbəli olduğunu öyrənmək yaratdı bu rahatlığı məndə. Bu heç bir mənası olmayan hissi ağılımdan qovmaq qeyri-mümkün idi.

– Çox dəyişilmisən, Ben. Səni həmişə on yaşlı uşaq kimi xatırlayırdım, indi isə bu saqqalın 40 yaşlı kişiyyə oxşayırsan, – deyib əlini üzümdəki saqqala çəkdi.

– Məni xatırlayırdın?

– Əlbəttə. Sən qərribə uşaq olmusan. İnan ki, o gecə mən də ölsəydim, mənim valideynlərim məndən çox səni xatırlayırdılar, – deyə güldü İnar. Mən də ona qoşuldum.

– Bəs mənim qohumlarım yoxdu?

– Yox, valideynlərin sənə iki yaşın olarkən köçmüşdülər Bakıya.

– İşə bir bax. Bəs mən hardanam?

– Sən, demək olar ki, Şotlandsan.

– Demək olar ki?

– Yəni, – deyə başını yellədi, – belə deyək də. Atan Allan Vuen şotlandiyalı idi. Tələbəliyi isə ABŞ-da Oclohama Universitetində keçmişdi. Anan Luisana ştatından olan qonşu Oclohamaya təhsil almaq üçün gələn

Syuzan Emersonla orda tanış olmuşdular. Universiteti bitirdikdən sonra birlikdə Şotlandiyaya köçüblər. Sənin iki yaşın olanda isə atan Şotlandiyanın “Drilling Equipment LTD”nin Bakıdakı filialının təmsilçisi təyin olundu. – Danışarkən gözlərindən mənim halıma acıdığını oxuyurdum.

Şotlandiya. Bu ölkə haqda Mel Gibsonun çəkildiyi “Cəsur Ürək” filmindən gördüklərimdən başqa heç bir məlumatım yox idi.

Liftin on birinci mərtəbəyə çatdığını bildirən signalın səsi məni Şotlandiyadan geri qaytardı. Qapılar açıldı və yuxarıya doğru aparən səkkiz pilləkən qalxdıqdan sonra İnarın evinə çatdıq. İnarın valideynləri artıq getmişdilər deyə onlarla görüşmək qismət olmadı. Birbaşa İnarın otağına keçdik.

– Sən əyləş, Ben, mən baxım görüm burda sənə aid nə tapıram, – deyə otağın küncündəki şkaflı dizi üstə çökərək eşələməyə başladı.

Mənsə İnarın yatağında əyləşib onu seyr edirdim. Bu gün qarşıma çıxan xoş təsadüflərin verdiyi sevincini yaşayırdım.

İnar şkaftan bir albom götürüb ayağa qalxaraq mənə tərəf yaxınlaşdı.

– Ben, bu sənin albomundu. Burda sənin körpəliyindən on yaşına qədər bütün şəkillərin var. Sən öldükdən sonra otağından oğurlamışdım, – “Öldükdən” sözünü deyərkən işarət və orta barmağı ilə dırnaq işarəsi göstərdi. – Yəqin buna görə məni polisə şikayət eləməzsən, – deyib gülərək yanımda əyləşdi.

Birlikdə albomu vərəqləməyə başladıq. Şəkillər arasında daha çox diqqətimi çəkən ad günü tortunu üfürən başında piramidaya bənzər qırmızı karton papaq taxmış uşaq və ətrafında çoxlu əl çalan adamlar toplaşdığı şəkil idi. Şəkildəki balaca Bendiyyə baxıb fikirləşirdim ki, bu uşaq yatıb yuxusunda da görməzdə ki, bir gün üfunətli daxmada karas balığı ilə yaşayan uğursuz avara olacaq.

– Ben, bura bax. Budur onlar, – İnar şəkillərdən birini göstərərək dedi.

Mən qaşlarımı çatıb sual verən nəzərlərlə ona baxdım.

– Valideynlərin, Ben!

Şəkildə mənim bir az yaşlı formam, amma məndən xeyli səliqəli geyinmiş kişi və saçını səliqə ilə arxaya daramış incə bir qadın gülümsəyirdi. Atam mənə çox oxşayırdı, anam isə daha çox özünə oxşayırdı. Şəkildəki anamın gözlərinə baxdıqda yaddaşımda kəsik və qısa fraqmentlər canlanmağa başladı. Gözlərimi yumdum ki, fikrimi cəmləyib konkret nəyisə xatırlaya bilim. Bütün fraqmentlər yoxa çıxdı.

Gözlərimi açdığım da İnar sakitcə yanımda oturub mənə baxırdı. Bir anlıq onu qucaqlamaq istədim, amma özümü toparladım. O, elə gözəl idi ki, yaddaşıma tamamilə itirməyimə rəğmən İnarın siması alt şüurumda qalması və onu görmədən belə evimin divarında rəsmini çəkdiyimə təəccüblənmirdim. Amma ona bu qədər aşiq olduğumu bəlirtməməyə çalışırdım. Buna aid bir kəlmə belə demirdim.

– Mən bu şəkli özümlə götürəcəyəm. Varsa valideynlərimin digər şəkillərini də götürüm. Mənim albomum isə səndə qala bilər, – dedim.

– Hə, əlbəttə, hansıları istəyirsən götür. Burdadı hamısı.

Ağlına nəşə bir ideya gəlibmiş kimi qəfil ayağa qalxdı İnar.

– Ben, bir şey yadıma düşdü, – deyib şəhadət barmağını qaldıraraq gözlərini qıydı.

– Əla. Nə yadına düşdü?

– Sənin ən sevimli filmin. Çox sevərdin. De görüm hansı idi o? – deyə sual dolu nəzərlərlə gözlərini mənə zilləyərkən topuş yanaqlarına təbəssüm qondu.

– Yaddaşıma itirənə qədər bilmirəm, amma bir dəfə internatda gecə vaxtı hamı yatarkən televizor otağına keçib bir film izləmişdim. Çox sevmişdim. Məni çox özünə çəkmişdi. Adı “Titanik” idi. Amma axıra qədər izləyə bilmədim. Nəzarətçi məni tapıb dalıma şillə vuraraq yatağıma yola saldı. Bir də baxmaq şansım olmadı.

– Ben, elə “Titanik” idi sənin ən sevimli filmin, – deyə İnar sevinclə qışqırdı, – bu filmi birlikdə izləmişdik səninlə və onu sevimli filmin elan

eləmişdin. Gözlə bir dəqiqə, indi axıra qədər baxa biləcəksən.

Küncdəki şkafı yenidən eşələyib bir DVD disk qabı çıxardı. Cildində nəhəng ağ gəmi şəkli vardı. Bu elə mənim fikirləşdiyim gəmi idi.

– Bax bu da sənin diskin. Elə bunu da səndən oğurlamışam, – deyərək diski yuxarı qaldırdı. – İndi bunu qoşacağam, “Titanik”i yenidən və axıracan bir yerdə izləyəcəyik.

– Pis olmazdı. Çox arzulamışam bu filmi axıracan izləməyi, – dedim.

– Sənin düşdüyün vəziyyət adamın beynini düyünləyir lap, – deyərək güldü İnar və yatağın qarşısındakı televizorun qarşısında dizi üstə çöküb nəsə naqillərlə qurdalanmağa başladı.

– İnar? – sakit səsle onu səslədim.

– Hay can, – deyərək başını döndərüb həmişəki saf baxışlarıyla mənə baxdı.

– Səni sevirəm!

Heç yeri idi axmaq?(qulağımdakı səs)

– Ayyy, – deyib əlindəki diski və DVD-ni yerə ataraq yaxınlaşıb məni qucaqladı.

Gözlərimi yumaraq onun ətrini içimə aldım. Əllərimi belinə qədər tökülən qara saçlarında gəzdirdim.

Bir az aralanıb:

– Ben?

– Azzar Ben, – deyib qəhqəhə çəkdim.

– Nə tez qudurduq? (qulağımdakı səs)

– Sənin o çürük beynin on dəfə format olunsa da, adam olma ehtimalın sıfırdı, cənab Bendy Vuen, – deyərək yenidən qucaqladı məni.

Gözlərimi yenidən yummuşdum. Ondan gələn xoş ətri bütün vücudumla duyurdum. Xoşbəxtlikdən uçurdum. Bundan sonra iyirmi il

ömrüm varsa hamısını belə keçirməyi arzulayırdım.

İnar incə hərəkətlə aralandı və əllərimi zərif əllərinə alıb gözlərimə baxdı.

– Ben, səni həmişə sevdim. Heç vaxt unutmadım. Həmişə də sevəcəyəm. Bir də itirməyəcəyəm. Həmişə yanıdayam, Bendyim. Buna əmin ol! – deyib başımı sıgallayaraq yenidən qucaqladı məni.

Bağışla dost, bu vəziyyətdə keçirdiyim hisslərimi sözlərlə ifadə edə bilməyəcəyəm. İnanıram ki, sən anlayarsan.

İnar televizoru hazır vəziyyətə gətirdi. Mənsə pəncərələrin pərdələrini çəkdim ki, qaranlıq kinoteatr effekti yaransın. Əslində bunu İnar əmr elədi mənə. Sən demə əvvəlki həyatımda qaranlıqda film izləməyi sevirmişəm.

Və nəhayət, nəzərlər nəhəng televizora yönəldi. İnarla onun yatağında əyləşdik. Daha doğrusu, İnar əyləşdi mənsə uzanaraq başımı onun dizlərinə qoydum. Uşaqlıqdan başımı qaşıtdırmaqdan zövq aldığımı söylədi İnar. Buna görə saçlarımla oynayır, başımı qaşıyırdı. Filmin maraqlı yerlərində əl saxlayıb diqqətini televizora verdikdə isə aşağıdan əlimlə onun əlini götürüb başıma qoyaraq “Davam elə” signalı verirdim. Elə indi də az zövq almırdım bundan.

Filmi izləyib bitirdik. Filmin sonu haqda tamam dəxli olmayan xülyalar qurmuşdum həmin gecə internatdakı yatağımda.

Film boyu İnarın bir əlini əlimə alıb oynadırdım. Balaca və yumşaq idi. Lap uşaq əli kimi. Bəzən fikrim filmdən uzaqlara yayınaraq İnarı ilk gördüyüm günü və onu axtardığım dövrü xatırlayırdım. Fikirləşirdim həmin vaxtlar heç vaxt ağılıma belə gəlməzdi ki, bir gün başımı İnarın dizlərinə qoyaraq birlikdə film izləyərək.

Filmin sonunda Cekin suya batması səhnəsi mənim kövrəlməyimə səbəb oldu. O, suya batarkən gözlərində çarəsizlik var idi. Son anda məğlubiyyətlə barışmış ifadə almışdı. Ölümlə barışmış gözlər. Bu səhnə heç nədən məni bu qədər özünə çəkə bilməzdi. Mütləq keçmişimdə bununla bağlı bir xatirə olmalı idi. Beynimi zorlamağa çalışdım. Nəyisə xatırlamağa

çalışdım, amma orda hər şey qaranlıq və qarışıq idi. Heç nəyi aydın təsəvvür edə bilmirdim.

– Bendi, nə oldu sənə? – deyə İnar nisbətən narahat şəkildə soruşdu.

– Heç, heç nə, sadəcə, nəşə xatırlamağa çalışırdım.

– Alındı nəşə?

– Yox, – Təəssüflə ah çəkərək dedim.

Amma qəfil beynimdə bir işıq yandı sanki. İlk dəfə olaraq bir hekayə xatırladım. Özü də çox aydın.

Özümü görmürəm. Bağ evindəyəm. Hovuz qırağında dayanıb hovuzda batan ağ rəngdə boynunda və belində boz ləkələri olan pişiyi xilas etməyə çalışıram. Əlimdəki çubuğu ona uzadıram, amma o tuta bilmir. Çünki pişiklərin əlləri olmur (Mənim kimi axmaq uşaqların da beyni olmur ki, çubuqla itələyib pişiyi hovuzun kənarına çəksin). Onu sudan çıxarmağa çalışıram, amma heç nə alınmır. Pişik üzməyə çalışır, lakin nədənsə üzə bilmir. Son gücünə qədər çapalayır. Heç nə alınmadığını gördükdə hərəkətləri yavaş-yavaş zəiflədi. Vəziyyətlə barışıb cəhdlərini dayandırır. Suyun dərinliyinə doğru batır. Batarkən onun bərəlmiş gözləri mənə zillənib son dərəcə diqqətlə baxırdı. Suyu batan Cekin biçarə gözləri kimi. Heç nəyin ona kömək edə bilməyəcəyini anlayaraq ölümün gözüne çarəsizliklə baxan gözlər...

Bir anlıq “Tanrı olsam pişikləri ikiəlli və ikiayaqlı yaradardım” fikri keçdi ürəyimdən.

– İnar, mənim pişiyim var idi? – deyə soruşdum İnardan.

– Pannini deyirsən? – Televizorun qarşısında dizləri üstə çöküb DVD pleyerdən disk çıxartmağa başı qarışan İnar mənə tərəf çönmədən soruşdu.

– Ağ rəngdə belində və boynunda boz ləkələri olan. Adı Panni idi?

– Hə, Panni idi, – deyərək DVD pleyeri yerinə dürtüdü və ayağa qalxaraq mənə tərəf döndü, – bir dəqiqə də ondan ayrı qalmazdın. Həm də it-pişik kimi yola gedərdiz, – deyərək hırıldadı.

– Dayan, bir dəqiqə, sənə daha bir şey verəcəyəm, – deyərək şəkil albomu və DVD diskini götürdüyü şkafı yenidən eşələməyə başladı.

Az sonra əlində bir yumşaq oyuncaq pişiklə mənə tərəf döndü. Bu oyuncaq tamamilə mənim xəyalımda gördüyüm pişiyin özü idi. Sadəcə, cansız versiyası.

– Ben, Panni hovuzda boğulub öldükdən sonra sən bu oyuncağı almışdın, – deyərək yanımda əyləşdi və oyuncaq pişiyi mənim əlimə qoydu. – Panninin ruhunu bunda canlandırıldığını deyərdin. Canlı Pannidən heç də fərq qoymazdın. Onunla nə edirdinsə bu Panni ilə də eyni idin.

Oyuncaq Pannimi və fotoşəkilləri götürdüm və bir yerdə gəzməyə qərar verdik. Amma hər dəqiqə gözümlün qabağından Panninin məğlubiyyətlə barışmış biçarə gözləri və okeanın dərinliyinə batan Cekin ölüm astanasında aldığı siması çəkilmirdi. Onun gözlərində də eyni ifadə vardı.

İnarın balaca və son dərəcə zərif əli əlimdə qarı nisbətən ərimiş Bakı küçələrini gəzirik. Onun əlləri elə zərifdir ki, əlimdə tutarkən ehtiyatlı olmağa çalışıram birdən əzərəm deyə.

Hər tərəfi yeni il zərləri və işıqlarıyla bəzədilmiş şüşə bəndi olan pizza restoranının yanında keçərkən:

– Mmm, pizza. Pizzanı çox sevirəm, əsas da göbələkli. Gedək pizza yeyək, – Dedi İnar.

İlk əvvəl razılaşıcaqdım, amma getsəm hesabı da mən ödəməliydim. Cibimdə pulumun qurtardığını nəzərə alaraq gəzməyi üstün tutduğumu dedim.

Zaman səhər yeməyini yaxşı yemişdi. Bir stəkan da portağal suyu içmişdi. Çox enerjili idi. Yarış maşınları kimi şütüyürdü. Artıq saat beş idi.

Şal geyinən kişinin nəhəng heykəli olan parkdakı otluqda qar hələ də hamar və gözəl qalmışdı. Qarda uzanıb əllərimizi qanad kimi açıb yığaraq mələk fiquru düzəldirik. Ağ və parlaq bulud topaların bir-birindən ayrı qaldığı mavi səmaya baxırıq. Uzun müddət heç birimiz heç nə danışmadıq. Buna heç ehtiyac da duyulmurdu. Burda kəlmələr artıqlıq edərdi.

– Ben, o buluda bax, – İşarət barmağıyla səmada bir bulud göstərdi, – Ayı balasına oxşayır, elə deyilmi?

– Həə... Qəribədi.

– Bax, o bulud isə zürafəyə oxşayır, – deyə daha bir buluda işarə elədi, – Bir ayağı olmasa da yenə də oxşayır, – deyərək hırıldadı.

– Sən də bir bulud bənzət, Ben, – deyə başını mənə tərəf çevirdi.

– Mmm, bir dəqiqə...

Səmadakı buludlara bənzətmə gözü ilə baxdım. Pişik gördüm. Bu, Panni idi. Onun gözlərini gördüm. Lap ölümlə çarpışarkən aldığı biçarə siması kimi. İlk öncə bulud formada gördüyüm Pannini daha sonra olduğu kimi görməyə başladım. Hətta gözlərindən qan axdığını belə gördüm.

– İnar, bax o bulud pişiyə oxşayır... Səncə də? – deyə səmadakı həmin buludu işarə elədim.

İnar heç nə demədən başını mənə tərəf çevirdi:

– Ben, yuxulusan?

– Yox. Necə ki? – deyə mən də üzümü ona çevirdim.

– Axı orda tam aydın səmadı. Orda bir dənə də bulud yoxdu.

Üzümü çevirib səmaya baxdım. Lənət şeytana, orda doğrudan da bir dənə də olsun bulud yox idi. Ax mənim bu sərsəm xülyalarım, axx...

– Deyəsən bu film başımı xarab eləyib, – deyib ovcuma bir az qar götürüb İnarın ağzına dürttdüm.

İnar təşviş içində ağzına düşən qarı təmizlədi və ayağa qalxdı. Burnunu ovcuna alıb başını yuxarı qaldırdı.

– Hey, nə oldu? – deyə cəld ayağa qalxıb narahatlıq içində ona yaxınlaşdım.

– Persinq. Onu yeni taxdığım üçün ağrıtdı, – deyərək əlini yavaş-yavaş burnundan çəkdi.

İnarın burnuna taxdığı dəmir mənim nəzərimdən qaçmışdı. Düzü, onun ağrıdacağını da bilmirdim. İçimdə güclü üzrxahlıq hissi vardı.

– Bağışla, bağışla, bilmirdim ki...

İnar hər iki əlinə qar alaraq sözümü kəsdi.

– Diqqət! Bu, müharibədi!

Biz xeyli qarla vuruşduq. Çox əyləncəli idi. Zaman isə qan-tər içində qaçırdı. Elə bil onun sevgilisi ilə çıxmışdım görüşə. Özünə yaman əl qatmışdı. Artıq hava da qaralmışdı. İnarı evə ötürüb özüm də evə “Evernest”ə qaçmalıydım.

Hündür və bir-birini yaxından əhatələyən həmişə yaşıl ağaclar. Onlara sarmaşan gül kolları. Fərqli-fərqli bir-birindən gözəl skamyalar. Sağ yanı ilə uzanan üstündə pəhriz peçenylərinin qıraqları kimi çıxıntıları olan qədim qala divarları. Bütün bu gözəllikləri ilə göz oxşayan ekzotik mənzərələri parkdan keçirik. Özümü lap cənnətdə hiss eləyirdim. İnar buranın “Filarmoniya bağı” olduğunu söylədi. Bir az getdikdən sonra daha da fərqli bir mənzərə bizi qarşıladı. Fərqli tikilişi olan üstündə filarmoniya binası olduğu yazılan sarı rəngdə bina, qızılgüllərilə əhatələn fərqli-fərqli fiqurlardan ibarət ağ heykəllərin yaratdığı dairə və dairənin ortasında fantan. Fantanın dövrəyə alan balaca ağ skamyalar və gecənin sükutunu zövqlə pozan həzin musiqi. Musiqinin həzin səsinə qarışaraq ayrı bir gözəllik yaradan fantan suyunun şırıltısı.

– Xoşuna gəldi deyəsən bura, – deyə gözü bərəli ətrafı seyr eləyən İnar mənə baxaraq dedi.

– Hə. Bura əladı. Axı mən buranı əvvəl niyə görməmişəm.

– Musiqi necə? Xoşuna gəldi? Burda həmişə musiqi olur.

– Əlbəttə!

– Gəl rəqs edək! – deyən İnarin gözləri parıldadı.

Ha-ha, rəqs elə, Bendy, rəqs elə (qulağımdakı səs).

– Mən... Mən bacarmıram.

– Ha-ha, rəqs eləməyi bacarmaq, ya da bacarmamaq absurd ifadədi, Ben. Hər hansı hərəkəti öyrənib onu tətbiq eləmək deyil rəqs. Rəqs bədənini və ruhunu musiqinin ixtiyarına verməkdi, əziz Bendim, – deyərək mənə yaxınlaşıb əllərimi tutdu. – “My sweet and tender”. Bu musiqini sevirəm.

Sarı filarmoniya binasının qarşısındakı balaca ağ cənnətdə həzin musiqinin sədaları altında vals edirik İnarla. Son dərəcə xam görünə bilərdim qıraqdan, amma bu mənim vecimə də deyildi. Bədənimə və ruhumu musiqinin və İnara ixtiyarına vermişdim. Bu gün mənim günüm idi. Heç vaxt yaşamadığım zövqü yaşayırdım İnarla keçirdiyim vaxtdan. İçimdə bu günə qədər nə olduğunu belə bilmədiyim bir rahatlıq hiss edirdim. Bəzən özümü yuxuda hiss edirdim. Bəzən bunları doğrudan da yaşadığıma şübhə edirdim.

Şüşə piramida formasında olan metro stansiyasına daxil olduq. Məhəccərləri dəyişən işıqlarla bəzədilmiş özü yeriyən pilləkənlərlə platformaya düşürük. Düzdü, bu gün pulum qurtardığından onu evinə qədər ötürə bilməyəcəkdim, tez “Evernest”ə qaçmalıydım, amma platformaya qədər də olsa onunla olmaq arzusunı boğa bilmədim. Zaman da yeni aldığı idman ayaqqabıları ilə elə sürətlə ötüb keçdi ki, bilmirəm özünü kimə göstərirdi.

Qatar gözləyirik. İnara əlimdən alıb aparacaq qatar. Nədənsə günün bu hissəsi heç xoşuma gəlmir. İçimdə bir hüzn hiss edirəm. Narahatam. Bilmirəm nədən, amma nələrdənsə narahatam. Sanki İnar bir daha qayıtmayacaqdı. Son görüşümüz kimi hiss edirdim günün bu hissəsində hər şeyi. Gözlərim çəşqinlik və qorxu içində ora-bura qaçırdı. İnar isə sakitcə yanımda dayanmışdı. Ona baxdığım da bir anlıq onun ağlından nələr keçdiyini bilmək istəyi keçdi ürəyimdən. O, çox sakit görünürdü. Ağlımda pessimist fikirlər hakim olmuşdu. Bu an, hətta qatarın tuneldə başqası ilə toqquşması, partlamasını belə arzu edirdim ki, təki gec gəlsin. İnarla daha bir dəqiqə çox qalım.

Qaranlıq tuneldə uzaqdan gələn qatarın fənərlərinin işığı gözə dəyir. Saniyələr içində özü də peyda oldu. Mənim hürkməyimə səbəb olan səs-küyü ilə platformaya daxil olduqda üzümüzə külək vuraraq saçlarımızı havalandırdı. Qapılar açıldı. Mənimlə çiyin-çiyinə dayanan İnar anidən

ayaq barmaqları üstə qalxaraq yanağımdan öpdü. Özümü itirdim. Dərhal özümü toparladım (əgər buna toparlamaq demək olarsa). Mən də onu öpdüm. Qatara minib əks tərəfdəki qapının “Söykənməyin” yazılan şüşəsinə söykəndi. Mənə baxırdı. Qısa musiqi, qapılar bağlanır, növbəti stansiya Sahil... Hamilə... əlillərə yer verin və qapılar zərblə çırpıldı. Yerindən ağır-ağır tərpənsə də bir neçə saniyəyə qırıcı təyyarəni belə keçəcək sürət yığan qatar qoltuğuna İnarımı alaraq orta barmağını mənə göstərdi və rişxəndlə gülərək tunelin qaranlığında gözdən itdi.

Özü yeriyan dəmir pilləkənlərin pillələrini sayaraq özüm qalxırdım. Axırına çatdıqda isə ayaqlarım tutulmuş, nəfəsim ağırlaşmışdı. Bütün günü yaşadıklarımın xatirələri səliqəsiz şəkildə beynimdə fırlanırdı.

Nədənsə pessimist fikirlər hələ də ağılımda hakimlik edirdi. Enovarın sözləri gəlirdi ağılıma. Beynimdə heç də xoş olmayan fikirlər qövr edirdi. Şübhə soxulcanı içimi gəmirirdi. Bunun sonrası necə olacaq fikri məni iynələyirdi. Amma hər vəchlə mənə sərf eləməyən fikirləri özümdən uzaqlaşdırmağa çalışırdım. Bir gün sonra İnarla görüşəcəyimi tez-tez yadıma salaraq beynimdəki bütün qara fikirləri kül edirdim.

Yolda çox xəyallara daldığımdan “Evernest”ə gecikdim. Səhərə yaxın müştəri olmadığından hər kəs tez getdi evə. Yenə də digər səhərlər olduğu kimi hava çox soyuqdu. “Fast food” köşkü qarşısında bir skamyada əyləşərək oyuncaq Panimi sıgallayıram. Fast food köşkündəki sendviçlərin ətri mədəmi oyatdı. Oyanan kimi də ərköyün körpələr kimi ağlamağa başladı. Bir dənə sendviç və kola alıb skamyama qayıtdım. Kolanı dizlərimin arasında tutub iki əlimlə sendviçi ağzıma apararkən bir anlıq gözümlü yumub dayandım. Birdən beynimdə daha bir lampa yandı.

Gec oyanmışam. Harasa gecikirəm. Son dərəcə tələsirəm. Əynimdə ağ köynək belimdə isə məktəb çantası var. Deyəsən elə məktəbə gecikirəm. Tələsik ora-bura qaçıb əşyalarımı yığıram. arxamca isə məni anam izləyir. Əlində bir sendviçlə addımbaaddım məni izləyir.

– Ben, nə olar bu sendviçi ye heç olmasa. İndi ac olmasan da məktəbdə mədən ağrıyacaq.

– Ee, ana, sən nə hayda, mən nə hayda. Heç yeridi sendviçin?

Nə qədər cəhd elədisə uğursuz alındı. Artıq qapının ağzındayam. Ayaqqabıları geyinirəm. Anam hələ də arxamdadı.

– Ben, mənim xətrimə ye bunu.

Bəlkə anam o sendviçi hazırlamasaydı özüm hazırlayıb yeyəcəkdim. Bəlkə də bu qədər xahiş etməsəydi götürüb yeyəcəkdim. Amma onun bu qədər ürəkdən xahiş eləməsi və mənim üstümdə əsməsi məni özümdən çıxarmışdı.

– Dedim yox! İstəmirəm. Məcbur eləmə, ana, – arxaya çönmədən ayaqqabıları geyinə-geyinə cavab verdim.

Səs kəsildi. Artıq anam daha xahiş eləmirdi. İçimdəki axmaq onun yenə məndən sendviç yeməyimi xahiş eləməsini istəyirdi. Bir az gözlədim. Səs gəlmədiyindən arxaya döndüm. Və o mənzərə. Heç vaxt gözümlün önümdən çəkilməyəcək daha bir mənzərə.

Anam əlində sendviç səssizcə və ümidi üzülmüş halda mənə baxırdı. Gözlərində çarəsizlik və inciklik vardı. Qəlbinin qırıldığını üç kilometrədən də sezmək olardı. Kövrəlmişdi. Ağlamamaq üçün dodaqlarını bir-birinə güclə sıxmışdı. Yazıq-yazıq baxan gözlərindən “mən nə edə bilərəm axı” oxunurdu. Qəlbinin dərinliyində məndən incimişdi.

Bu an duruxdum. İçimdə bir hiss “götür o sendviçi və anandan üzr istə” deyirdi. Amma bunu eləmədən, ümumiyyətlə, heç nə demədən qapını çöldən örtüb getdim. Ürəyimdə qalan bu tikan yolboyu mənə əzab verir. Vəcdan əzabı çəkirəm. Anamın çarəsizcə mənə zillənən mavi gözlərindəki sevginin qarşılığında mən ona qadına qarşı oluna biləcək ən böyük kobudluqlardan birini eləmişdim. Axı bir qadın üçün ən böyük xoşbəxtlik ərinin və oğlunun yemək yeməsinə tamaşa etməkdə.

Buraya qədər xatırlaya bildim və beynimdəki lampa söndü. İnsanlar heç vaxt bir-birini başa düşməyəcək. Kişilər heç vaxt anlamayacaq ki, ərinin və oğlunun yemək yeməsinə tamaşa etmək qadın üçün necə böyük xoşbəxtlikdi. Çünki biz güclüyük. Biz başa düşmək istəmirik. Zorla özümüzü zəiflərə tanıdırıq. Onların paradiqması isə bizə qətiyyən maraqlı olmayıb, olmayacaq da.

Gözümdən bir damla yaş çənəmə qədər süzüldü. Onun soyuqluğunu və nəmliyini üzümdə hiss edirdim. Kapyuşonumun qoluyla üzümdəki göz yaşını sildim və sendviçi vəhşi heyvan kimi parçalayıb yedim. “Kaş anam yanımda olardı, onun gözüünün qarşısında yüz dənə sendviç yeyərdim” dedim ürəyimdə. Sonra isə yüzün çox şişirdilmiş rəqəm olduğunu fikirləşdim və bu rəqəm iyirmiye daha sonra ona endi və axırda altıda qərarlaşdı. Sendviçi yeyib bitirdikdən sonra, ümumiyyətlə, bu sözlərimi geri aldım.

Anamın biçarə gözləri gözümün önündən çəkilmirdi. Eləcə də hovuzda batan Paninin suyun altından bərələrək mənə baxan gözləri və ölüm astanasında son dəfə həyata səmanı seyr edən Cekin gözləri.

Evə çatanda Enovarı yatağında görmək xoş oldu. Evə daxil oldum. Həmişə ilk girəndə buranın üfunətli iyi beynimə vurur, amma bir neçə dəqiqəyə öyrəşirəm.

– Ooo Bendy! – sevincli halda qollarını havaya açdı, Enovar.

– İşlər necədi? – soruşdum.

– Əla, səndə?

– Məndə də.

– Starbaksdakı pırpızbaş İnar idi, hə? – qaşlarını oynatdı.

– Hə, İnar idi, – özümdən razı şəkildə dedim.

– Vaauv.

– Bəli, vaauv... Bilirsən, Enovar, səni həvəsdən salmaq istəməzdim, amma sənin altıncı hissini yox səviyyədədi. Bir faiz ehtimal var demişdin, amma İnar məni qucaqladı da, öpdü də, evinə gedib film belə izlədik. Hətta rəqs elədik. Saçlarımı sığallamasından və bütün şəhəri əl-ələ gəzməyimizdən heç danışmayacam (danışdım).

– Cadugər dostlarınla məni də tanış elə. Sənə pul verərəm.

– Mənim cadugər dostlarım yoxdu.

– Yaxşı görək, cadusuz o qız sənin kimi birisiylə eyni avtobusa belə minməz.

– Yanılırsan. Mən son dərəcə yaraşıqlı və cəzbediciyəm, qızlar mənə sevir, – deyərək gözlərimi süzdüm.

– Yaxşı görək, dilinin altındakını çıxart.

– Biz uşaqlıq dostu olmuşuq sən demə.

Bütün olanları Enovara danışdım.

– Başa düşürəm, Bendy, siz köhnə dost olmusunuz, indi də sevgilisiniz, bir-birinizi sevirsiniz. Çox mehribansınız. Amma bunun axırı istədiyiniz kimi bitməyəcək. Sənün bunun üçün heç nəyin çatmır. O səndən bezəcək.

– Səhvin var, cənab peyğəmbər, bu iş sənün bildiyiniz kimi deyil.

– De görüm indiyə qədər neçə qızla münasibətin olub?

– ...

– Tavana baxıb nəşə uydurmağa çalışma, mən bağça uşağı deyiləm, Ben. Su kimi aydındı ki, sənün heç bir qızla əlaqən olmayıb. Odur ki, onlar haqda heç nə bilmirsən. Nə isə mən qarışmayacam. Qıraqdən tamaşa etmək daha xoş olar beynimə.

– Xoş tamaşalar beyninə, – deyib yatağıma atıldım.

Xeyli müddətdi yatmadığımdan uzanan kimi yuxuya getdim. Bu gün şənbə günü olduğundan Neft Universitetinə gedəsi də deyildim. İnərin də başqa dostlarıyla görüşü olduğundan bu gün heç bir işim yox idi və doyunca yata bilərdim.

Oyandığımda artıq axşam düşmüşdü. Enovanın yatağı yenə də boş idi. Hazırlaşb “Evernest”ə getmək məqsədilə evdən çıxdım. Qar artıq tamamilə əriyib qurtarsa da hava çox soyuq idi. Soyuqdan çənəm əsirdi.

“Evernest”dəyəm. Burada hava həmişəki kimi idealdı. “Fender”i qucağıma alıb sevimli mahnıları oxuyuram. Xoşbəxtəm. Sabah İnərlə

görüşəcəyimi tez-tez yadıma salaraq üzümdə təbəssüm yaranır. Bu cür həvəslə ifa elədiyim üçün hətta müdir belə qonaqların çox razı qaldığını bildirərək təşəkkür elədi mənə.

“Evernest”in bənövşəyi rəngdə boyanmış qapısı açıldıqda gördüyüm mənzərə məni qartal kimi caynağına alaraq buludlara qədər qaldırdı və caynaqlarını açaraq məni yerə buraxdı. Daşlı-kəsəkli qayalara çırpılaraq parça tikə oldum sanki. Axı niyə belə olsun ki?

Xoşbəxt olmaq üçün çox kasıbsan, Bendy (qulağımdakı səs).

Belə olacağını gözləmirdin, hə? Ha-ha-ha (qulağımdakı səs).

Məncə, ölmək üçün gözəl məqamdı (qulağımdakı səs).

Mən Bendy Vuen. Hər kəsin oyuncağıyam.

Bənövşəyi qapı açıldı. Yaraşıqlı bir oğlan daxil oldu içəri. Səliqəli geyimi və qamətilə seçilirdi. Başındakı kepi gözüne qədər çəkmişdi. Üzü tam görünmürdü. Yaxşı, səmimi olacağam. İnar daxil oldu içəri. Ardınca da centlmenlik göstərirmiş kimi onun belindən tutub içəri buyuran yaraşıqlı, səliqəli geyimi və qamətilə seçilən, başındakı mavi kepi gözüne qədər çəkmiş oğlan.

Hər şey aydın idi. Enovarin sözləri düz idi. Axı mən necə axmaq olmuşam.

Enovarin sözləri düz idi. İnsanlar yalançıdı. Onlar yalnız özlərinə xeyri dəyəcək insanlarla münasibət qururlar.

Enovarin sözləri düz idi. “İnsanlardan uzaq dur, Bendy. Onlar sənin ruhi sakitliyini pozacaqlar”

İnar və gənc oğlan divarın yanında ikinəfərlik masada əyləşdilər. İnarın belə mən tərəfdə olduğu üçün məni görmürdü. Gənc oğlan isə məni əla görürdü. Onlar çox mehriban idilər. Nəsə haqda danışaraq gülüşürdülər. Yaman şən görünürdülər.

Mənimsə içimdə üsyan var idi. Gitaramı ehtiyatla yerə qoyub, onlara yaxınlaşıb, oğlanın ağzını cırıb, əlimi boğazına soxub, ciyərlərini yerə

töküb, onları tapdalamaq istəyirdim. Bunu çox istəyirdim.

İnara isə cəmi bir yumruq bəs edərdi. Ona görə ki, mən bu gün görüşək dediyimdə, başqa işlərim var, demişdi. Dostlarımla görüşəcəyəm demişdi. Amma bu köstəbək bağırsağı ilə “Evernest”ə gəlib deyib-gülürdü.

Enovar mənim vəziyyətimdə olsaydı əminəm ki, ikisini də o dünyalıq eləmişdi.

Gözlərim dolub. Heç kəsin bunu görməməsi üçün saçlarımı üzümə tökürəm. Amma ifamı dayandırmıram. Bəzən səsim əssə də ifanı yarımçıq dayandırmırdım. Vaxtın tez keçməsinə istəyirdim. Çünki İnardan tezliklə mənim ürəyimi açacaq bir izah almalıydım. Məsələn: “Ben, o, mənim qardaşımdı”, “O mənim uşaqlıq dostumdu”, “O mənim rəfiqəmin sevgilisidi”, “O mənim rəfiqəmdi, sadəcə, oğlan kimi geyinməyi sevir”.

Ürəyimi bu kimi sözlərə ümidlə qidalandırır zamanı qovurdum. Amma hər kim idisə mənimlə yox, onunla görüşdü.

“Bəlkə əvvəlcə söz vermişdi?” kimi fikirlərlə də hər vəchlə beynimdəki qara fikirləri qovmağa çalışırdım.

Zaman çox ağır hərəkət edirdi. Deyəsən gənc, yaraşqlı oğlan rüşvət vermişdi zaman tanrısına. Ya da ki, mənimlə nəşə ədavəti var zaman tanrısının.

Sakitlikdə öz tanrım ilə danışmağa ehtiyacım var idi. İfamı bitirib tualetə getdim. Bura dünyanın ikinci ən rahat yeridi (Birinci – evimdəki tualetdi). İçəridən qapını bağlayırsan və səni heç kəs narahat edə bilməz.

– Tanrım? Olmaz ki, heç olmasa bu məsələdə hər şey qaydasında getsin? Bax sənə şans verirəm zamanı geri çək və o bənövşəyi qapıdan heç kəs içəri girməsin. Razılaşıdıq?

Onların əyləşdiyi masaya baxmadan öz kürsümə tərəf gəlirəm. Kürsümdə əyləşib göz əməliyyatından sonra sarğısını açan insandakı həyəcanla onların masasına tərəf açıram gözlərimi. Onlar yerində idilər. Mənim tanrım isə yatırmış deyəsən mən dua edəndə.

Saat 23:15-də onlar “Evernest”i tərk elədilər. Gənc oğlan yenə də önə keçib qapını açaraq birinci İnara yol verdi. Göy Porşeyə mindilər. Maşının işə düşməsi qara tüstü və uğultu ilə müşayiət olundu. “Təbiətə də ziyan vurur vicdansız” deyə düşündüm.

Maşın yerindən ağır-ağır götürüldü və elə yavaş sürətlə də davam elədi. Görünür, bizim çoxbilmiş İnarla daha çox vaxt keçirmək istəyirdi.

Qısqanclıq hissi ilə tanışlığım da belə oldu.

Səhər açıldı. Amma səhər şəfəqi məni əvvəlki tək xoşbəxt edə bilmir. Ya da eləyir. Yox, eləmir. Az eləyir. Deyəsən az da eləmir. Bilmirəm, bir qərar verə bilmirəm. Yadıma barmenimiz Tamerin danışdığı lətifə düşdü yol gedə-gedə.

Bir nəfər sevgilisilə görüşə hazırlaşır. Qonşusuna ağzından iy gəlib-gəlmədiyini test elətdirdiyində qonşusu onun ağzından pox iyi gəldiyini söyləyir. Dərhal evə qayıdıb qızılgül çeynəyib qayıdır:

– İndi iylə gör ağzımdan nə iyi gəlir?

Qonşusu iyləyir və üz-gözünü turşudaraq:

– Bilirsən, qızılgül iyi gəlir, amma elə bil dibinə sıçıblar, – deyir.

Bəli, mənim səhər şəfəqinin verdiyi xoşbəxtliyimin də dibinə sıçmışdılar.

Evimə çatdım. Nədənsə bu gün evim mənə doğma gəlir.

– Bendy Vueeen! Xoş gəldin, – deyərək sevinclə ayağa qalxdı Enovar. Mənim vəziyyətimi görcək üzündəki təbəssüm qaçır. – Yenə kim dəyib sənə kövrək qəlbinə? Yenə qanın qaradı. Oğlan sən yaşaya-yaşaya çürüyüb yox olacaqsan nə qədər ki, Enovarın dinini qəbul eləməmişən.

– Enovar, bir kəlmə daha desən on iki illik əsəbimi və üstəgəl on yaşıma qədər yığdığım qəzəbimi də yadıma salıb hamısını sənə üstünə tökəcəm. Sənə yerində olsam səsimi kəsərdim

(Səs kəsildi).

Bu gün İnar gəlməli idi evimə söz verdiyi kimi. Odur ki, səhər tez yatıb günorta tez oyanmalıydım. Amma mən yatıb qaldım. Yuxuda İnarın gəldiyini görsəm də əslində gəlməmişdi. Əgər gəlib qapını döyərdisə dərhal oyanardım. Dərhal telefonu götürüb zəng elədim, amma cavab vermədi. İkinci dəfə zəng elədiyimdə səsi İnarın səsinə oxşamayan qız İnarın telefonunun söndürüldüyünü və ya əhatə dairəsi xaricində olduğunu bildirdi. Və lütfən bir az sonra yenidən zəng etməyimi xahiş elədi. Öz-özümə fikrə getdim, əgər telefon sönülürsə o qız mənimlə necə danışdı?

Qaralmış qanım daha da qaraldı. Artıq heç nəyə həvəsim qalmamışdı. Boğulurdum. Billiyə yemək verib evdən çıxdım. “Evernest”də səhərə qədər vaxt qovurdum ki, səhər açılsın, İnarı görə bilim. Artıq iki gün idi ki, hər şey üstümə gəlirdi. İçimdə mahiyyəti bilinməyən fikirlər virusu olduqca sürətlə yayılırdı. Şübhələr, şübhələr, şübhələr. Şübhə son nöqtəsi olmayan fikirdi. Yəni binadan tullanırsan, amma torpağa çata bilmirsən. Şübhəli fikirlərin də son dayanacağı olmur. Uzandıqca uzanır.

Səhər açılar-açılmaz Neft Universiteti qarşısındakı qoca ağacın altındakı mavi skamyamda yerimi aldım. Sevimli yerimdə səbirsizliklə onu gözləməyə başladım.

Havalarda uçuşan fikirlərimi İnarın qarşımdan sürətlə ötüb keçdiyini görcək bir an içində toplayıb cəld ayağa qalxdım.

– İnar, salam... İnar? İnar? Hara tələsirsən? Gözlə, bir dəqiqə... Mən elə narahat olmuşd...

İnar qəfil ayaq saxladı və sərt şəkildə mənə tərəf döndü.

– Ben, bir kəlmə də artıq demədən o lənətə gəlmiş 24 saatdan bir dəyişən üzünü də götür rədd ol həyatımdan! Bir də qarşıma çıxma!

Bir müddət bahalı butiklərdəki plastmas manekenlər kimi yerimdə quruyub qaldım. Az sonra isə tədricən özümü ələ alıb titrəyən addımlarımla mavi skamyaya yaxınlaşıb əyləşdim.

Gülürəm. Dəli kimi gülürəm. Hər şey gülməli idi. Gülürəm. Sonsuz gülüş. Uzandıqca uzanan istehzası gizlədilən istehzalılıq gülüş. Gülürəm, ağaca vurduğum bir neçə qəzəbli zərbədən sonra qana bulaşmış əllərimi

öpərək gülürəm. Ağrı hiss eləmirəm. Gülürəm, gülürəm və mənim qəhqəhəm təyyarənin bir müddət torpaqda şütüyərək tədricən torpaqdan ayrılıb uçmağa başladığı kimi hönkürtülü ağlaşmaya çevrildiyinin fərqinə gec vardım. Hər kəsin dönüb mənə baxmağına vadar edəcək nərilti ilə qışqıraraq daha bir neçə yumruq vurdum ağaca.

Qan axan əllərimi sallayaraq evimə aparan yolda addımlayıram. İnarın son sözləri, son baxışı mənə əzab verirdi. Nifrət dolu baxışları xəyalımdan çəkilmirdi. Sözləri isə dalbadal bir neçə dəfə qulağımda təkrarlanırdı. Axı o niyə belə desin ki? Mən neyləmişəm ona?

Sənə elə bu yaraşır (qulağımdakı səs)

İlk dəfə idi qulağıma gələn bu səs düz söz deyirdi. İtalyan ataların sözündəki kimi: “Kvadrat doğulmusansa dairə kimi ölməyi xəyal etmə!”

Evə daxil oldum. Enovar yatağında uzanıb Billi ilə oynayırdı. Məni görcək Billinin bankasını şkafın üstünə qoyaraq cəld ayağa qalxıb mənə tərəf gəldi.

– Sənə nə olub Ben? Bu nə haldı?

– Soruşma.

– Niyə? Nə olub sənə, de görüm?

– Elə bunları da soruşma, – deyərək yatağıma yıxdım özümü və olanları qısa şəkildə Enovara danışdım. Kiminləsə dərdləşməyə son dərəcə ehtiyacım var idi.

Enovar köynəyini cırıb qanlı əllərimi sararaq yatağımın başında əyləşib danışmağa başladı:

– Bendy, əziz dostum, mən uşaq olanda böyük evimiz var idi. Eləcə də böyük həyatımız. Orda istəsən dinozavr da bəsləyə bilərdin. Bir dəfə ad günümdə mənə ağ rəngdə toyuq hədiyyə elədilər. Bir müddət keçdi, toyuğun cəmi bir balası oldu. Eynilə anasına oxşayan bir balası. Sarı dimdiyi, qıpqırmızı pipiyi və bəmbəyaz lələkləri. Bütün günü bir yerdə idilər. Toyuq bütün yeməkləri xırdalayıb balasına verirdi. Hətta kiminsə cücəyə yaxınlaşmağını belə qoymurdu. Vaxt keçdi, bala cücə nisbətən

böyümüşdü. Bir gün gördüm ki, balaca cücə həyat boyu anasının dalınca düşüb, toyuq isə özünü lap onu tanımazlığa vuraraq balasını rədd edirdi. Yeniyetmə cücə isə bütün günü civildəyərək anasının dalınca qaçırdı. O zamanlar ürəyim var idi. Balacanın halına acıyırdım. Bəzən anamın məni belə ata biləcəyini və bu halda nə hiss keçirəcəyimi düşünürdüm. Toyuğu məcbur eləmək istəyirdim ki, balasına sahib çıxsın. Amma bacarmazdım. Bilirsən niyə? Çünki bu təbiətin qanunudu. Bu, qara mercedeslərin arxa oturacağında oturub gəzən yekəqarınlı pafosla danışan kişilərin bir aya yazdığı qırmızı üzlü konstitusiyaya deyil ki, cücəyə ürəyin ağrıyıb dəyişəsən. Bu qanunları tanrı özü yazdı. Yəni təbiət özü qoydu bu qanunları. Və min illərlə əziyyət çəkdi bunları proqramlaşdırmaq üçün.

– Sonradan mənə məlum oldu ki, toyuqlar müəyyən müddətdən sonra balalarını atırlar. Əslində bu cücələrin xeyrinə imiş. Onlar əvvəl-axır öz ayaqları üstündə durmağı öyrənməlidirlər, – deyərək əlavə elədi.

– Təbiətin qanunlarına uyğunlaşmağa çalış, Ben. Dünya qara rəngdədi. Ağ rəngə burda yer yoxdu. Nə qədər ki belə yumşaq oldun və həyatda sevgi, sədaqət, düzgünlük kimi xam xəyallarda qalacaqsan sən bu nəhəng planetdə çox xırda bir zərrəcik olacaqsan. Tezliklə başqaları sənə yerini dar edəcəklər və sıxışdırıb səni oyundan çıxardacaqlar. Amma məni dinləsən, mənim kimi olsan planet sənə üçün əlindəki bu xal var ha, – deyərək sol əlini əlinə alıb sarğını arxaya sürüşdürdü və çeçələ barmağının üstündəki xalını göstərərək əlini silkələdi, – dünya bu xal kimidi sənə əlində. Kimi burdan sıxışdırıb çıxarmaq lazımdırsa sən özün qərar verəcəksən, Ben.

– Enovar, axı bütün bu qara sistemi kim proqramlaşdırıb belə? Axı niyə bunlar belə olmaq məcburiyyətindədir?

– İnsanın bitib tükənməyən nəfsi!

Ürəyim boğazımda döyünür, boğuluram. Hisslərimdə xaos hökm sürür. İçimdə sonsuz boşluq var. Hər şeydən incimişəm. Hər şeyə nifrət edirəm. “Axı niyə yaşayıram?” deyirəm öz-özümə.

Nə yatmağa iştaham var nə yeməyə. Hüzndən başqa heç bir hiss keçirmirəm. Nə aclıq, nə yuxusuzluq, nə də ki ağrı. Yanıb kül olmuş evdən

yalnız corabın bir tayının salamat qaldığını müəyyən edən ev sahibinin vəziyyətindəyəm.

İşə getmədim bu gün. Gecə yarısıdı. Əlüzyuyana əlimi söykəyib ortasından əyri çat uzanan güzgüdən əksimə baxıram. Güzgüdə bəzən İnarın simasını görürdüm. Onun siması gözümün qabağına gəldikcə qəzəbim artırdı. Hər şeyə nifrət edirdim. Hər şeyi məhv eləmək istəyirdim. Ən gözəl şeyləri, insanlar üçün ən dəyərli olan şeyləri məhv eləmək istəyirdim.

Güzgüdə mənim arxamda duran Enovarin əksi də peyda oldu. Arxamda durub əllərini çiynimə qoydu və güzgüdən gözlərimə baxdı.

– Ben, bilirəm nə düşünürsən. Amma çalış ağılından çıxart onları. O fikirlər səni zəiflədəcək. Sənə əzab verəcək ancaq. İnar az da olsa səni sevsəydi heç olmasa nəyisə izah edərdi sənə. Heç olmasa bir şans verərdi.

Enovar gözlərini qıyaraq köksünü ötürdü və pıçıltı ilə danışmağa davam elədi:

– İnarın bizə gəlməli gün. O gəlmişdi. Sən yatırdın, mən oyaq idim amma. Mən ona çıxıb getməyini istədim. Səni də az narahat eləməsini istədim. Bunu onu yoxlamaq üçün elədim. Ona görə də bir az kobud şəkildə danışdım onunla, yəni: “cəhənnəm ol burdan-filan”.

Enovar axırncı sözlərini deyərkən onu divara dirəyib yumruqlayırdım. O isə heç nə olmamış kimi sözlərinə davam edirdi.

– Əgər o... Lənət şeytana, yavaş, öldürdün məni... tfu, sifətimə vurma lənətə gələsən... əgər o səni sevsəydi mənim sözümlə səni rədd eləməzdi, eşidirsən məni? Axı mən kiməm ki? O səni din... Qabırğaaaaam! Qırdın, lənətə gələsən, yavaş bir az. O səni dinləyərdi, başa düşdün? – qışqıra-qışqıra davam edirdi Enovar. – Həm də ki, ona balaca şans lazım idi ki, səni tərk edib dediyin o göy porşesi olan kenqurunun torbasına tullansın.

Yumruqlarımın sürəti kazino çarxı kimi tədricən azaldı və nəhayət, dayandı. Düz söz adamı pörtlədir. Doğrudan da İnar bizim keçmişimizə az da olsa hörməti olsaydı, az da olsa məni sevsəydi Enovarin sözlərinə görə məni bu vəziyyətdə rədd eləməzdi. Heç olmasa məni dinləyərdi. Həm də ki,

həmin göy “Porşe” sürən oğlanla onun münasibəti... Axxx, kimsə məni güllələsin!

Enovarı otağa itələdim.

– Mən axmaq olmuşam,– dedim.

– Məncə, elə indi də eləsən, – deyərək üstünü-başını düzəltməyə başladı Enovar.

– Ola bilər, amma daha belə olmayacaq. Mən dəyişiləcəyəm.

– Bax belə, oğlan. Əsl kişisən, – deyərək kürəyimdən möhkəmcə vurdu Enovar.

– Hə-hə, dəyişiləcəyəm.

– Əlbəttə, dəyişilməlisən Bendy. Mən sənə kömək edəcəyəm. Daşürəkli oğlan olacaqsan məni dinləsən.

*

İnarın məni atdığından iki aydan çox keçib. Artıq yaz fəslidi. Yaz Bakını rəngləsə də dünyam boz rəngdə boyanmışdı. Mənə olunan xəyanətdən sonra heç nəyə ümidim yox idi artıq. İnsanlar başda olmaqla hər şeyə nifrət edirdim. Heç səhər şəfəqi belə üzümdə təbəssüm yarada bilmirdi. Düzdü, bəzən özümü özümdən asılı olmayaraq Neft Universitetinin ətrafında hərlənərkən yaxalayırdım, amma bu tam olaraq heç nəyi dəyişmirdi. İnarı uzaqdan görəndə az qala ağlım başımdan çıxacaqdı. Ona yaxınlaşmaq keçirdi ürəyimdən, amma bu arzunu boğurdum. Bəzən ona nifrət edirdim, bəzən isə burnumun ucu göynəyirdi onun üçün.

İçimdə qəzəbli öküz böyüyür. Artıq “Evernest”də ifa elədiyim həzin musiqi notları da yerini daha kobud notlara verib.

İnarın məni tərk etməsindən ürəyim heç yerdə dinclik tapmırdı. İçimdəki sonsuz boşluq məni boğurdu daim. Bir an belə olsun ağlımdan çıxmırdı. Evimin divarında onun rəsmi olması da yarama duz töküdü

sanki. Buna görə işim gecə başlamasına baxmayaraq bir neçə saat əvvəl evdən çıxırdım və parkları gəzirdim.

Qala divarların qarşısındakı ortasında əlində kitab tutan nəhəng şair heykəli ucaldılan parkda təxminən üç saat əyləşib ətrafda sayılmalı nə varsa hamısını sayıb bitirdikdən sonra durub gedim, yoxsa bir az da oturummu deyə fikirləşirdim ki, iki yekəpər oğlan yaxınlaşdı mənə. Hər ikisi boyca da, bədəncə də eyni boyda olan oğlanların biri qara rəngdə dəri gödəkcə və göy cins geyinmişdi. Digəri isə qırmızı idman gödəkcəsi və qara idman şalvarı geyinmişdi. Qaranlıq olduğundan üzlərini yaxşı seçmək olmurdu.

– Salam, necəsən, cavan oğlan? – deyərək burunlarında fısıltı ilə rişxəndlə gülüşərək bir-birinə baxdılar.

Cavabında başımı silkələdim.

– Nə qədər pulun var? – deyərək dəri gödəkcəli qollarını sinəsinə çarpazladı.

– Pulum yoxdu, uşaqlar, – başımı qaldırıb aşağıdan yuxarı onlara baxdım. – Gedin özünüzə başqasını tapın soymağa. Mən elə də məsləhətli tikə deyiləm, inanın.

– Əə, bizə ağıl öyrətmə, başa düşdün?! – deyə qırmızı gödəkcəli əlini mənə tərəf qaldıraraq sərt tonda dedi və çiynimdən tutub silkəyərək: – Nə qədər pulun var, tez tök bura!

– Əgər canın sənə əzizdisə, – deyərək qollarını sinəsinə çarpazlayıb arxada dayanan dəri gödəkcəli istehzayla gülümsündü.

– Uşaqlar, mən sizə pul verməyinə verərəm. Ammaa... Bildiyim qədər cəhənnəmdə dükanlar olmur, cənnətdə də ki, hər şey pulsuzdur. Neyləyəcəksiniz o pulu? – deyərək oturduğum skamyanın arxasındakı ağaclıqdan əlində qırmızı çipsi paketi ilə Enovar peyda oldu.

– Oy, bizim qəhrəmana bax? Köynəyinin altında nə var? Superman? Yoxsa Betmen? – deyib bir-birinə baxaraq qəhqəhə çəkdilər.

Ağzındakı çipsini sonuncu iki-üç dəfə tələsmədən çeynəyərək boğazından keçirdi. Üzündə heç bir ifadə yaratmadan vecsizcəsinə aşağıdan

yuxarı alnını qırışdıraraq onları süzdü.

– Enovar. Vurğu axıra düşür.

– Doğrudan? O nədir elə? – Qırmızı gödəkcəli lağlağı ilə gülərək soruşdu.

– Yeni qəhrəmandı? – Dəri gödəkcəli də sanki dostunun tikdiyi evə sütun qoyurmuş kimi əlavə elədi.

– Sonu bilinməyən avantüra, – Enovar bu dəfə ağzındakı çipsini udmadan dedi.

– Avantüra nədir bəs? – deyərək qoca kişinin uşağı sorğu-suala tutarkən baxdığı nəzərlərlə baxırdı dəri gödəkcəli oğlan Enovara.

Enovar ağzındakı çipsini udaraq:

– Bilmirəm, – qısa bir pauza verdi, – söz ehtiyatımı artırıram.

Əlini paketə salıb gəzdirdi və daha bir ovuc çipsi götürərək ağzına apardı. Ağzına qoyana yaxın anidən əl saxladı. Yüngülcə gülümsədi.

– Qızların belə elmi sözlərlə danışan oğlanlardan xoşları gəlir, – deyib ovcundakı çipsini ağzına qoydu və marçıldada-marçıldada, – sınaya bilərsiz, – dedi.

Enovarin cəsarətinə heyran qalmışdım. O da mənim kimi oğlanların yarısı boyda idi. Bir yumruq vursaydılar tank vurmuş ördəyə dönəcəkdi. Amma buna rəğmən onlarla əməllicə məzələnirdi.

– Sizinlə mazaqlaşmağa vaxtımız yoxdu. İkiniz də nəyiniz var hamısını tökün bura, – deyərək dəri gödəkcəli səbri tükənibmiş kimi dərindən nəfəs aldı.

Enovar yenə də heç bir reaksiya vermədən sanki düşüncələrinin ana xətti çips imiş kimi əlini çips paketində gəzdirdi. Daha sonra gözlərini paketə zillədi və dərhal da başını qaldırıb:

– Qurtardı, – deyərək çiyinlərini çəkdi. – Lap həyat kimi. Anidən və gözlənilmədən. Ən əsası da mən doymadan.

“İstəyirsiniz baxın” – deyib onlara yaxınlaşdı. Paketi qırmızı idman gödəkcəliyə uzatdı. Qırmızı gödəkcəli əyilib paketin içinə nəzər saldıqda paketi zərblə onun çənəsinin altından vurdu. Dərhal geri çəkilib hərəkət etməyə macal tapmayan dəri gödəkcəlinin də boğazına vurdu. Hər şey bir saniyənin içində baş verdi. Qırmızı çipsi paketini hər ikisinin boğazına vurdu və ikisi də başı üzülmüş toyuq kimi qan içində yerdə qıvrılıb çapalamağa başladılar. Boğazlarından qan fışqırırdı, eləcə də ağızlarından axan qan yanaqlarından süzülərək yerdə gölməçə yaratmışdı az qala.

Nə baş verdiyini anlamırdım. Yuxu üçün əla ssenari idi. Amma bu reallıq idi. Çips paketi ilə adam öldürmək? Belə şeylər ancaq yuxularda olur.

İlk dəfə can verən adam görməyim də məni çaşqınlıq içində rəqəm saymağa vadar eləmişdi. Onlar əməlli-başlı ölürdülər. Saniyələr əvvəl qarşımızda durub bizə xox gəlirdilər, indi isə ayaqlarımızın altında can verirdilər. Onlara görə şad idim.

– Belə, – deyib çipsi paketindən qara rəngdə cib bıçağı çıxardı. Qanını artıq can vermiş qırmızı gödəkcəlinin üstünə sürtərək qatlayıb cibinə qoydu. Çipsi paketini isə əlində qamarlayıb üç-dörd metr uzaqlıda olan zibil qabına tulladı. Amma uğursuz atış oldu. Zibil qabının yanına düşdü – Enovarin düzəltdiyi top.

– Lənətə gəlsin, bir dəfə də düz düş! – deyərək narazılıqla zibil qabına yaxınlaşdı və yerdən çipsi paketini götürüb qəzəblə zibil qabının içinə zərblə atdı.

– Hə, necə idim? – deyərək fəxarət saçan nəzərlərini mənə yönləndirdi.

– Əla idi. Amma buna görə bizi həbs edəcəklər.

– Sən narahat olma, eləsələr məni edəcəklər. Gedək evə, – deyib qaçmağa başladı. Məni də qolundan tutub özü ilə qaçmağa vadar elədi.

Yenicə qaçmağa başlamışdıq ki, Enovar qəfil ayaq saxladı və geri döndü. Cansız vəziyyətdə yerdə uzanmış yekəpərlərə yaxınlaşıb ciblərini eşləməyə başladı.

Hər ikisinin cibindən xeyli pul çıxartdı. Pulları havaya qaldıraraq:

– Bu gün bayramdı, – deyib göz vurdu.

Çiyin-çiyinə qaçaraq parkdan uzaqlaşdıq.

Bu iki ədəbazın belə dəliqanlıcasına öldürülməsi ürəyimdən tikan çıxartmışdı lap. Nədənsə özümü çox rahat hiss edirdim.

İnarın məni rədd eləməsindən sonra gözüm qan tutmuşdu. Hər yeri yumruqlayırdım durduğum yerdə. Qəzəbli öküz kimi idim. Amma zəif idim. Bu cür qarşıma çıxan avaraların bir yumruğuna Tanrı ilə görüşməyə hazır idim. Qəzəbli dövr keçirdiyimdən istifadə edib Enovar mənə döyüş öyrətməyə başladı. Bunun fikrimi dağıtmağın ən yaxşı və faydalı yolu olduğunu deyirdi Enovar. Hər gün birlikdə fitness zala gedir, fiziki gücümü artırır evdə isə döyüş fəndləri öyrənirdik. Mən isə əvəzində ona gitara çalmağı öyrədirdim.

Əslində Enovar akustik gitaranın ən axmaq alət olduğunu deyirdi. Elektrogitara çalmağı istəyirdi. Hələ ki, elektrogitaramız olmadığından akustik gitara ilə öyrənirdi. Amma parkda öldürdüyü iki nəfərin cibindən yığıdığı pul ilə parlaq qara rəngdə “Washborn” elektrogitara, səs gücləndirici, elektrotüner və mikrofon aldı özünə. Gitaranın çox güclü səsi var idi. Mənim zövqümcə olmasa da, həvəskarların gözü ilə baxsaq “voouv” deyiləcək bir şey idi.

Enovar gitara çalmağı çox tez öyrəndi. Artıq butter for my valentine, three days grace, pink floyd kimi qrupların repertuarından musiqilər ifa edirdi.

Fevral ayının axırlarında artıq şəhərdə çox tanınmış və sayılıb-seçilən “Rock House” adlı pabın simasına çevrilmişdi. Artıq hər kəs Enovarı tanıyırdı. Gənclər onun dəlisov ifasına görə hər gecə “Rock House”a axışırlar. Buna görə də yaxşı pul verirdilər ona.

Mənim nəticələrim də pis deyildi. Artıq İnar haqda daha az düşünməyə çalışırdım. Düzdü, alınmasa da əsas odu çalışırdım. Digər nəticəm qarnımı sıxıb göbəyimin altındakı dərinə aşağı dartanda abdominal

əzələlərim bilinirdi. Əslində altı dənə olmalıydılar, amma məndə hələ ki, dörd dənə idi. Qollarım da möhkəmlənmişdi. Ən əsası özgüvən yaranmışdı.

*

Bu səhər əksər yaz günləri olduğu kimi yenə də yağış yağırdı. Büzüşüb evə gedərkən “Rock House”nin qarşısında Enovar məni gözləyirdi. Bir yerdə gəldik evə. Yatağımızda uzanıb tavana baxaraq bir az iş günümüzün necə keçməsi barədə danışdıq.

Yatmaq üçün gözümüzü yumub yenicə sakit ab-hava yaratmışdıq ki, qonşu evdəki konservatoriyada oxuyan pianoçu oğlan yenə öz axmaq alətindən musiqi aləminə qəti daxli olmayan səslər çıxarmağa başladı.

İlk öncə bərk əsəbiləşdim. Sonra hirsimi cilovladım. Düşündüm bir azdan kəsilər. Xəyalımda hasarı növbə ilə keçən qoyunları saymağa başladım.

Amma yox. Artıq hövsələdən çıxmışdım. Bir az da davam eləsə gedib o düdəmənin pianosunu başına keçirəcəkdim. Ya da yox, piano ağır alət olmalıdı, onu pianonun başına keçirəcəkdim. Hə, hə, onu qaldırmağa gücüm çatır.

Enovar cəld hərəkətlə ayağa qalxıb divara yaxınlaşdı. Qışqıraraq:

– Banq... Banq... Banq... Hey, qurbağa, məni eşidirsən? Ya o zibilin səsini kəsirsən, ya da ondan səs çıxarmaq üçün işinə yarıyacaq bütün orqanlarını doğrayacağam. Aydını sənə?

Pianonun səsi kəsildi və uzaqdan oğlanın səsi güclə eşidildi.

– Yox, aydın deyil. Allah, Allah, hər nə qələt eləyirəmsə öz evimdə eləyirəm. Sənə heç bir aidiyyəti yoxdur.

Enovar mənə baxdı.

– O, danışan qurbağaya de ki, həmin zibili çalmağa davam eləyəcəksə Allahı ilə arasını yaxşı eləsin. Çünki tezliklə görüşdürəcəyəm onları.

Qısa pauza verib davam elədi.

– Əslində düz deyir. Öz evidi, özü bilər. Amma bu mənim xoşuma gəlmir. Biz demokratik ölkədə yaşayırıq, – deyərək hiyləgərcəsinə güldü Enovar və dişlərini sıxaraq iki dəfə yüngülcə divarı yumruqlayıb yerində uzandı.

Yatarkən nəsə məni narahat etdikdə canavar kimi qəzəbli oluram. Az qala əsəbindən divarı qaşıyırdım.

“Musiqi” isə davam edirdi.

Enovar qəfil yatağından atıldı. Gözümü açanda qapıya tərəf getdiyini gördüm.

– Hara gedirsən? – deyə soruşdum.

– Tualetə. Mənlə gəlmək istəmirsən? – deyib qapını çırpdı.

Bir neçə saniyəyə qayıtdı.

– Neyləyirdin orda? – soruşdum.

– Bir az gözlə, biləcəksən, – deyib yatağının qabağında durdu. – Həəə... Harda qalmışdıq?

– Üzünü divara tərəf çevirib yatırdın. Bir ayağın bükülü idi.

– Həə, belə, – deyib dediyim kimi də uzandı.

Beş dəqiqə keçmədi ki, pianonun səsi kəsildi.

– Enovar?

– Hmmm... – Yuxulu halda cavab verdi.

– Sən neylədin orda?

– Heç nə. Yat.

Heç nə demədən yuxuya getməyə çalışdım.

Təcili yardım sirenasının səsinə oyandım. Nə olduğunu anlamaq üçün gözlərimi ovuşdura-ovuşdura bayıra çıxdım. Binamızın qarşısında insan

izdihamı idi. İki nəfər uniformalı kişi binadan əllərində xərəklə çıxdılar. Xərəkdəki adamın üzünün bağlı olması öldüyünə işarə idi.

– Burda nə baş verib, – deyə cavab almaq ümidi ilə sual dolu nəzərlərimi ətrafdakılara gəzdirdim.

Heç kəsin dillənmədiyini görən qoca kişi dilləndi. Belə də olmalı idi. Qocaların ürəyi gedir hər yerə burunlarını soxmaq üçün.

– Hava soyuq olduğu üçün qaz peçini yandırır. Piano çaldığından qaz verilişinin dayanmasını hiss edə bilməyib. Növbəti dəfə bərpa olunanda isə qaz dəm halda otağa dolub. Zəhərlənərək öləb zavallı uşaq.

– Nə? Zavallı?! (qulağımdakı səs)

Hər şey aydın idi. Enovar qapının ağzındakı sayğacdən qaz verilişini dayandırır. Dərhal sonra da yenidən bərpa edib. Bu halda qaz dəm halda otağa dolmuşdu. Axı kimin ağlına gələrdi.

Enovar çox təhlükəli tipdi. Sadəcə, rahatlığını pozduğu üçün öldürdü oğlanı.

– Enovar? – deyib balışımı ona atdım.

Oyanan kimi yorğun bir ah çəkdi Enovar.

– Nə olub?

– Niyə öldürdün onu? Bəlkə... Bəlkə yaxşı uşaq idi.

– Hmm... ola bilər... Niyə də olmasın.

– Bəs niyə, Enovar?

– Ben, bəsdir özünü aldatdın. Guya həmin an sən istəmirdin onu öldürməyi? Bəlkə məndən də çox istəyirdin. Həm də ki, niyə bu qədər ciddiye alırsan ölməyi? O, sadəcə, öləb. Yaşamayacaq. Burda nə var ki? Əvəzində heç kəs bizim yuxumuzu pozub günümüzü zay eləməyəcək.

Onun bu sözlərinə heç nə deyə bilmədim. Çünki bu fikirlər hardasa mənim də ağlımdan keçmişdi. O an mənə də balaca bir qılgıncım lazım idi.

Yatağıma qayıdıb yatmağa çalışdım. Amma İnarın, anamın, Panninin, Cekin gözləri gözümün önünə gəlir, mənə vicdan əzabı yaşadırdılar. Onlar məni incidirdi.

– Tanrı?! Nə olar İnarımı qaytar heç olmasa. Bax ailəmi aldın, həyatımı aldın əlimdən. Nə olar onu da alma. Bir az kübar ol. Mən nəşə pislik eləmişəm? Susma, mən özgəsi deyiləm, əgər eləmişəmsə de. Narahat olma başqaları kimi deyiləm. Feysbuk səhifəmdə hamıya car çəkməyəcəyəm ki, “Tanrı mənimlə danışdı”. Arxayın ol, mən əla sirdaşam. Sözü varsa de. Yoxdur ki? Özünü çox müdrik aparırsan. Əla. Amma nə olar İnarımı qaytar. Bu şirin konfeti mənə həmişəlik verməyəcəkdinsə niyə bir dəfə daddırıb həmişə həsrətində saxlayırsan? Heç olmasa... Heç olmasa yaddaşıma yenidən itirməyimə kömək elə. Əvvəlki qayğısız, qara fikirlərsiz, ağrısız sakit həyatıma qayıdım. Mən yaxşı oğlanam, heç kimə də pisliyim dəymir. Heç dəyməyib də. İstəyirsən Enovardan soruş. Ya da yox, ondan soruşma... Billidən soruş, yəqin balıq dilini bilirsən.

Beləcə, güzgünün qarşısında yorğun gözlərimin əksinə diqqətlə baxaraq burnumun altında mırıldanıram.

– Hə, tanrı. Niyə bu qədər incidirsən bizim bu cücəmizi, – deyərək yenə Enovar peyda oldu arxamda. – Ben. Mən sənə dostunam. Həmişə sənənləyəm. Səni heç vaxt tək qoymayacağam. Heç bir xəyanətkar İnar-minar da sənə lazım deyil, – deyə iki dəfə çiyimdən vurdu.

*

İnar ilə ilk və son görüşümüzdən sonra xeyli müddət keçmişdi, amma o hər gün daha da böyüyürdü içimdə. Onun mənə nifrət elədiyini bilmək məni dəli edirdi. Yenə də tez-tez özümdən asılı olmayaraq Neft Universiteti ətrafında gəzişirdim.

– Ben, burda nə itin azıb? – deyə yoldan keçən Enovar yaxınlaşdı mənə.

– Mən... Mən heç nə, gəzə-gəzə evə gedirəm. Yolumun üstüdü, görmürsən?

– Bendi Vuen, ev tamam başqa istiqamətdədi. Kimi uşaq yerinə qoymusan?

– Nə bilim, burdan keçirdim də.

– Niyə məhz bura? Ben, bəsdir. Bəsdir o lənətəgəlmişlərin ardınca qaçdın. Sən insanlara lazım deyilsən. Nə də ki, onlar sənə lazımdı. Onlar sənənin bildiyin qədər təmiz varlıqlar deyillər. Yadına sal! Sən İnarı “Evernest”də oğlanla gördün və səhərisi gün səni rədd elədi.

Axırıncı cümləsi vinçester gülləsi kimi onun ağzından partlayaraq ürəyimi ölümcül yaraladı. O, danışdıqca mən döyüşə hazırlaşan boksçunun məşqçisinin ona motivasiya şillələri vurarkən aldığı qəzəbli öküzlük sifəti almışdı. Yumruğumu möhkəm sıxmışdım. Gözlərim qəzəbli əjdahanın qaranlıq mağaranın dərinliyindən baxdığı kimi baxırdı kapyuşonumun altından. Bir şey istəyirdim: MƏHV ELƏMƏK!

Onun sonuncu cümləsi beynimdə exolu səslə təkrarlanırdı: Yadına sal! Sən İnarı “Evernest”də oğlanla gördün və səhərisi gün səni rədd elədi.

Enovar qolumdan tutub tapdığı naməhrəm zonadan evə gətirdi məni.

– Enovar?

– Nə var? – Yatağında yüngülcə qımıldanaraq mızıldandı.

– Keçmişindən danış.

– Mənim keçmişim yoxdur. Yaxşısı, sən danış keçmişindən.

– Bilirsən axı mən heç nə xatırlamıram.

– Bəlkə xatırlamaq istəmirsən? – deyərək başını mənə tərəf çevirdi.

– Necə yəni? Guya bilmirsən bütün günü nəyisə xatırlamağa çalışsam da alınmadığını?

– Çalışırsan, amma bu o demək deyil ki, istəyirsən. Doğrudan da istəsəydin xatırlayardın.

– Oldu, müdrik Sensey. Yaxşı görək, Enovar, mən yaddaşımı itirmişəm və bu haqda yazılı razılıq müqaviləsi də imzalamamışam ki, nə

vaxt istəsəm yaddaşım qaytarılsın. Yaddaşım heç vaxt qayıtmayacaq. Mənim beynim möhkəm zədələnib... Sənin ailən. Onlar necə oldu? Bir az üstüörtülü danışdın keçən səfər.

– Nəyini danışım? Onları öldürdüm, vəssalam.

– Necə oldu bunlar? Bıçaqla öldürdün, yoxsa qumbara ilə? Polis heç bir müdaxilə eləmədi?

– Atam iş adamı idi deyə şəxsi silahı var idi. Həmin silahla, – deyə yatağından şkafımın üstünə qoyduğu siqareti götürmək üçün boylandı.

– Bəs polis?

Siqaret qutusunda bir siqaret çıxarıb barmaqlarının arasında tutaraq dirsəyinə söykənilib yatağında uzanıb yan-yörəsində alışqan axtarmağa başlayan Enovar sualımı eşitcək qəfil dayandı.

– Nə polis? Hansı polis? – Enovar bunu elə dedi ki, polislər haqda yalnız nağıllarda eşidib. – Onlar ancaq zəiflərin üstünə qışqıraraq güclərini göstərir, bir də sərxoş halda adam bıçaqlayıb özü təslim olan axmaqları tutub həbs edə bilirlər. Sadəcə, beyninə gərək azacıq əziyyət verəsən. Məsəlçün, yuxarıdakı qonşu. İyrənc pişiklərilə yaşayan eybəcər qoca arvadı deyirəm. İndi gedib onu boğaraq öldürüb, sonra yandırır, daha sonra külünü qaynar suda qaynadıb buxarlandırırsa heç kimin xəbəri olmaz. Amma bəziləri var işlərində möhkəmdirilər. Odur ki, arvadın evinə girərkən onun öz ev başmaqlarını geyinmək lazımdı, – deyərək siqareti dodaqları arasına alıb yatağının altında alışqan axtarmağa davam elədi.

– Onu çəkməyəcəksən, – dedim.

Enovar mənə məhəl qoymadan alışqan axtarmağa davam edir.

– Dedim o iyrənc siqareti bu otaqda çəkməyəcəksən!

– Doğrudan? Niyəymiş o? – Enovar ağzında siqaretlə danışdığı üçün bütün saitlər qalın səslənirdi.

– Mən götürə bilmirəm onun iyini.

Heç başını mənə tərəf qaldırmadan:

– Onda götürmə, – dedi (götürmə sözü gotormo kimi səsləndi).

– Bu ev mənimdi, mən icazə vermirəm burda kimsənin siqaret çəkməyini.

– Axır ki... – deyərək yatağının altındakı alışqanı götürdü və gözlərini qıyaraq dodaqları arasında tutduğu siqareti yandırdı. Uzun bir qullab alıb siqareti barmaqları arasına aldı.

– Bir də iz buraxmaq. Yanlış iz buraxmaqla biz o polislərin təhqiqatını yanlış yönə yönləndiririk. bunun üçün qonşudakı hər hansı dəliqanlı oğlanla qarı arasında konflikt yaratmalıyıq və hər kəs bu konfliktdən xəbərdar olmalıdır. Balaca bir şübhə lazımdı o adam haqda. Əgər o şübhə yaransa vay bizim dəliqanlımızın halına. Dindirmədə Adəm və Həvvanın cənnətdən qovulması səbəbkarı damğasından tutmuş Birləşmiş Ştatlardakı 11 senyabr hadisəsini törədən terror təşkilatının üzvü adına qədər veriləcək ona. Hətta narkotik alverçisi olduğunu da ilk dəfə orda öyrənəcək.

– İblislik akademiyasından başqa nə öyrədirdilər sizə?

Siqareti damağına qoyub ard-arda iki dənə qullab aldı. Otaq nisbətən şəffaf tüstü ilə doldu. Mən artıq boğulurdum.

– Onun barmağını qapı arasına salıb sıxacaqlar? Eşitmişəm dindirmədə belə edirlər.

– Qulaqlarını təmizlə və bu sözləri yadda saxla: “Qisas qolda güc istəmir, beyində və səbirdə güc istəyir”. Bunu hansısa ağıllı adam deyib heyif ki, adı yadımda deyil.

– Dünən çimmişəm, tərtəmizdi.

Enovar üz-gözünü turşutdu.

– “Qisas soyuq halda yeyilən yeməkdi”. Gördün mən də aforizm bilirəm.

Enovar istehzayla axmaq bir adama baxırmış kimi mənə baxaraq daha bir dərin qullab aldı və siqaret yarıdan da azaldı.

– “Ot kökü üstə bitər”. Əslində mən çox aforizm bilirəm. Səndən də çox.

Açgözcəsinə ard-arda bir neçə qullab alıb siqaretin kötüyünü divara sıxıb əzdi və tulladı.

– Bilirsən, Ben... – deyə gözlərini tavana zilləyərək fikrə getdi və birdən qəfil davam eləməyə başladı. – İnsanlar uzun dəyişim dövrü keçirdilər. Hər bir sahədə tərəqqi etdilər. Bir çox şeylərin başqa cür olmalı olduğunu dərk edən azad düşüncəli insanlar da yarandı. Amma dəyişilməyən bir şey var. Bu davadı. İnsanlar ən qədim dövrdə də əsəbiləşib dava edirdilər, hazırkı dövrdə də. Hələ də bu ibtidai qisas üsulunu aşmayıblar. İnkişaf eləmək lazımdır. Açıq dava axmaqlıqdır. Müasir dava rəqib üçün çox təhlükəli sənin üçün isə çox əlverişlidir.

Enovar yatağında qıvrılıaraq böyrü üstə uzandı. Başını qaldırıb əlini gicgahına dayayaraq dirsəyini yerə dirədi.

– Səni ələ salırlar? İncidirlər? Haqqını yeyirlər? O zaman bağırib, çığırıb, onları döyməyə çalışıb heç nə əldə edə bilməyəcəksən. Odur ki, yaratdığın canavar bədəninin üstündən qoyun qiyafəsi geyin və öz gedişini gözlə. Və sənin gedişin gəldikdə isə dəmir ələ məxmər əlcək taxaraq vuracağın zərbənin gücü vurulandan sonra aydın olacaq rəqibə. Onda isə onun üçün çox gec olacaq (Enovar dəmir ələ məxmər əlcək taxması barədə danışarkən yumruğunu möhkəm sıxıb havaya qaldırmışdı).

– Məxmər əlcək nədir bəs, En?

– Ah, Bendy. Yəni sənin yumruğun güclüdü, amma bunu bildirmirsən. Bildirsən düşmən də sənin gücünə uyğun sənə qarşı hazırlaşacaq. Odur ki, yumşaq əlcək altında yumruğunun gücünü gizlədirsən.

– Sən hazırda hər kəsin həyatında bir dəfə də olsun mütləq yaşadığı dövrü yaşayırsan. Anlayıram səni, ağırdı bu. Ürəyin indi sevgi toksini ifraz edir qanına. Bunun bir dərmanı var o da yalnız ürəkdə olur. Bu iki şey bir-birinin dərmanıdır. Qalan heç nə onlara bata bilməz. Dərmanımızın adı nifrətdi. Sənin ürəyində artıq nifrət olmalıdı. Səni öldürən sevgini nifrətlə öldürəcəksən. Beləcə bu lənətə gəlmiş dövrü rahatlıqla adlayıb keçəcəksən.

– Bəs toksin nədi?

– Bilmirəm.

– Bəs niyə dedin?

– İstədim fikirlərimi ciddiyyə alasan.

– Yaxşı fikirdi. Fikirlərin tamamilə ağla batandı. Sən həyatımda gördüyüm ən ağıllı adamsan.

– Məncə də.

– Mənə qarşı haqsızlıq edənləri bağışlamayacağam.

– Bax belə. Əsl kişisən! Sənə xəyanət edənlərin, sənin həyatını qara edib özü xoşbəxt gəzənlərin payını verməlisən.

– Düz deyirsən. Mən heç kəsdən əskik deyiləm.

Enovar qəfil ağılına maraqlı ideya gəlibmiş kimi barmaqlarını çıqqıldatdı və uzandığı yerdən qalxıb ayaqlarını yataqdan salladı.

– Gəl bir oyun oynayaq, – bunu deyərkən gözləri parıldadı. – Həyatımıza rəng qata bilərik. Həm də sənin məhv olmuş gənclik bağçalarında abadlıq işləri apara bilərik. Orda bir gül əkmiş olarıq. Həm də mənə kömək eləmiş olarsan.

– Hm... futbolu nəzərdə tutursansa mənim zəhləm gedir bu oyundan.

Enovar oflayaraq əlinin içi ilə öz alınından vurdu.

– Deyəsən düz tapmadım, – deyərək gülümsədim, – voleyboldan da zəhləm gedir.

Enovar alnına dirəyib saxladığı əlini çəkərək:

– Bu nə futboldu, nə də ki voleybol. Bu tamam başqa oyundu.

Ağılıma internatda olarkən uşaqların asfalt döşəmədə tabaşirlə kvadratlar cızıb üstündə bir ayaqla tullana-tullana gəzdikləri oyun gəlsə də demədim. Onsuz da nə desəm əsəbiləşirdi.

– Bu bir az fərqli oyundu. Bunu heç kəs oynaya bilmir. Bu həzzi yaşamaq heç kəsə nəşib olmur. İnsanlar bunu yalnız arzulaya bilir.

– Bəlkə mənim ürəyim partlamamış oyunun adını deyəsən.

– Ad yoxdu.

– Onda məğzini de.

– Biz öldürəcəyik.

– Həşərat?

– İnsan!

– Nə? Dəli olmusan? Heç vaxt! Durduğu yerdə niyə adam öldürək ki? Bununla nə qazanırıq ki?

– Durduğu yerdə deyil, gözlə hələ... Bununla çox şey qazanırıq. İçimizdəki kini kökdən çıxardıb atırıq. Onları çox ciddiyyə alma, Ben. İnsanlar, heyvanlar – hamısı eynidi. Hamısı təbiətin bir hissəsidir. Hamısı da atomlardan ibarət zərrəciklərdir. Bu gün varlar, sabah yoxlar. Ya sən öldürdün, ya da maşın vurub öldülər, nə fərqi var?

– Sözüün keçməyən yerdə sözünü yox, yerini dəyiş məsəlini eşitmisən? Bu yaxşı məsəldir. Amma bizim gediləcək başqa planetimiz yoxdu. Çox uzaqdadırlar, həm də bildiyim qədər şərait çox sərt digər planetlərdə. Elə isə biz məcbur qalıb tərzimizi dəyişməliyik.

Enovar ayağa qalxıb otaqda gəzə-gəzə davam elədi.

– Mübadilə vasitəsi puldu. Kimin pulu çoxdusa o varlı, hörmətli sayılır. Yaxşı həyatı o yaşamalıdır. Qaydaları o qoyur. Səhər-səhər portağal suyunu o içir. Əgər bizim pulumuz yoxdusa nə etməliyik? Pulu rədd etməliyik, Ben. Yəni sözüümüzü dəyişməliyik. Mübadilə vasitəmiz başqa bir şey olmalıdır. Elə bir şey ki, o başqalarında olmasın. Ancaq bizdə olsun. Bu halda biz ən varlı, ən elit təbəqə sayılacağıq, elə deyilmi, Ben?

– Portağal suyu da içəcəyik?

– Hə, içəcəyik! – Enovar gözlərini tavandan ayırıb mənə zilləyərək istehzayla dedi.

– Yaxşı mübadilə vasitəsi nə olsun? Qızıl?

– Məncə, sən “axmaqlığı” götür, bu sahədə oliqarx olarsan, – deyərək bərkdən güldü Enovar. – HA-HA-HA. Yaxşı, yaxşı, ağlama, zarafat elədim.

Enovarin insanların atomlardan ibarət zərrəcik adlandırması və onların mən öldürsəm də özləri ölsə də tezliklə mütləq öləcəkləri fikri beynimdə insanlıq anlayışının böyüklüyünü itirməsinə səbəb oldu. Artıq insanlıq anlayışı çox ucuz gəlirdi mənə.

– De görüm, fikrində bir adam var, yoxsa yoldan keçəni öldürürük?

– Axmaq, yoldan keçənlə nə işimiz var bizim. Əlbəttə var. Səhv eləmirəmsə mən də insanam. Hər kəs kimi mən də bir dəfə sevdim. Və bütün kasıb oğlanlar kimi mən də xəyanəti daddım. Bax mənə edilən xəyanətin haqqını hələ də ödəməmişəm. Borclu qalmağı da heç sevmirəm.

Söhbətin bu yerə gəldiyində “mən nə vaxt razı oldum ki?” deyə düşündüm özlüyümdə.

– Bir planın var?

Şkafımın üstündəki əl boyda unitaz heykəlini əlimə götürüb oynatmağa başladım.

– Hə, amma bu bir neçə gün çəkəcək məncə, – deyə barmağını dodağına qoyub nəzərlərini yuxarı dikdi.

– Nədir plan? Elə olsun ki, Billi ac qalmasın.

– Necə ki? – deyə sual dolu nəzərlərini mənə yönləndirdi.

– Elə ki, biz həbs olunsaq Billini yedizdirəcək adam yoxdu.

Ucadan gülərək başını buladı Enovar.

– Narahat olma, həbs filan olmayacağıq, – dedi.

– Plan necədi?

– Çox dahiyənə.

– Mən elə demirəm. Yəni məzmunu deyirəm. Məzmunu necə olacaq planının?

– Hə-hə, əlbəttə. Hamı elə biləcək ki, Aylini indiki sevgilisi öldürüb.

– Doğrudan?

– Hə, – deyərək başını aşağı ritmlə yellədi.

– Bir az aydın olmazdı? Aylin kimdi? İndiki sevgilisi kimdi? Hamı necə olacaq ki, elə biləcək?

– Adı Aylindi, – dedi Enovar.

– Kimin?

– Mənə xəyanət edən.

– Hm, gözəl addı.

– Özü də gözəl idi, – deyərək gözlərini yenə tavana dikdi Enovar, dərhal da başını silkələyib qərarlı tonla, –mən ona nifrət edirəm, – dedi.

– Nə edirik?

– Onun indiki sevgilisilə tanış oluruq. Dostluq edirik. Evimizə dəvət edirik. Burada xeyli yeyib içirik. Mən gizlincə onun telefonundan Aylinlə mesajlaşacağam. Mübahisə yaradacağam. Vəziyyəti o hala gətirəcəyəm ki, hər bir oğlan bu vəziyyətdə kiməsə qəsd edə bilər. Bu mesajlaşmanı gələcəkdə polislər görəcək. Növbəti mərhələdə Aylinlə görüşüb danışmağı bu məsələyə son qoymağı təklif edəcəyəm. Görüşə sən gedəcəksən. Qurbanımızın paltarlarını geyinib onun kimi qrim edəcəyik sənə. O, uzun saqqalı və sarışın olması kimi cəhətlərilə sənə bənzəyir. Gecə düşən vaxt heç bir adam olmayan bir parkda görüşürsünüz. O, görüş yerinə səndən tez gəlir və gözləyir. Və birdən qurbanımızın maşını və geyimi ilə sən peyda olursan. Amma üzündə maska var. Qəfildən cibindəki bıçağı ona soxursan. O bu halda maskanı açmağa çalışacaq. İmkan vermirsən. O, mücadilə aparacaq. Kiçik bir imkan verəcəksən ki, maskanı açıb yalnız saqqalını görə bilsin. Bu halda o mübahisəyə görə sevgilisi tərəfindən öldürüldüyünə tam

əmin olacaq. Öldürülən qurbanın yeganə məqsədi qanının yerdə qalmamasıdır. Buna görə o huşunu itirənə qədər kim tərəfindən öldürüldüyü barədə hardasa qeyd edəcək. Birdən ölməsə də xəstəxanada, ya da hardasa oyanarsa hər kəsə bunu deyəcək yenə də hər bir halda çətin dövrlər yaşayacaq.

– Bəs oğlanı buraxdığımızda? O, dindirildikdə hər şey məlum olacaq axı.

– “Dindirildikdə”, amma dindirilmədikdə heç nə olmayacaq. Elə bilirsən kimsə onu dinləyəcək? Onun haqqında danışılmaz faktlar var. Hətta zərər çəkən təsdiqləyir. Dindirmədə ona söz deməyə imkan verməyəcəklər. O, həqiqəti danışacaq, amma polislər yalan olduğunu gördükcə ona işgəncə verəcəklər.

– Barmağını qapı arasına salıb sıxacaqlar? – deyə sözünü kəsdim.

– Hə, elə bir şey. Bu halda qurban görəcək ki, öz xeyrinə dediyi hər kəlməyə görə ona işgəncə verirlər və başlayacaq boynuna almağa hər şeyi. Hər halda can şirin şeydi.

– Bəs... – Şübhəmi bildirmək istəyirdim ki, Enovar sözümü kəsdi.

– Narahat olma, Ben, – deyə rahat şəkildə dedi Enovar, – sənin müdrik Senseyin hər şeyi nəzərə alıb.

– Tutaq ki, dünyanın qanunları bir inqilab elədi oğlanı dinlədilər. Bizi nəzarətə götürdülər.

– Sənin müəllimin bunun üçün də bir şey fikirləşib, – deyə arxayın şəkildə gülümsündü Enovar.

– Nə? – Səbirsiz şəkildə soruşdum.

– Heç nə, cinayət maddəsinin 21-ci maddəsinə əsasən qəsdən adam öldürməyə görə hərəməz 15 il həbs yatıb azadlığa çıxacağıq. 15-cə il.

– Sən dahisən, En.

Enovar gülümsündü.

– Aylin öldürülən zaman sənın xəstəxanada yatdığın məlum olacaq. Həmin saat sən xəstəxanada olacaqsan mənsə “Rock House”də olacağam. Yəni iş yerimdə.

– Bəs...

Yenə sözüm kəsildi.

– Bütün proses boyu mən gah oğlanın yanında olacağam, gah da “Rock House”də. Sən isə xəstələnib xəstəxanada yatacaqsan. Orda bir palatada yatacaqsan. Ətrafında tərpənmədən tibb bacıları qaynaşacaq. Onlar bizim şahidlərimiz olacaq, onlarla yaxşı davran. Koridordlarda da kameralar olacaq. Tualetə getməyə icazə alacaqsan. Qəbizliyin olduğunu deyəcəksən və tualetdə çox qalacağını bildirəcəksən. Tualet kabinələrinin birində sənın üçün mülki paltar qoyacam. Həmin kabinə içəridən bağlı olacaq ki, səndən əvvəl heç kəs girməsin. Qapının üstündən dırmaşıb keçəcəksən içəri. Paltarını dəyişib kameraların altından tamam başqa adam kimi xəstəxanadan çıxacaqsan və lazımı təyinat nöqtələrində olacaqsan. Bunun üçün təxminən bir saat lazım olacaq bizə. Dərhal sonra da xəstəxana paltarı ilə yatağına qayıdacaqsan.

– bir saat tualetdə olduğuma inanacaqlar?

– İnandır! Bunun üçün onlardan qəzet, jurnal filan istə ki, bilsinlər başın qarışıb orda.

– Səni bu qədər istedadlı edən nədir? – Heyrətimi gizlətmədən soruşdum.

– Ürək.

– Necə yəni?

– Ürək nəyi istəyirsə beyin ikiqat güclə onun üçün işləyir.

– Hmm... aydındı. Yaman fədakardı beyin.

– İnsanın ürəyindəki sevgi və nifrət hissləri ona ekstra enerji verir. Yaradıcı və dağıdıcı.

Daha sonra yatağına uzandı Enovar və davam elədi.

– Bu daha bir xal oldu bizə. Əgər oğlanı dinləsələr də mən “Rock House”da, sənə xəstəxanada olmuş olacaqsan. Odur ki, oğlanın bir şansı qalmayacaq.

Heç nə demədən ona baxmağa davam elədim.

– Bir dənə də gözəl sürprizimiz olacaq, – deyə yenə də üzündə qorxulu təbəssüm yayıldı.

– Sürprizlərdən zəhləm gedir.

– Biz eyni bıçaqdan iki dənə alacağıq. Birində oğlanın əl izləri olacaq. Əl izləri olan bıçağı sellofanda özünə aparacaqsan. Digəri ilə isə sən Aylini öldürəcəksən. Daha sonra sellofandakı bıçağı Aylinin qanına sürtüb kənara tullayacaqsan.

– Voov.

– Və ən məzəli kulminasiya nöqtəsi, – deyə ürəkdən gülümsədi Enovar və davam elədi, – oğlanı içirdirik. Bir müddət yarıyuxulu olacaq. Bir müddət də yuxuda. Oyananda özündən şübhələnəcək. Çünki yarıyuxulu olarkən qulağına danışaraq onun şüuraltına Aylinlə dalaşdığı və onu mütləq öldürməli olduğu barədə cəfəngiyyatları yerləşdirəcəyik.

– Bu oyun mənim xoşuma gəldi. Yəqin ki, bu qədər sədlərdən sonra polislərin əli bizə çatmaz, – deyərək gülməyə başladım. Enovar da mənə qoşuldu. Yavaş-yavaş bizim sakit gülüşümüz qəh-qəhəyə çevrildi. Lap İnarı aparan həmin qatar kimi. Yerindən ağır-ağır tərpənib dərhal da bütün sürətilə şütüyən o yaşıl qatar.

– Qulaq as. Sən ki, həm də rəssamsan, elə deyilmi? – deyə Enovar nəşə demək istəyirmiş kimi maraqla baxdı mənə.

Divarda çəkdiyim İnarin rəsinə baxdım.

– Hə. Belə demək olar.

– Onda mənə bir yaxşılıq elə. Tattoo istəyirəm, – deyə yerindən qalxdı.

– Filomasterlə çəkim?

- Yox, axmaq, onu dərd eləmə sən. Çəkə bilərsən?
- İstəsən heykəl də oyaram bədənində.
- Yox, yox, heykəl lazım deyil, – deyərək hırıldadı.
- Bax da... Nə döydürmək istəyirsən?
- Siçan tələsi, – deyərək dişlərini ağartdı.
- Niyə?
- Nə bilim xoşum gəlir. Tələ qurmaq mənim sənətimdi.
- Onda niyə fil yox, məhz siçan tələsi?
- Çünki fil tələsi əlimdə yerləşməz.
- Mən yerləşdirərəm.
- Ben, gic-gic suallarınla məni boğaza yığdın artıq.
- Yaxşı, yaxşı.
- Mən gedirəm lazım olan şeyləri gətirməyə, – deyərək evdən çıxdı

Enovar.

Tezliklə qayıtdı. Əlində qara qələm və iynə var idi.

– Deməli, belə, Ben, – deyib dərinə nəfəs aldı. – Gördüyün qələmlə birinci əlimin üstündə tələnin şəklini çəkirsən. Daha sonra çəkdiyən xətlər boyu iynə ilə deşib qələmin mürəkkəbini ora yeridirik.

- Necə yeridirik?
- İynəni mürəkkəbə batıracaqsan.
- Düşündüyümdən də asan imiş. Hansı əlində istəyirsən?
- Sağ əlimdə.
- Niyə məhz sağ?
- Ben, cəhənnəm ol. Başla çək.

Siçan tələsinin şəklini qələmlə çəkib iynə ilə deşərək mürəkkəbi xətlər boyu yeritməyə başladım. Birdən əlim əsib iynə Enovarın dərisinə çox batdı.

– Aaa... neylədin, maymaq? – Enovar bağırdı.

– Bağışla bağışla.

– Lənətə gələsən davam elə, – nisbətən sakitləşərək dedi.

– En, əlin qanayır.

– Doğrudan?

– Hə.

– Bilirəm, axmaq, mal deyiləm, bu mənim əlimdi elə bil.

Təxminən üç saat çəkdi Enovarın əlinin üstündə dəbdəbəli siçan tələsini çəkməyim. O qədər razı qalmışdı ki, gözü əlindən çəkilmirdi.

– Mən də istəyirəm döymə, – dedim.

– Doğrudan?

– Hə. Bacararsan?

– Şəkli özün çək əlində mürəkkəbi mən yeridərəm.

– Əla.

– Nə çəkəcəksən? – deyə maraqla soruşdu Enovar.

– Bumeranq.

– Bumeranq?

– Bu me ranq.

Enovar gözlərini qıyaraq aydınlanmış kimi gülümsədi.

– Aydındı, oğlan. Bax belə ol! Əsl kişisən. Hər kəs etdiyinin cəzasını almalıdı. Həyatın əsl qanunu bumeranqdı.

Əlimin üstündə əl boyda və qalın bir bumeranq çəkdim.

– Hə, indi sənin növbəndi, – dedim Enovara.

– Niyə sol ələ çəkdin ki?

– Bu əli sevirəm. Sol tərəfdə olan hər şey daha çox doğmadı kimi gəlir bəzən mənə.

Enovar gözümün içinə baxıb istehzayla güldü və öz işinə başladı.

Mənim döyməm döyülüb qurtardıqda artıq axşam düşmüşdü. Nə Enovar işə getməli oldu bu gecə, nə də ki mən. Hər ikimizin işimizin gözəl tərəfi o idi ki, nə vaxt istəsək gedə bilirik, nə vaxt istəsək yox. Sadəcə, getdiyimiz günümüzə pul verirlər vəssalam.

Sabahdan Enovarin bəhs elədiyi oyuna başlamalı olduğumuz üçün enerji yığmalıydıq deyə tez yatmağa qərar verdik.

– Səhər böyük gün başlayır, Bendy. Yaxşı yat, – deyərək yatağından qıvrılaraq üzünü divara çevirdi Enovar.

– Səndə ilk dəfədi? – deyə soruşdum.

– Tatu?

– Yox, bu biri məsələ.

– Yox. Mən qisas mələyiyəm, – mırıldanaraq çıxdı səsi.

– Onda gecən xeyrə, qisas mələyi.

– Mmm... – artıq yatmışdı.

Başımı qaldırdığımda lampanın külək olmasa da əsən işığında İnarin divardakı rəsmi sataşdı gözümə. Artıq onu gördüyümdə keçirdəcəyim hisslər qarşısında həyəcanlanırdım. Bilmirdim nə hiss keçirim. Onu dəlicəsinə sevirdim. Həm də ona nifrət edirdim.

Gecə “Evernest”də başqasıyla gördün onu, səhər isə səni rədd elədi (qulağımdakı səs).

Sən ona nifrət eləməlisən.

O səni atdı!

Rədd elə bu şəkli də o divardan.

Bu dəfə qulağıma gələn bu bezdirici səslərə qulaq asdım. Divarda rəsm çəkmək üçün aldığım spreyi götürdüm. İnarın rəsmi olan divarın qarşısında durdum. Son dəfə doyunca baxdım. İki dəfə əlimdə yüngül silkələdim. Birinci onun üst dodağının üstündə bığ formasında uzatdığım qalın mavi xətt bir neçə saniyəyə səliqəsiz şəkildə bütün rəsmi бүürüdü. Və nəhayət, mavi rəngdə kvadrat alındı İnarın rəsminin yerində. Artıq o yox idi divarımda. Ona nifrət eləmək istəyirdim. Çünki buna haqqım var idi. Amma bacara bilmirdim. Bütün rəsm olan yerləri mavi boyadıqdan sonra gəlib yatağımda uzandım. Silməyin heç bir xeyri olmadı. Artıq mən nə qədər o divara baxacaqdımsa həmişə onun rəsmini görəcəyəm orda. Çünki buna alışmışdım.

Gecə necə keçdiyini bilmədim. Halımdan bəlli idi ki, çox yatmışdım. Saata baxmaq istədim. telefonu axtarmaq üçün əlimi korlar kimi yatağımanın altında gəzdirdim. Sonra yadıma düşdü ki, onu tullayanda küncdəki zibil qutusuna düşmüşdü. Əlimi zibil qutusuna uzatdım. Çatmadığını görüb bir əlimi döşəməyə dayayıb bir az da qabağa gəldim. Yenə əlimin çatmadığını gördükdə “Merlin” filmində bataqlıqdan qızı xilas etmə səhnəsi yadıma düşdü. Bir az da uzandım. Hər iki əlimi döşəməyə dirədim, ayaqlarım isə yatağımdan asılı idi. İki əlimlə iməkləyib zibil qutusuna çatdım və nəhayət, telefonu götürə bildim (Hələ də anlamıram bu qədər əziyyət çəkməyə nə lüzum var idi. Məgər ayağa qalxmaq bu qədərmi çətin idi). Üç gün əvvəl telefonumu necə atmışdımsa eləcə də yerində qalmışdı.

Telefonu açdığım da gördüm ki, ekranda onlayn satış saytının axtarış portalı qalıb. Növbənöv cib bıçaqları və beşbarmaq şəkilləri var idi. Görünür, Enovar mənim telefonumla cib bıçağı axtarıb. Yəqin Enovar axtarış aparandan sonra mən telefonumu qurdalamamışam, ona görə əvvəl gözümə dəyməyib bu.

– Nə olub, Eynşteyn, yenə nə fikirləşirsən? – deyə Enovar şalvarının düyməsini bağlaya-bağlaya tualetdən çıxdı.

– Çoxdan oyanmısan?

– Yəqin ki.

– Bu nədi? – deyə telefonumun ekranını ona tərəf çevirdim. – Bu saytlara nə vaxt girmisən? İnternetdən bıçaq almaq istəyirsən?

– Hə, bıçaq alacağam, – mənə məhəl qoymadan dedi.

Fikri hələ də şalvarında idi. Nədənsə düyməsini bağlaya bilmirdi.

– Kütbeyin, bu qədər şey düşünmüşən, axırda da adımıza internetdən bıçaq alırsan? Bu bilirsən necə iz buraxa bilər?

– Vay, vay, nə edəcəyik biz, – deyərək süni narahatçılıqla şalvarının düyməsini bağlamaq cəhdlərini davam edirdi.

– Mən barmağımı qapı arasına salıb sıxmalarını istəmirəm.

Düymə bağlandı, nəhayət. Şalvarını sağa-sola dartıb rahatlaşdırdı. Sonra isə hiyləgər nəzərlərini mənə yönləndirdi.

– Bu, əla iz buraxacaq, – deyib hiyləgərcəsinə güldü. Bu gülüşün adını bilirdim. Sənin bilmədiyin bir şey bilirəm idi bu gülüşün adı.

– Danış görüm yenə nə fikirləşmişən? – Enovarin nə fikirləşdiyini öyrənmək üçün səbirsizlənirdim.

– Bizim ledi deyəsən məzuniyyət götürüb hə, – deyərək divardakı İnarın rəsmi olan küncü işarə elədi Enovar.

– Hə, həmişəlik, – bu hərəkətimin onun xoşuna gələcəyini bilib fəxrlə dedim.

– Bax belə, xoşuma gəlirsən, kişi adamsan, – deyib göz vurdu.

– De görüm bu bıçaq məsələsində nə fikirləşmişən?

– Hə bıçaq... Bıçaq qurbanımızın adından alınacaq, – hırıldadı və davam elədi, – onun mənzili olan ünvana gətiriləcək. Zənglər belə onun telefonu ilə olunacaq. Hadisə yerində tapılan bıçaqda isə saytın adı yazılmış olacaq. Paketçini dindirərlər axırıncı dəfə bu bıçağı sifariş verən adamın telefon nömrəsi, adı, ünvanı haqda bülbül kimi ötəcək.

– Paketçinin də barmaqlarını qapının arasında sıxacaqlar?

– Əgər tutulsaq nəşə etmək imkanımız olmayacaq, nə qədər ki əlimizdə imkanlar var, əlimizdən gələnə etməliyik.

– Əminəm ki, sui-qəsdlər üzrə universitet açılsaydı sən oranın rektoru olardın, – dedim.

– Sən isə ən pis tələbəsi, – deyərək Billinin bankasını silkələdi Enovar. Uzun müddət “heykəl balıq” obrazını alan Billi təşviş içində bankanı dövr eləməyə başladı.

– Billi, tatumu görmüşdün? Necədi? – deyə əlindəki tatunu Billiyə göstərdi Enovar.

– Məncə, mənimki daha yaxşıdır hə, Bill? – deyə mən də özümünkünü göstərdim.

– Rədd ol, belə axmaq döymə görməmişəm, – deyə məni itələdi Enovar. Yatağıma yığıldım.

Bu gün mən çox yatdım deyə bütün işləri Enovar tək görmüşdü. O, yatmadan bütün planları tək düşünürdü. Axşama yaxın isə həmişəki kimi fiziki məşqlər elədik.

“Rock House” “Evernest”dən təxminən yüz metr aralıdadı, amma oranın ab-havası “Evernest”dən tam fərqlənir. Burdakı gənclərin kefi lazım olandan daha çox kökdü. Burada vəhşi musiqi ilə yanaşı qulaqbatıran hayküy var. Hər kəs qışqırır. Bir dəfə də olsun “Rock House”a girməsəm belə, bayırdan baxıb ordan gələn səslərə görə müəyyən mülahizələr yürütmək olur oranın ab-havası haqda. Yüz metr aralıdakı “Evernest”də isə tam əksinədi. Buranın zəif işıqlandırılmış lampalarla əhatələnmiş qəhvəyi rəngli salonu, tünd rəngdə divanlar və kreslolar və sakit təbiəti var. Musiqisində də yalnız həzin notlar üstünlük verilir. “Rock House”a çatdıqda Enovarla yumruqlarımızı toqquşdurub sağollaşdıq (o tatusu olan sağ yumruğunu qaldırdı, mən də tatum sol əlimdə olduğu üçün sol yumruğumu qaldırdım. Bu, Enovarı güldürmüşdü) və “Evernest”ə gəldim.

Səhnəyə qalxmam yenə də alqış sədalarıyla müşayiət olundu. Hələ də bunun mahiyyətini anlamamışam. Qoca “fender”imi qucağıma aldım. Bu

gitarə mənə çox doğmadı. Onu çox sevirəm. Bəzən mənə elə gəlir ki, başqa heç bir gitarada ifa edə bilmərəm. Yalnız “Fender”imin telləri sözümə baxır.

“Fender” mənim barmaqlarımla öz sözünü deməyə başlayan kimi damaqlarda siqaretlər görünməyə başladı. Görünür, musiqi onların hisslərini idarə edir. Qonaqlar arasında bir nəfəri görməyi şiddətlə arzu edirəm. Bəzən ürəyim ərköynülük edir. Lap balaca uşaq kimi. Anasından oyuncaq almasını istəyir, amma anası onun üstünə qışqırır: “Bizim pulumuz yoxdu! Bir də dilinə alsan dilini kəsərəm”. Və balaca uşaq küskün şəkildə gözlərini yerə dikər. Burada “ana” mənim qürurum “Balaca uşaq” isə ürəyimdir. Bağışla ürəyim, sənə o oyuncağı ala bilməyəcəyəm. Bizim o qədər pulumuz yoxdu, bağışla.

Onun gözləri hər zaman sevgi ilə baxardı mənə. Amma bu dəfə nifrətlə baxırdı. Sadəcə, kasıb olduğuma görə? Artıq İnara nifrət eləmək üzrə idim. Hisslərimin ikiye bölündüyünü hiss edirdim. Bəzən nifrət edirdim, bəzən də bundan əsər-əlamət yoxdu, daha çox sevirdim onu. Bəlkə də mən İnarı sevmirdim. Bu, sadəcə, içimdə olan bir sevgi idi. Bu sevgi bir ruha qarşı idi hansı ki İnar qiyafəsində canlandırmışdım. Amma indiki İnar adlı xəyanətkara onun aidiyyəti yoxdu. Onlar, sadəcə, oxşayırlar.

* * *

Səhər açıldan “Evernest”dən tez qayıtdım. Pannimi qucaqlayıb yatdım.

Enovarin səsi məni oyatdı. “İnar bu gün evlənir”. Bu xəbər mənim ürəyimin döyüntüsünü saxladı sanki. Boğazım düyünləndi. Ciyərlərimə aldığım nəfəsi buraxmaq yaddan çıxmışdı. Bir neçə saniyə beləcə heykəl olmuşdum. Enovarin çiyindən vurması məni heykəl modundan çıxardı. Dərindən bir nəfəs aldım. İçimdə “Axı niyə?!” vulkanı püskürmüşdü. Lavası bütün bədənimə yayılaraq yandırırdı. Dodaqlarımı bir-birinə sıxmışam. Möhkəm sıxmışam. Bəzən qıraqları qopur, amma dərhal düzəliş edib yerində bərkidirəm. Dodaqlarım bu işdə mənə kömək edirlər. Çünki bilirlər ki, onlar ayrılısalar Bendy ağlayacaq, bütün acizliyini tökəcək. Qaçıram. Bütün sürətimlə onun evlənəcəyi restorana qaçıram. Yolun qırağında sırayla düzülmüş ağacları elə sürətlə ötürəm ki, onların arasında məsafə yoxmuş kimi gəlir mənə. Amma niyə? Ora çatıb nə edəcəyəm?

Bilmirəm. Qaçmağa davam edirəm. Sürət məni qane etmədiyi üçün daha sürətlə qaçıram. Daha sürətlə. Gücümü get-gedə daha da zorlayıram. Qaçan maral sürüsünün dalınca düşən çaqqal kimi hiss elədim bir anlıq özümü. Əgər marallar qaçmağı dayandırsalar nə edəcəyimi bilmirəm.

Restorana çatdım.

– Arxamdan İnarın səsinə eşitdim.

– Bendy? Ben?

– İnar?

– Bendy? – Çağırış tonuyla səslənirdi.

– İnar sən...

– Ben, başlama yenə İnar, İnar. Oyan, bu gün işlərimiz çoxdu. Artıq başlamalıyıq, – deyə deyənən Enovarin səsi qorxulu yuxudan oyatdı məni.

– Yuxuda onun evləndiyini görürdüm. Dəli olmuşdum.

Yatağımdan qalxıb əllərimi havaya açaraq əsnədim, sonra isə kinq-konq kimi sinəmi yumruqladım.

– Artıq oğlanla tanış olmusan? – Gözlərimi ovuşdura-ovuşdura soruşdum.

– Hə, adı Timurdu. Tim...

Enovarin sözünü kəsdim.

– Bağışla, bir dəqiqə. Çox yatmışam, ağzımda iyrənc bir dad hiss edirəm. Ağzımı yaxalayıb gəlim, dava edərik, – deyib tualetə girdim.

Uzun müddət yatıb oyanandan sonra ağzımda hiss etdiyim bu acı daddan zəhləm gedir. Dayanmadan tüpürürəm həmişə.

– Hə, mən gəldim, – deyə otağa girdim.

– Hə, harda qalmışdın? – deyə soruşdu Enovar.

– “Hə, adı Timurdu. Tim...” də qalmışdın, – dedim.

– ...ur Didari.

– Nə Didari?

– Bir halda ki, Tim-i bayaq demişdim, indi ikinci dəfə ehtiyac yoxdu dedim sənin məntiqinlə, – üzünü turşutdu.

– Timur Didari. Anası türkdü, atası iranlı. “Range Rover”-in “evoque” modelini sürür. Qırmızı. Bundan başqa, üç maşını var. Amma ən sevdiyi budu. Atasının marketlər şəbəkəsi var. Çaxır içməyi sevir. Sənin qədər olmasa da özünə görə sadələvh oğlandı, – deyə hırıldadı, dərhal da ciddi sima alıb davam elədi, – onu məhv edəcəyəm. Enovarin oyuncağını almağının nə olduğunu göstərəcəyəm ona. Bir azdan bura gələcək, sən get viski, çaxır-filan al. Çaxırı qırmızı sevirmiş dozanqurdumuz, nəzərə alarsan.

– Oldu, oldu, əsəbiləşmə... Amma, En...

– Nə yenə? – narazı qaşqabaq göstərdi.

– Bunu eləməyə əminsən?

– Mən hər şeydən əminəm.

– Mən nədənsə tərəddüd edirəm elə bil.

– Bax lənətə gəlmiş balqabaq avropalı, yuxuda sənin İnarin evləndi, hə? Elə bilirsən sən o yuxun tezliklə çin olmayacaq? Nə hiss keçirəcəksən onda? Bu cür şeylər adamı get-gedə zəiflədir. Düzdü, mən Aylini sevmirəm, amma bir vaxtlar o da məni indi sənin düşdüyn vəziyyətə salmışdı. Qoy cəzasını alsın. Sən mənim dostumsan, Ben. Sən mənə tərəddüdsüz kömək eləməlisən. Necə ki mən sənə kömək edirəm. Bu şeylər sənə İnarı unutduracaq və səni güclü bir tip edəcək.

Dərsi anlamayan şagirdin sanki anlayıbmış kimi başını əmin şəkildə yelləderək müəllimi yola verdiyi kimi mən də Enovarı beləcə yola verdim və pul götürüb evdən çıxdım.

Əlimdə üstündə 1957 yazılan çaxır butulkası, iki dənə bir litrlik “Jack Daniels” və iki dənə bakal olan torba ilə evə gələrkən beynimdə sanki bayramqabağı endirimli fikir yarmarkası idi.

Enovarin sözləri də gəzişirdi ağılımda. Əlbəttə. Bir gün o da evlənəcək. “Evernest”də yanında gəzən göy porşeli kep taxan balqabaqla, ya da başqa bir tərəvəzlə. Axı hamı evlənib İnar ortalıqda həmişə tayını itirən corab kimi tək fırlanmayacaqdı ki. O da əvvəl-axır tayı ilə qovuşub iylənməli idi. Odur ki, mən indidən onu beynimdən çıxarıb tullamalıydım. Bunun üçün yer üzündə bütün adamları belə öldürməyə hazıram.

Evlənir cəhənnəmə evlənsin. Bəsdi olmayan beynini yordun o lənətə gəlmiş fahişəyə görə (qulağımdakı səs).

Bütün bunların nə vaxt ötüb keçəcəyini fikirləşirəm. Artıq həyatımın sakit bir xəttə düşməsinə, problemlərin buxarlanıb getməsinə, hər hansı bir şeyə marağım olub onunla başımı qatmaq istəyirəm.

Başımı qaldırıb Tanrıya müraciət elədim:

“Tanrı, yalvarıram sənə, mənə sahib çıx. Mənə bir yol göstər. Məni nə məqsədlə yaratmışsan bir işarə ver” (vermədi).

Evə çatdım. Enovarı görən kimi beynimdəki aciz fikirlər sehrbazın şlyapasındakı dovşan kimi yox oldu. Amma hardasa buralardadı dovşan. Enovar gedən kimi sehrbaz onun dalından, ya da hardansa çıxardacaq yenə mənə göstərəcək.

– Necədi? – deyərək torbadakı içkiləri Enovara göstərdim.

– Voovv, əla. Ən yaxşılarını seçmişən, – deyərək gözlərini bərəltədi.

– Doğrudan? Hardan bilirsən? Çox içirsən bunlardan yəqin.

– Yox heç içməmişəm.

– Mənə çayxanada oturub çay içən filə baxan kimi baxma, – deyib işarət barmağını mənə tuşladı. – Sənə daha bir şey öyrətməliyəm. Həyatda yaxşı hadisələr və pis hadisələr baş vermir. Sadəcə, hadisələr baş verir və biz onları qiymətləndiririk. Hər hansı hadisə konkret “pis” və ya “yaxşı” deyil. Onu sən qiymətləndirirsən necə olduğunu və sən necə qiymətləndirirsən hadisə elədi. Hər bir sənə pis görünən vəziyyəti analiz edib yaxşıya doğru dəyişmək olar. Hər bir yaxşı görünən vəziyyəti də pisə doğru. Sən heykəltəraşsan, daha yaxşı bilməlisən bunu. Bütün daşları nə formada

olmasından asılı olmayaraq üçbucaq formada oya bilərsən, elə deyilmi? Həyat ədalətsizdi, pisdi, fanidi, hər nə zibildi bilmirəm, amma maraqlı bir cəhəti var. Sən ondan nə gözləsən onu da alırsan. Sadəcə, nə gözlədiyini biləsən. Bunu əvvəl-axır alırsan. Bu çaxır lənətə gəlmişlər də belə baxanda hamısı eyni zibildi. Biz özümüzü ruh düşkünlüyünə salsaq “bu nə zibildi almısan” kimi cəfəngiyyatlar-filan uğursuzluğumuz üçün bir bəhanə axtarmağa başlayacağıq. Əli zədələnmiş cüdoçu kimi. Tatamiyə çıxarkən məğlubiyyət üçün bir səbəb var əlində və hər an məğlubiyyətlə barışmağa hazırıdı və o səbəbi ilə də özünə təskinlik verəcək uğursuzluğuna. Biz hər şeyin ən yaxşısını seçib götürməliyik özümüzə. Biz özümüzü ən güclü görürüksə elə belə də olacağıq.

– İndi isə əlini gətir, – deyərək tatulu sağ əlini qabağa uzatdı.

O tatulu əlini uzatdığına görə mən də qəsdən tatulu sol əlimi uzatdım. Enovar bunu görüb yenə gülümsədi.

Əlimi onun əlinin üstündə qoydum. Voleybol matçında istirahət vaxtından sonra məşqçinin hay-küylə nələrse danışandan sonra meydançaya qayıtmağa hazırlaşarkən voleybolçuların elədiyi kimi.

Enovar bağıraraq başladı:

– Sən Bendy Vuen və mən Enovar. Biz bir yerdə supergücük. Hər kəsdən mükəmməlik. Qarşısı alınmazıq. Qoy cəhənnəm olsun dünya və onun içindəki zir-zibillər. Rahatlığımızı pozacaq hər şeyi məhv edəcəyik.

– İndi isə bir yerdə, – dedi Enovar.

Hər ikimiz o cümlələri bir yerdə bağıraraq təkrarladıq və “ura” qışqıraraq əllərimizi havaya açdıq. Bundan sonra yaranan sükutda isə hər ikimizdə özümüzlə arxayınlıq və rahatlıq var idi. Gözlərimizdəki şeytani baxışlar içimizdəki nifrətin hər an nəyinsə üstünə tökməyə hazır olduğumuzdan xəbər verirdi.

– Bir halda ki onun rəsmi silmisən divardan onun verdiyi bu pişikciyəzi də tulla mənə, – Şkafın üstündə gördüyü Pannini görüb əlinə götürərək mənə tulladı.

– Yox... əslində... O, İnarın hədiyyəsi deyil.

– Doğrudan? – Təəccüblə qaşlarını dartdı.

– Hə, mənim uşaqlıq oyuncağımdı Panni. Onu öldürmüşdüm. Sonra isə onun ruhunu bu oyuncağa canlandırmağa çalışırdım. Yadımda deyil, yəqin ki, alınırdı.

– Öldürmüşdün? Görünür, sən özünü göstərdiyin qədər saf deyilsən ha, şotlandiyalı, – deyərək rişxəndlə güldü Enovar.

– Dayan görüm, mən öldürmüşəm dedim?

– Hə, elə dedin. Burcutma indi söhbəti, artıq demisən.

Dərhal Pannimi əlimə alıb diqqətlə ona baxıb nəsə xatırlamağa çalışdım. Çünki nəsə yaddaş təbinin gəldiyini hiss eləmişdim özümdə.

Qısa və kəsik dayanıqlı olmayan fraqmentlərin bir neçəsini bir yerə cəmləşdirib bir nəticə çıxara bildim bu dəfə. Əslində Panni üzə bilirmiş. Mən əlimdəki çubuqla suyun dərinliyinə doğru itələyirdim onu. O üzüb hovuzun sahilinə çatanda mən onu əlimdəki çubuqla uzaqlaşdırırdım. onu mən öldürmüşdüm. Axı niyə? Bunu niyə eləmişdim? Nifrət edib öldürmüşdümsə niyə oyuncağını alıb həmişə onun üçün darıxırdım?

– Onu doğrudan da öldürmüşəm, – təəssüflə deyib başımı salladım. – Əslində bilmirəm onu niyə öldürmüşəm. Bu dəqiqə vicdan əzabı çəkirəm buna görə. Bu, əsl qəddarlıqdı. Heç nədən öldürdüm yazıq Pannimi.

– Hmm... Mən də çox heyvan öldürmüşəm uşaqlıqda, amma heç birinə görə heyifsilənmirəm, – dedi.

– Doğrudan? Çox təəccübləndim. İnana bilmirəm. De ki, zarafat edirsən.

Cavabında Enovar ürəkdən qəhqəhə çəkdi.

– Sənin öldürdüklərinə görə heyifsilənməməyin buludlar adətən göydə olur fikri kimidi.

– Hətta? – deyərək üzündə təbəssümlü təəccüb yaratdı.

– Hətt... – sözümü qapının birnəfəsə üç dəfə döyülməsi kəsdi.

Enovar dərhal yatağından sıçradı və ehmalca qapıya yaxınlaşdı. Başını qapıya yaxınlaşdırıb qapının gözlüyündən baxdı və geri çevrildi. İşarət barmağını qabardılmış dodaqlarının üstündə tutaraq:

– Tşş... odur. Timur, – fısıltı ilə danışdı Enovar. Mənə yaxınlaşıb oğluna ağıllı məsləhət verən ata kimi əlini çiynimə qoydu, – qulaq as, burda hər şey dəqiq olmalıdı. Çox ehtiyatlı və dəqiq ol. Biz hündürlükdə kəndir üzərindəyik, altda isə nə yumşaq hava döşəyi var, nə də dəniz. Yıxılsaq şir qəfəsinə düşəcəyik. Odur ki, son dərəcə ehtiyatlı olmalıyıq, aydındı sənə?

– Aydındı, – deyə başımı silkələdim.

– İndi isə bir bamp ver, – deyə yumruğunu kobra başı kimi qaldırdı.

Əslində məndə sağ yumruğumu qaldırmalıydım, amma tatu soldadı deyə sol yumruğumu eynilə onun kimi qaldırıb onun yumruğuna toqquşdurdum. Sol yumruğumu qaldırmağım yenə də həmişəki kimi Enovarin gülməyinə səbəb oldu. Yumruqlarımızı toqquşdurmağımız sanki hər şeyə hazır olduğumuz barədə sənədin möhürlənməsi idi. Artıq hər şeyə hazır olduğumuz anlamına gəlirdi.

– Ooo... Timur! Xoş gəldin malikanəmizə. Gəl səni qucaqlayım, qardaş, – Enovar o qədər təbii rola girmişdi ki, bir anlıq mənə elə gəldi ki, Enovar mənimlə zarafat edirdi bu oyun məsələsində.

Timurun əynindəki kostyumu göz oxşayırdı. Saqqalı isə mənimkindən azacıq qısa idi.

– Sənin üçün qapının ağzında qalmaq rahatdısa qala bilərsən, amma deyim ki, içəri daha rahatdı. nəmişlik iysi, rəsmlərlə bəzədilən dağılmış divarları və az işıqlandırılmış şəraitə nəzərə almasaq əla evdi, – mənim evimə qoşduğu yersiz zarafatına özü də güldü Enovar. Bizim kübar ailənin gül balası da prinsipə uyğun olaraq boğazdan yuxarı gülümsündü.

– Gəl, gəl, sənin üçün sevdiyin çaxırdan və viskidən almışam, – deyə içəri keçən Timura yaltaqlanırdı Enovar.

– Çox sağ ol. Amma bir şərtlə gələn dəfə mən qonaq edəcəyəm, – dedi Timur.

Ah, bunlar necə də nəzakətlidirlər. Bunların analarını (qulağımdakı səs)...

– Ümid edirəm, – deyərək hiyləgərcəsinə gülümsündü Enovar.

– Yox, yox, ayaqqabıları çıxarma. Biz heç yatarkən də çıxarmırıq, – deyib ayaqqabılarını çıxarmağa qoymayıb qoluna girərək onu içəri keçirdi.

– Tanış ol, bu, Bendy Vuendi, ən yaxın dostumdu. Onun fikrincə, mən dünyanın ən ağıllı adamıyam.

– Xoş gördük, Bendi, – deyə Timur gülümsəyərək başını nəzakətlə yellədi.

– Bu da “yeyilməsi qadağan olunan karas” Billidi, – deyə Enovar Billinin bankasını qaldırdı.

– Xoş gördük, Billi, – deyə yenə də xoş təbəssümlə başını silkələdi Timur.

Timur Enovarin yatağında belini divara söykəyərək əyləşdi. Enovar isə mənim yatağımda. Onlar Bir-birləri haqda söhbətlər edir, mən isə Enovarin yanında oturub Panni ilə oynayırdım.

– Timur? – Şüşə stəkana çaxır süzən Enovar səsləndi.

– Bəli?

– Əgər bir it bir pişiyi ömür boyu incidirsə, həyatını qaraldırsa və bir gün pişiyin əlinə ekstra güc düşərsə və it onun əlində, belə deyək, əli-qolu bağlı vəziyyətdə qalarsa, sənə, pişik ona nə edər?

– Mm... maraqlı sualdı. Qoy fikirləşim, – qısa bir ara verdi Timur və dərhal da yerində dikəlib: – Ya da fikirləşməyə nə ehtiyac var. Yəqin ki, düşünmədən öldürər, – deyib qürurla verdiyi cavabın ən optimal olduğu təəssüratı üzündə canlandırırdı.

– Gözlənilən cavab idi, – deyə şərab butulkasının ağzını bağlamağa çalışan Enovar gözünü butulkadan ayırmadan “Sənin bilmədiyin bir şeyi bilirəm” adlı rişxəndli gülüşünü gizlətmədi.

Görünür, Timur da bu gülüşün mənasını anladı.

– Bəs sənə? Sənə, nə edər, Enovar?

– Tut bu qədəhi, deyəcəyəm indi sənə, – Enovar qədəhlərdən birini Timura uzatdı.

– Aha, – deyərək o öz qədəhini elit təbəqənin insanları kimi tutdu.

Enovar isə ondan fərqli olaraq öz qədəhini pivə bakalı kimi yöndəmsiz tutaraq ona yaxınlaşıb bir ayağını qatlayıb altına qoyaraq Timurun yanında əyləşdi.

– Bax. İt həmişə gəzdiyi ortamda güclü olub. O, həyatda sağ qalmaq üçün yollar fikirləşməyə məcbur qalmayıb heç vaxt. Həyətdə ondan güclü heyvan yoxdu. O, ora-bura qaçıb hürür, həyətdəki digər heyvanların ürəyinə qorxu salır. Odur ki, itin beynini işlətməyə o qədər də ehtiyacı olmur. Pişik isə yox. O, həyətdə ən zəifi olub. Ona görə də o özünü qorumaq üçün müəyyən yollar fikirləşməyə məcbur qalıb. Beləliklə, beynini işlətməyə ehtiyacı olub həmişə. Odur ki, o ağıllıdı, hiyləgərdi, hətta ovçuluq məharəti bütün heyvanlardan güclüdü. İtlərin bütün əcdadları həmişə insanların onlara atdığı sümüklərnən, artıq yeməklərnən dolanıblar. Amma pişiklərin əcdadları həmişə özləri ovlayıblar. Bu təbiətin qanunlarıdı. Tanrı hansısa sahədən kəsəndə digər sahədən onu ödəmək üçün daha artıq verir. Çinlilər. Onlar balacaboy və zəif cüssəli olurlar. Amma ən ağıllı olan da onlardı. Ağıl varsa alternativ də olur. Onların zəif cüssəli olması onları döyüşdə uduzdurmayacaq. Çünki onların öz bədənlərinə uyğun döyüş səltənətləri var... Artıq bu ağıllı tüklü oğlanımız bilir ki, öldürmək cəza deyil. Düşünmədən öldürmək düşünmədən edilən axmaqlıqdı.

– Mm... mən bunları heç düşünməmişdim, – deyərək təəccübünü gizlətmədi Timur.

– Bütün heyvanlarda olduğu kimi pişiyimizə də ömür boyu kifayət qədər işgəncələr verilib. O, hətta bu haqda kitab yazı bilər. O bu işgəncələrin öhdəsindən gəlir. Beyinə ötürür, və beyin hər bir ağrını təlqin ilə yüngülləşdirər bilər. Pişik bilir ki, verilən fiziki işgəncələrə özü tab gətiribsə başqaları da gətirər bilər. Fiziki işgəncələr beyinə ötürülür, beynin də müəyyən hissəsini biz idarə edirik, odur ki, dözmək olur. Amma ürəyi

biz idarə etmirik. Beyinə yox, ürəyə işgəncə vermək lazımdı. Pişik çox şey edə bilər. İtin balaları varsa onları öldürüb iti sağ saxlaya bilər, ya da başqa nəşə, elə bir şey ki, iti ömür boyu ürək ağrısıyla yaşamağa vadar eləsin.

– Məncə, də çox ağlabatan fikirdi. Sən lap filosofsan, Enovar.

– Hə, eləyəm, – deyərək Enovar qədəhini Timurun qədəhinə yaxınlaşdırdı.

– Pişiklərin sağlığına.

– Pişiklərin sağlığına.

Enovar demək olar içki içməmişdi, amma Timur artıq tam sərxoş idi. Baş fırlanır, gözləri axırdı. O, sadəcə, yatmaq istəyirdi. Başını yerə qoyan kimi yuxuya gedəcək halda idi. Mən isə içmək barədə düşünməmişdim belə. Çünki spirtli içkilərdən həzz ala bilmirəm. Onlar acı olur. Onun əvəzinə həmişə kola içirəm. Heç siqaret də çəkə bilmirəm. O, tüstü boğazıma çatan kimi öskürürəm, boğuluram. İndiki halda evdə ən ayıq və ən ağıllı adam mənəm. Məncə, ən yaraşıqlımız da mənəm.

Timurun telefonunu götürdüm. Telefon çox gözəl olsa da deyəsən yalnız təcili yardıma zəng etmək funksiyasından ibarət idi. Ekranda yalnız rəqəmlər var idi və yalnız təcili yardıma zəng etmək mümkün idi.

– Kral balası olasan, amma belə ucuz telefon işlədəsən, – deyə deyindim öz-özümə.

– Axmaq, ver bura. O telefon səndən iki dəfə bahadı, – deyib telefonu əlimdən aldı, Enovar və Timurun sağ əlinin baş barmağını ekranın aşağısında olan yeganə yumru düyməyə toxundurub bir saniyə saxladıqdan sonra mənə qaytardı. Bu an artıq bir dünya açılmışdı qarşımda.

– Barmaq izi ilə kilidlənən cihazların bir gün əldən-ələ gəzəcəyini Orvelə desəydim mənə ağız-burun əyərdi, – deyib telefonu qurdalamağa başladım.

– Yaxşı, az danış, işini gör, – deyib məni tələsdirdi Enovar. Sonra isə telefonu əlimdən alıb özü danışacağını bildirdi. Aylinlə bir müddət

mesajlaşdı. Timur isə dərin yuxuda yatırdı. Onu oyandırmaq qeyri-mümkün idi.

– Əla, bu hazırdı, – bir müddət telefonda qurdalanan Enovar dilləndi:

– Hə?

– Hə, əməllicə dava saldım. Söyməsinə vadar elədim. Axşam saat doqquzda görüşəcəksən onunla.

– Okey!

Enovar Timurun telefonu ilə onlayn satış saytıdan götürdüyü nömrəyə zəng edib iki dənə bıçaq sifariş elədi. Yatağın üstündəki maşın açarını götürüb çıxdı evdən.

Mənsə yatağında uzanıb gözlərimi tavana zilləyərək fikrə getdim. Gah başımı çevirib dərin yuxuya dalmış Timura baxırdım, gah da gözümü yenidən tavana zilləyib xəyala dalırdım.

Artıq saat dörd olmuşdu. Enovar gəlib çıxdı. Əlində iki dənə paket var idi.

– Orda nə var?

– Diş pastası?

– Onu neyləyirsən ki?

– Dişlərimizi fırçalayacağıq.

– Doğrudan? Fırça da almısan?

– Bendy, sən, sadəcə, kütbeyinsən. Dünyanın ən danqışbaş uşağı da bilir ki, bu zibildən bir az yedikdə temperatur qalxır. Sən xəstəxanaya düşməlisən, ona görə də səni pis kökə salmalıyıq. Qızdırma hələ birinci mərhələdi.

– Bəs ikinci mərhələ?

– Qusmalısan. Qusandan sonra gözlərin qizaracaq, yaşaracaq, başın ağrıyacaq, ağzından ağzı suyu axacaq. Burnundan da axa bilər. Əsas pis

vəziyyətə düşəcəksən.

– Bəs məni xəstəxanaya kim aparacaq?

– Özün. Ayaqlarını qırmayacağıq, sadəcə, qızdırman olacaq, bir də qusacaqsan, özünü pis hiss edəcəksən, vəssalam.

– Bəs necə qusacağam?

– Nədən iyrənirsən?

Bu an Timur yerində qımıldandı.

– Sakit bir az, – deyə pıçıldadı Enovar.

– Mən sakitəm, sən sakit ol, – deyə mən də pıçıldadım.

Bundan sonra söhbət pıçıltıyla davam elədi.

– Yaxşı, yaxşı, ölürsən mübahisə eləmək üçün. De görüm nədən iyrənirsən?

– Nə bilim. Bəlgəmdən iyrənirəm, ən çox başqa bir şey ağıma gəlir hələ ki.

– Deməli, bəlgəm içsən qusarsan?

– Qusmağına qusaram, amma mən bəlgəm içməyəcəyəm.

Enovar gözlərini qıyaraq gözümün içinə baxdı.

– Mən bəlgəm içməyəcəyəm! – deyərək mən də onun gözlərinin içinə baxdım.

– Doğrudan? – deyə gözümün içinə baxmağa davam elədi.

– Hə, doğrudan! Bu qətiyyən mümkün deyil. Mən bəlgəm içəsi deyiləm. Heç vaxt! Ləğv elə bu planı, – deyə mən də ciddi sifət alaraq onun gözünün içinə baxmağa davam edirdim.

Bu dialoqun üstündən 15 dəqiqə keçmişdi ki, biz nəhəng dəmir darvazası olan xəstəxananın yaxınlığında durmuşduq.

– Bunun hamısını içməliyəm? Vuuv, ətim ürpəşir bunu görəndə.

– Hə içməlisən. Sonra isə yaxşıca qusmalısan, – deyə əlindəki içində bəlğəm olan qaşığı mənə uzadaraq düşdüyüm vəziyyətdən həzz almış kimi gülürdü. Qaşıqdakı bəlğəmi hardan tapdığını bilmirdim. Hansısa qocaya dil töküb yəqin buna görə.

Bəlğəm o qədər iyrənc görünürdü ki, artıq bir neçə dəfə ona baxaraq ödüm ağzıma gəlmişdi. Əslində ağzıma gələn şeyin nə olduğunu dəqiq bilmirdim, heç ödün nə olduğunu da bilmirəm, sadəcə, ağzıma nəsə böyük bir şeyin gəldiyini hiss edirəm və başqalarının iyrənəndə “ödüm ağzıma gəldi” dediklərini eşitmişdim.

– Hə, Ben, başla görək bizim vaxtımız azdı. Məqsədimizi gözünün qabağına gətir. Nifrətini gözünün qabağına gətir. Bu sənin üçün heç nədi. Başqalarının iyrənc dediyi üçün iyrənirsən bundan. Əgər əvvəldən hansısa axmaq bunun insan qidası deyərək yesəydi hər kəs bunu bəh-bəhlə yeyərdi, elə sən də. Odur ki, kiminsə fikri ilə yaşama. Neytral yanaşmağa çalış.

Bu sözlərdən sonra bir göz qırpımında qapıb uddum bəlğəmi.

– Off, Been. Neylədin? – deyərək əlinin içi ilə alına vurdu.

– Neylədim ki?

– Sən tez təsirə düşürsən. Başın balqabaq kimi boşdu!

– Niyə ee?

– Sən bu lənətə gəlmiş mayedən iyrənməliydin. Mənim sözlərimdən həvəslənib içdin hamısını.

– Oh, doğrudan. Düz deyirsən. Nə edək indi?

– İndi səni necə iyrəndirək?

– Bilmirəm. Başla iyrəndir məni.

– Hey, mən sənin üçün kloun deyiləm a, “boşlo oyronдор mono”.

– Lütfən, məni iyrəndirin. Rica edirəm sizdən.

– Bax bəlğəm dünyada ən iyrənc mayedi. Ələlxüsus da başqasının bəlğəmi. Onu ağzında təsəvvür eləyəndə bütün qarın boşluğunda nə varsa

hamısını qusmalısan.

– Hə, hə, davam elə, alınır, – Artıq ürəyim bulanırdı. Yapışqan kimi bəlğəmi ağzımda hiss etdikcə ödüm ağzıma gəlirdi. Ağzımda turş maye hiss edirdim. Balaca qığılıcım lazım idi ki, bütün bağırsaqlarımı qusum.

– Onu ağzında hiss elə. Tfu mən indi qaytaracağam. Nəm yumşaq zəhrimar. Bu başqasının tüpürcəyi idi. Bəlkə də burnun fırtığı idi. Fuu, o sənin boğazında idi indicə. Onu dilində hiss elə. O yaşıl bəlğəmi hiss elə... Ha-ha, həə! Bax belə. Əlaa... hamısını qaytar.

Növbəti konsultasiya ərzində necə böyük qələt elədiyimin fərqinə vardım. Enovar danışdıqca onu ağzımda, dilimdə, boğazımda hiss edirdim. Begemot kimi gəyirərək bütün içalatımı qaytarırdım sanki. Gözlərim yaşarmışdı. Ağzım turş su ifraz edirdi. Üz-gözüm qıpqırmızı olmuşdu. Əsl xəstəhal vəziyyətdə idim.

– Dur, tez ol, xəstəxanaya. Tez, tez, – deyərək qolumdan tutub dartmağa başladı.

– Qolumu çıxartdın, yavaş.

– Onlar səni bu vəziyyətdə görməlidirlər.

Enovarla sağollaşıb xəstəxanaya daxil oldum. Qolumla qarnımı qucaqlayıb büzüşərək xürrəmilərin dövründən qalma antik dövlət xəstəxanasının dəhlizində yığışıb söhbət edən ağ xalatl xanımlara yaxınlaşdım. Vəziyyətimin son dərəcə pis olduğunu və təcili hardasa uzanıb yatmalı olduğumu dedim onlara. Məni sağaltmaları üçün nəsə eləmələrini rica elədim.

Ağ xalatl xanımlar hərəsi bir qoluma girərək məni içində iki yataq, bir pəncərə və mavi divarları olan köhnə dizaynlı palataya gətirdilər. Pəncərə tərəfdə olan yataqda uzandırdılar. Özümü doğrudan da çox pis hiss edirdim. Yalnız yatmaq istəyirdim.

“Təzyiqi qalxıb”, ”temperaturu yüksəkdi”, ”temperatur otuz doqquz” kimi ifadələr eşidirdim. Qırx yaşlarında saçını sarı rəngləmiş xanım spirtlə əllərini, alnımı masaj edirdi. Digər həkim isə mənə bir dərman verdi. Onların tibb bacısı və yaxud həkim olduqları barədə bir anlayışım yox idi.

Heç birinin bunu bildirən ulduzlu poqonları yox idi. Amma yüksək vəzifəli adamlara da oxşamırdılar. Tibb bacıları olardılar hər halda. Amma bacı olmaq üçün çox qoca idilər. Tibb xanımları deyək.

Onlar mənə qulluq edirdilər. Əməllicə başımda fırlanırdılar, mənə ölsəm də tərgitməyəcəyim işlə məşğul idim. Pəncərədən baxaraq xəstəxananın həyatindəki ağacları sayırdım.

Onlar mənə daha bir həb içizdirəndən sonra yatmağı məsləhət görüb bir azdan yenə gələcəklərini deyərək palatanı tərk elədilər.

Palatada tam sakitlik hökm sürürdü. Divardakı saatın tənbel mili yeddini göstərirdi. Təyin olunmuş zaman yaxınlaşdıqca həyəcanım artırdı. Amma artıq qorxmurdum. Adrenalin hiss edirdim. Artıq hər şeyi dəqiqləşdirmişdim. “Mən adam öldürəcəyəm, məhv edəcəyəm” – deyə öz-özümə danışırıdım və bu fikrin üstündə qalacağım söz vermişdim özümə.

Palatanın şüşə qapısına yaxınlaşan siluet gördüm. Qapının dəstəyi aşağı buruldu və qapı içəriyə doğru açıldı.

– Salam, xəstə.

– Salam, En. Bəs indi nə edirik?

Enovarin gözlərində qara gün eynəyi var idi.

– Səbirli ol, – deyərək eynəyi başına çəkdi, – iyirmi dəqiqədən sonra tualetə gedirsən. Hansı kabinə olduğunu özün tapacaqsan. Ümumiyyətlə, hər şeyi demişəm sənə. Bilirsən necə eləmək lazımdı. Aylinin görüş üçün gələcəyi yer Sahil bağıdı. Fantanın qarşısındakı skamyaların birində əyləşib gözləyəcək Timuru. Orda gecə bu vaxt, demək olar ki, heç kim olmur, onu görən kimi tanıyacaqsan.

– Bıçaqlar da tualetdədi?

– Yox, bıçaqlar evdədi. Maska da var yanında. Qrimi unutmurduq ha. Saçlarını da yığırsan onun kimi.

– Okey.

– Əla, vur bura.

Bamp.

– Ben, o fahişə mənə xəyanət elədi. İnsanlar... Onlar belədi... Onlar qəlbinə qırırlar. Sənin üçün müqəddəs nə varsa nifrət elətdirərlər. Amma həmişə də cəzasız qalarlar. Amma mən özümə qarşı bu şərəfsizliyi həzm eləməyəcəyəm. Sənin köməkliyilə məhv edəcəyəm. Sən də öz qəzəbini harasa tökə biləcəksən. Çox rahatlaşacaqsan, görərsən.

– Bir az çətin olacaq, amma bacaracağım, – dedim.

– Nifrət edirəm bütün insanlara, Ben. Hamısını yavaş-yavaş məhv edəcəyəm, – deyərək əli ilə saçlarını arxaya daradı.

– Yaxşı, yaxşı, əsəbiləşmə.

– Yaddan çıxarma, sən hamıdan güclüsən. Dünya və onun zir-zibili sənin üçün problem törətmək qabiliyyətində olmamalıdır. Mən qaçmalıyam, sənə güvənirəm, öhdəsindən gələcəksən.

Enovar qapqara eynəkləri gözüne çəkdi və palatani tərk elədi. O, gedəndən sonra içimdə heç vaxt hiss etmədiyim özgüvən hiss elədim. Özümü əlli ilin seriya qatili kimi hiss edirdim.

Tibb xanımlarından birinə tualetə getmək istədiyimi dedim. Kömək etmək istədikdə vəziyyətimin nisbətən yaxşı olduğunu, köməyə ehtiyacım olmadığını dedim. Həm də bir az ləngiyəcəyimi söylədim ki, narahat olub vəlvələ salmasın.

Xanımın göstərdiyi tualet istiqamətində yön aldım və birdən bir şey yadıma düşüb geri döndüm.

– Xanım? – deyə sarı saçlı tibb xanımını səslədim.

Dəhlizdə addımlayan xanım dayanıb geri döndü.

– Bəli, Bendy?

– Sizdə qəzet, jurnal ya da maraqlı nəşə olmaz?

Xanım çiyinlərini çəkdi.

– Bilmirəm. Nəyinə lazımdı?

– Məndə qəbizlik var. Çox uzun çəkir tualetdə qalmağım. Sıxılıram orda. Nəsə baş qatan bir şeyə ehtiyacım olur, – çiyinlərimi sallayaraq çarəsiz sima aldım.

– Vay-vay, tanrı köməyiniz olsun, – gülümsündü və davam elədi, – məndə yoxdu, amma koridorun sonundakı palatadakı xanımda görmüşəm, stolun üstündə çoxlu jurnalları var.

– Siz... ııı... onlardan birini mənim üçün götürə bilməzsiniz?

– Gedib soruşaram, Bendy. Yəqin ki, verər, – özünəməxsus ciyiltili səslə dedi.

– Çox sağ olun. Qırx-əlli dəqiqə yubanacam. İnanmazsınız, ən böyük rekordum bir saat yarım olub. Əslinə qalsa bu mənim xoşuma gəlir. Ora mənim üçün ən rahat yerdə. Heç kəs məni narahat eləmir, – deyərək gülümsündüm.

– Yaşınızla nisbət götürsək, siz ömrünüzün beş altı ilini ayaqyolunda keçirmisiniz yəqin ki, – deyə tibb xanımı öz zarafatına güldü.

– Lənət olsun, bəlkə də daha çox, – deyib mən də güldüm. Ürəyimdə isə soyuqluq var idi. Çox soyuqqanlı hiss edirdim özümü.

Tibb xanımı bir dəqiqə gözləməyimi xahiş elədi və koridorun sonundakı palataya doğru getdi. O, gedərkən özümdən asılı olmadan onun dalına baxdım. Ürəyimdə deyirdim, aman Tanrım, bu boyda dalmı olar? Əyləşəndə heç döşəkcə lazım olmaz ona, hər yer divan kimi gəlir.

Palataya daxil olub bir neçə saniyəyə palatadan çıxdı. Nəhəng əndamı addımlarına uyğun ritmlə oynayırdı.

– Budur, Bendy, bu da sənə jurnalın, – təbəssüm göstərərək əlindəki jurnalı mənə uzatdı.

Jurnalı götürüb üz qabığına nəzər saldım.

– Oo “Forbes”. Bir gün ən çox ayaqyolunda vaxt keçirənlər siyahısında mənim də adım çıxacaq, görərsiz, – deyə jurnal mənim üçün

maraqlıymış kimi göstərdim özümü. “Forbes”in hansı tip jurnal olduğu haqda “Evernest”də öyrənmişdim. Orda hər tipdə jurnallar və qəzetlər olurdu. Birdən “Forbes”in Bryüs Forbes tərəfindən yaradıldığı məlumatı da yadıma düşdü.

– Bilirsiniz, bu jurnalın banisi mənim həmvətənlimdi. Mən şotlandiyalıyam. Bryüs Forbes kimi. Amma fərqimiz odur ki, o ölüb, mənə görəydünüz kimi sağam, – deyərək güldüm. – Hə, həm də o Amerikaya köçüb, mənə Asiyaya, – deyərək jurnallara qarşı yüksək maraq göstərən bir tip olduğumu ona təlqin edə bildiyim üçün yaranan özünəvurgunluq hissinin komfortunu dadırdım.

– İndi isə izninizlə mən qaçmalıyam. Jurnalə görə çox sağ olun, qaytaracağam, – deyib gülümsəyərək uzaqlaşdım.

Ayaqyolunda çox qalan olduğumu tibb xanımının təhtəlsüuruna əməllicə yeridə bildiyimə sevindim. Tualetə daxil olanda bütün qapılar açıq idi. Amma Enovar demişdi qapılardan biri bağlı olmalıdı. Nəyinsə çatışmadığını hiss elədim.

Anidən içimdəki Şerlok Holms oyandı. Tualetdə hər tərəfdə səpələnmiş siqaret kötüklərinin olmamasından bildim ki, mən səhvən qadın tualetinə gəlmişəm. Əslində qapının üstündəki qadın şəklindən də bunu bilmək olardı.

Turp kimi qızarmış halda həyəcanla dərhal çıxdım ordan və yandakı kişi tualetinə girdim. İlk öncə güzgünün qarşısına keçib özümə baxdım. Halım heç də yaxşı deyildi. Qızdırma şüurumu kilidləmişdi. Özümü yuxuda hiss edirdim. Hər şeyin olub bitməsini və başımı qoyub saatlarla yatmaq istəyirdim.

Üç dənə kabinə və iki pisuar var idi. Kabinələrdən ikisi açıq, biri bağlı idi. Bağlı kabinənin qapısına dırmaşdım və içəridə unitazın üstündə qoyulmuş paltar gördüm. Qollarıma güc verərək dartındım və ayaqlarımla qapıya dırmaşaraq kabinəyə daxil oldum. Tələsik əynimi dəyişdim. Enli kombət şalvarımı, boz rəngdə klassik kətan şalvar, mətbəx əskisinə bənzər futbolkamı və sarı kapyuşonumu qara köynək və şalvarla bir-birini tamamlayan pencəyi geyindim. “Nike”lərimi isə qara, üstündə xırda

deşikləri olan klassik ayaqqabılar əvəz elədi. Bu ayaqqabılar necə adlandırılırdı tam yadımda deyil, nəşə polis araşdırmaçısına aid bir ad idi.

Geyimim tamamilə Timur Didarinin geyimi ilə üst-üstə düşürdü. Eyni firma, eyni forma eyni model. Bunların hamısıyla Enovar özü məşğul olmuşdu. Ən əsası bu geyimdə özümü pəşəkar qatil kimi hiss edirdim. Təkcə əlcək və şlyapa çatmırdı. Həyatımda ilk dəfə smoking geyinirdim. Özümü ciddi və ağırtəbiətli bir tip kimi hiss edirdim. Yerişimdə, hərəkətlərimdə bunlar göz dəşirdi. Artıq vaxtımın beş dəqiqəsini tualetdəki güzgünün qarşısında itirdiyimin fərqi nə vardı və tələsik dağınıq saçımı səliqəylə arxaya yığıb rezinlə bağladım və Enovarın pencəyin cibinə qoyduğu qara eynəkləri taxdım. Üstündə “Persol” yazılan bu eynəklər də mənə hədsiz yaraşmışdı. Artıq özümü tanıya bilmirdim. Bu paltardan sonra öz çirkli mitillərimə qayıtmaq da var idi bir yandan.

Evə qaçıram. Amma bu geyimdə qaçmaq mənə elə də xoş deyil. Prezidentlər kimi yerimək istəsəm də şərait buna imkan vermirdi. Özümə söz verdim ki, bu işləri uğurla həll edə bilsəm smoking alıb özümə arxayın şəkildə prezidentlər kimi yeriyəcəyəm.

Artıq evdəyəm. Timur Didari hələ də Enovarın yatağında ayı kimi fısıldaya-fısıldaya yatırdı. Enovar isə mənim yatağımda uzanıb Billinin bankasını əlinə alaraq Billi ilə oynayırdı.

– Əla, gəldin?

– Yox, hallüsinasiyayam.

– Mmm, smoking əla yaraşır sənə, Ben. Əla görünürsən, – deyərək başını razılıqla silkələdi.

– Məncə, belə də olmalı idi, elə deyilmi? – deyərək qürrələndim.

– Əlbəttə, dostum. Burda sənin üçün balaca bir hədiyyəm daha var, – deyib yerində qıvrılıraqla Billini şkafın üstünə qoydu və balışın yanından boz rəngdə şlyapa atdı mənə.

Şlyapa uçan boşqab kimi havada pərvazlanaraq mənə tərəf eniş elədi.

– Bu nədi, En? – deyə əlimdəki boz şlyapadan gözümlü ayırmadan soruşdum.

– Fındıqdı.

– Bunu başıma qoyacağam?

– Axmaq-axmaq suallar verməyinə bir az fasilə verək bəlkə?
Timurundu, maşından götürdüm onu. Onun şlyapa taxan olması lap yerinə düşdü. Şlyapanı başına elə qoyacaqsan ki, gözünü də örtəcək.

– Bu da maskan, – deyərək Billinin bankasının yanında qoyulmuş ət rəngində maskanı işarə elədi

– Bıçağı vurduqdan sonra tam olmasa da saqqalın görünəcək qədər maskanı açmağa imkan verərsən o fahişəyə.

– Yaxşı. Biz gecikirik, tez elə çıxaq. Maşın sürə bilirsən?

– Əlbəttə, götür Timuru, getdik.

Timur Didadirini qucağıma götürüb maşının arxa oturacağında uzandırdım. O, hələ də ayı kimi yatırdı. Enovar ona hansısa dərman iylətdirmişdi, yoxsa içkinin təsirindən bu qədər yatmazdı. Bəlkə də yatardı, bilmək olmaz.

Mən qabaq oturacaqda əyləşdim. Enovar isə sükan arxasına keçdi. Maşının işə düşməsi məni diksinməyə vadar edən uğultu ilə müşayiət olundu. Yerindən elə sürətlə tərpəndi ki, məni arxaya itələyib oturacağına yapışdırdı. Maşının sürəti və düşdüyüm vəziyyət məni çox həyəcanlandırmışdı. Enovar isə ağzındakı saqqızı ağzını geniş açaraq vecsizcəsinə çeynəyirdi. Gözlərində heç bir həyəcan hiss olunmurdu. Gözlərini qıyaraq yalnız yola baxırdı. Bir saniyə olsun gözünü yoldan qaçırmırdı. Maşını at kimi çapırdı. Maşını elə kobud sürürdü ki, silkələnmədən maşının içindəki bütün əşyalar yerə tökülmüşdü.

Sahil bağına çatdıq. Enovar maşını geniş şaxəli ağacın altında park edib salondakı videokameranı özü ilə götürdü. Mənə uğurlar arzulayıb tələsik “Rock House”-a qaçdı. Mənsə ət rəngində maskanı taxdım və şlyapanı başıma qoyaraq Aylini gözlədim.

Sükan arxasında əyləşib parkdakı ağacları saymağa başladım. Tezliklə bundan bezib maşının içərisindəki düymələri incələməyə başladım. Musiqi pleyeri gördükdə sevincləndən üzümdə təbəssüm yarandı. Səsini azaldaraq həzin bir musiqi qoşdum və fikrə getdim.

Heç bir zəiflik olmayacaq. İlk dəfə belə gözəl şans düşüb əlinə (qulağımdakı səs).

Başımın üzərindəki güzgünü aşağı əyib özümə tərəf çevirdim. Üzümdə heç bir ifadə yox idi... güzgüdən özümə baxırdım.

“Sən məgər busan, Bendy? Sənə bu xoşdu? Əminsən ki, bunu istəyirsən?” kimi fikirlər məni dişlərimi daha da bərk sıxmağa vadar edirdi.

Saat artıq doqquz idi. Amma Ayлиндən bir xəbər yox idi.

Birdən səslənməsi heç də xoş olmayan zəng səsi məni pessimist düşüncə çuxurundan dartıb çıxardı. Bu Aylin idi. Mən cavab verə bilməzdim, çünki səsım Timurun iyrənc ayı səsinə heç bənzəmirdi.

Telefonun səsi Timurun yerindən qımıldanmasına səbəb oldu. Dərhal səsini kəsdim. Fantanın qarşısında qulağında telefon ilə narahat halda orabura boylananın Aylin olduğunu təxmin elədim. Maskanı üzümdə səliqəyə saldım. Şlyapanı da gözümə qədər çəkdim. Bıçağı cibimə qoyub qırmızı cipi tərək elədim.

Havanın qaralması da mənim tərəfimdə idi. Artıq tam qaranlıq düşmüşdü. Qız skamyada əyləşmişdi. Onun arxasında gəlib sakitcə yanında əyləşdim. Yüngülcə üzünü mənə tərəf çevirmişdi ki, geyimimi görüb Timur olduğumu zənn edərək üzünü çevirdi. Qara kapyuşonunu başına çəkdiyindən üzünü tam mənə tərəf çevirmədən nə mən onu görə bilərdim, nə də o mənı.

Qız söz demək üçün dərindən nəfəs aldı.

– Sən niyə belə edirsən axı, Timur? Durub-durub bu nə hoqqadı çıxarırsan? Danışdığın cəfəngiyyatları heç özün başa düşürdün? Mən səni

heç tanıya bilmirəm, Timur, – dedikdən sonra heç mənə baxmadan ağır bir nəfəs aldı.

Mən özümü itirmişdim. Çox həyəcanlı idim. Heç nə demirdim. Titrədiyimi hiss edirdim. Bədənim qorxu bürümüşdü. Fevral ayının şaxtalı və sərt küləyinin alov qığılımları kimi üzümə vurması da bir yandan fikrimi cəmləməyə mane olurdu.

Əlimlə cibimdəki bıçağı bərk-bərk sıxmışdım. Necə başlayacağımı, hansı nahiyədən vurmağı olduğumu bilmirdim. Tərəddüd içində qalmışdım. Amma özümü inandırılmışdım ki, geriye yol yoxdu. Bu mütləq olacaq!

– Hə, susma, danış. O, nə ədəbsiz sözlər idi deyirdin mənə? Cavab ver mənə? – Bu dəfə qızın səsi bir az əsəbi, bir az da kövrək tonla səsləndi.

Dur ayağa məhv elə onu (qulağımdakı səs).

Lənətə gəlmiş bıçağı yerit onun içinə.

Doğra onu, Ben, nə durmusan?!

Enovarin sözləri gəldi ağıma: “Ya sən öldür, ya da öl. Çünki əvvəl axır insanlar səni öldürəcək!”

Dərhal özümdən əmin şəkildə ayağa qalxdım. Mən qalxan kimi o da qalxdı ayağa. Heç nə düşünmədən cibimdəki bıçağı çıxardıb geri çəkdim və var gücümlə onun qarın boşluğuna yeritdim. Bıçaq ona dəyən kimi qışqırmaq istədi, amma səsi boğuldu. Qaranlıq olduğundan nə baş verdiyini dərhal anlaya bilmədi. Bərəlmiş gözlərini çaşqınlıq içində öz qarnına yönləndirəndə artıq aydın oldu ona. Bıçağı geri çəkib daha bir zərbə vurdum. Görünür, bu dəfə o ağrı hiss eləmirdi. Nə səsi çıxırdı, nə artıq hərəkətlər edirdi. Əllərini azacıq yana açaraq donmuş halda qarnına baxırdı. Başını qaldırıb mənə baxdı. Qaranlıq olduğundan və başına kopyuşon keçirdiyindən üzünü yaxşı seçə bilmirdim. Amma gözlərindəki dərin hüznü görə bilirdim.

İnsanın ifadəsiz simasından yaş axması. Ağlamadan gözlərdən yaş axması. O ağlamırdı. Üzündə daş ifadə ilə gözlərini ayın bir neçə ulduz ilə parladığı səmaya zilləmişdi. Amma göz yaşları fasilə vermirdi. Dizləri növbə ilə metlax daşlarıyla döşənmiş döşəməyə çırpıldı. Heç əlini maskama

atmağa macal tapmadı. Çarəsiz, aciz və yaşla dolu gözlərlə aşağıdan yuxarı mənə baxdı.

– Axı niyə, Timur? – dizləri üstə çöküb bunu deyərkən dodaqları titrəyirdi.

Yalvarış dolu baxışları mənə elə zillənmişdi ki, bir anlıq bıçağı özümə soxmaq istədim. Ona yazığım gəlməyə başlamışdı.

Gözlərindən süzülüb gələn göz yaşları bəziləri titrəyən dodaqlarına dəyərək yox olurdu, bəziləri isə çənəsindən bir az sallandıqdan sonra yerə düşürdü. Yəqin onlar turş dadırdı. Göz yaşlarının dadını bilirdim. Soda, ya da duzlu su dadına bənzərdi. Amma heç ölmədiyimdən və sevgilim tərəfindən heç nə üstündə bıçaqlanmadığımdan onun keçirdiyi hissləri tam anlaya bilməzdim.

Heç nə demədən gəldiyim otluqdan keçərək maşına tərəf getdim. Qırmızı cipin arxasına keçib onu seyr eləməyə başladım.

Yerə sərilib əlləri ilə qarnındakı yarasını sıxan qız ah-nalə içində cibindən telefonu çıxararaq qısa qurdalanmadan sonra telefonu qulağına tutub gözləməyə başladı.

– Ata... Ata mən ölürəm. Mənə kömək elə ata, qoyma mən ölüm, – Görünür, atası ilə danışdı ilk kəlməsindən hönkürtü ilə ağlayan qız.

– ...

– Sahil bağındayam ata. Timurla dalaşmışdıq, məni iki dəfə yaraladı. Ata tez gəl mənim gözlərim qaralır artıq, həddən çox qan itirmişəm.

Getdikcə qızın səsi zəifləyirdi. Onun qanı sürətlə axırdı.

– Ata yalvarıram tez çat, – bu dəfə səsi lap yumşaq və zəif çıxdı, – ata mən... – Sözü axıra çatdıra bilmədi və telefon əlindən sürüşərək düşdü, özü isə huşsuz vəziyyətdə yerə sərələndi.

Maşının arxa qapısını açıb paketdən Timur Didarının əl izi olan bıçağı barmaqlarımın ucu ilə götürdüm. Əlimdə rezin əlcək olduğundan mənim əl izim düşməyəcəkdi, amma yenə də hər ehtimala qarşı barmaqlarımın ucu ilə

götürdüm. Qıza yaxınlaşıb bıçağı yarasına batırdım. Hərtərəfi qan elədim və gətirib maşına atdım. Başdan ayağa mənimlə eyni geyinən Timuru qucağıma götürüb sükanın arxasında yerləşdirdim. Fil kimi ağır idi. Sükan arxasında əyləşdirəndə başı sükana çırpıldı və gözlənilmədən maşından çıxan signal səsi məni hürkütdü. Onsuz da qorxmağa balaca bir səbəb axtarırdım. Gözlənilmədən gələn signal səsi ayaqlarımın tükələrini belə oyatdı. Dərhal başını signal düyməsindən qırağa aşırıb yuxusu ilə baş-başa qoydum onu. Evdə əlində tutduğu üstündə “1957” yazılan çaxır butulkasını sürət qutusunun yanında butulka qoyulmaq üçün nəzərdə tutulmuş yumru boşluqda yerləşdirdim. Butulkanın üstündə yalnız Timurun əl izi var idi. Ona görə Enovar demişdi onu ora qoyaq ki, Timurun içkili vəziyyətdə axmaqladığını bilsinlər.

Ayı kimi Yatan Timur Didarinin heç oyanmaq fikri yox idi deyəsən. Bilsəydi ki, yatarkən başına nə oyunlar açılır, bir də ömür boyu yatmazdı.

Qapını bağlamadan bir əlimi qapıdan digər əlimi maşının üstündən sallayıb Timur Didari ilə bir az dərdləşmək istədim.

– Hə, Timur Didari. Mən əla dostam, hə? Enovar nə xahiş elədi, hamısını elədim. Yəqin sənə heç belə dostun olmaz. Düz fikirləşirəm? Yox, yox, yox, onlar hamısı sənə pul kəsənin iyinə topalaşan çaqqallardı. Atdığın bir tikə üçün yaltaqlanırlar sənə. Amma bu dəfə sənə o ətirli, yağlı pul kəsənin sənə köməyinə gəlməyəcək. Ya Aylinin atası, ya da polis əmirlər sənə məhv edəcəklər. Sənə uğurlu uğursuzluqlar, Didari, mən qaçmalıyam tualetə, – deyib qapını çırpıdım və var sürətimlə qaçmağa başladım. Əlimdəki rezin əlcəkləri və xəstəxanadan götürdüyüm ayaqqabının üstündən geyinmək üçün olan sellofan ayaqqabıları qartopu kimi büküb zibil qabının içində tapdığım istifadə olunmuş uşaq bezinin içinə dürtdüm. Yəqin dörd yüz manat maaşa görə heç bir sirenalı maşın sürən adam istifadə olunmuş uşaq bezini eşələməzdi.

* * *

– Xanım, başım bərk ağrıyır, mənə ağrıkəsici verə bilməzsiniz? – deyər saçını rəngləmiş tibb xanımına artıq tualetdən çıxdığını bildirən signal verdim.

Artıq öz geyimimdə idim.

– Hə, şükür, Bendy, artıq çıxmısan. Narahat olmağa başlamışdım, – deyə gülümsədi tibb xanımı, – sən get yatağında uzan, bu dəqiqə sənə ağrıkəsici gətirərəm.

– Mən ləngiyəcəyəm deyəndə gecəni ayaqyolunda keçirməyi nəzərdə tutmurdum, – deyib onun zarafatına zarafat qataraq güldüm. – Bilirsiniz, bu baş ağrısı elə belə keçən deyil, mümkünsə siz iki dənə ağrıkəsici gətirə bilərsiniz? Ya da yaxşı olar ki, mənə yuxu dərmanı verin, doyunca yatmaq istəyirəm. Bütün ağrılardan ancaq belə qurtularam, – dedim.

– Səni anlayıram, Bendy. Sən get uzan mən indi gətirərəm.

– Çox sağ olun, sizə də zəhmət verdim.

– Nə zəhmət, bizim vəzifəmizdi, – deyə təvazökarlıq göstərdi.

Yumşaq yatağa uzandığımda bütün günümün yorğunluğu yayıldı sanki hər tərəfə. Həyatımın ikinci dönüş nöqtəsi olan günümü də beləcə başa vurdum. İkinci dəfə başqa adam olmağa cəhd elədiyim gün idi bu gün. Beynimdə çözlənəcək məsələlər rəfində o qədər zir-zibil yığışıb qalmışdı ki, onlardan qaçmaq istəyirdim. Sadəcə, uzun-uzun yatmaq istəyirdim. Fikirləşməmək, sadəcə, sönmək istəyirdim. Qaçıb gizlənmək istəyirdim. Elədiklərimdən, öz-özümü çəkəcəyim haqq-hesabdan qaçıb gizlənmək istəyirdim. Məni öldürürdü qarşımda dizləri üstə çöküb ölümün gözlərinə (mənə) çarəsizlik içində baxan biçarə qızın aciz gözləri. Onun yalvarış dolu ağlamaq səsi. Telefonda atasına elədiyi yalvarışlar. Gözlərimi yumduğumda beynimdə canlanan bu kadrlar məni dəli edirdi az qala. Vaxtı yetişəndə dozasını ala bilməyən narkomanlar kimi yatağımda sağa-sola vurnuxurdum. Timur Didarinin başına gələcəklər də məni bir tərəfdən narahat edirdi. Necə böyük qələt elədiyimin fərqi nə varmağımdan qorxurdum. Bəlkə də artıq varmışdım. Bu haqda düşünmək isə məni dibi olmayan çuxura yuvarladır. Nə qədər yuvarlansam da axırda bir nöqtədə dayana bilmirdim. Elədiklərimin qarşısında aciz qalmışdım. Mütləq yatmalıydım. Ümid edirdim oyananda hər şey yadımdan çıxacaq artıq. Çıxmasa çıxana qədər yatmalıyam. Enovar mənim əlimə daşıya bilməyəcəyim yük vermişdi. İndiki halımda Enovara ehtiyacım var idi. Onun sözləri həmişə ürəyimə

soyuqluq gətirir. Məndə bir özgüvən, inam yaradırdı. Elədiyim hər şeyin doğru olduğuna məni inandırırdı. Kaş Enovar gəlsəydi deyirdim ürəyimdə.

– Hə, Bendy, bu da bizim dərmanımız, – deyə əlində fincanla palataya daxil oldu tibb xanımı.

Ağ rəngdə ortasında xətt olan həbi və içində ilıq su olan fincanı mənə verib daş kimi yatacağımı söylədi.

– Çox sağ olun. Ümid edirəm içinə zəhər qatmamısınız, – deyə fincanı əlimə alaraq dişlərimi ağartdım.

– Dərmanın üzərində ad yazılmayıb, – deyərək özünə arxayın şəkildə gözlərini qırpıb açdı.

Nə qədər dar düşüncəli olduğumu anladım. Həyat təcrübəm yalnız filmlər və romanlardan ibarət olduğu üçün mən həmişə elə bilirdim kiməsə zəhər vermək istəyəndə onu qurbanın suyuna qatmaq lazımdı ancaq. Amma bir həkimdən dərman istəyirəmsə o dərmanın özü elə zəhər ola biləcəyini düşünməmişdim.

Dərmanın təsirindən növbəti gün günortaya qədər meyit kimi yatdım. Oyananda hər şeyi bulanıq görürdüm. Yatmaqdan gözlərim şişmişdi. Boynumda və başımda kəskin ağrılar hiss edirdim. Sanki ölüb dirilmişdim. Dünənki gün isə mənə kabus kimi gəlirdi. Həm də qızdırmanın təsirində olduğumdan sanki qorxulu yuxu görmüşdüm kimi gəlirdi mənə. Ürəyimdə narahatlıq toxumları cücərirdi.

Aylin. O, qızın taleyi nə oldu? Bəs Timur Didari? Onun axırı necə oldu? Polislər kimdən şübhələndilər? Beynimdəki suallar bitib tükənmək bilmirdi.

– Xanım? Xanım? – deyərək koridordan keçən mənə dərman verən tibb xanımını arxadan səslədim.

Arxaya çevrilən tibb xanımı:

– Bendy? Sağsan? Mənim zəhərim effektsiz çıxdı?

– Tam demək olmaz. Cəhənnəmdə sıxıldım, – deyərək güldüm və əlavə elədim, – mənim yanıma gələn olmayıb ki?

– Yüzüncü dəfə üçün heç də yaxşı nəticə deyil. Qayıtmaq şansın olmamalıydı, – deyə gicgahını qaşdı və əlavə elədi, – yox heç kəs gəlməyib.

– Mən artıq özümü əla hiss edirəm. Hər şeyə görə çox sağ olun.

Tibb xanımı ilə sağollaşdım və xəstəxananı tərk elədim.

*

– Oyan cənab yatağan, – deyə həmişəki kimi ağzı üstə yatan Enovarı silkələdim.

– Aloo? Kimnənəm?

– Nədi? Nə olub? – deyə Enovar narazı halda üst-başını qırışdıraraq mırıldandı və məni görcək, – Hah, Ben? Xoş gördük.

Ayağa qalxıb məni qucaqlayıb üç dəfə kürəyimdən vurdu və geri qayıdıb yatağında əyləşdi.

– Necə hiss edirsən özünü? – deyə yuxulu halda soruşdu Enovar.

– Təzə nə xəbər var?

– Bizi polis axtarır, Ben, – deyə baxışlarını qaçırdı.

– NƏƏ? MƏN DEMİŞDİM! MƏN DEMİŞDİM! LƏNƏTƏ GƏLƏSƏN! LƏNƏTƏ GƏLƏSƏN EN, NƏ ZİBİLƏ SALDIN MƏNİ?! – Özümə aid olmayan səslə bağırırdım.

– Hər şeyi ikinci dəfə təkrar eləməyə ehtiyac yoxdu, kar deyiləm. Neyləyək belə oldu da, iz buraxmısan.

– Mən peşəkar qatil deyiləm izsiz sui-qəsd təşkil edirəm. İndiyə qədər heç nə öldürməmişəm.

Enovar heç nə demədən şkafin üstündə qoyulmuş oyuncaq Pannimə baxdı.

– Yaxşı, yaxşı, onda uşaq idim. Özümü tanıyandan bəri deyirəm.

– Bəsdir, Been, nə olub sənə, on beş il həbsdə yatıb çıxacağıq da. Onsuz da bu həyatı orda yaşadığ, burda yaşadığ, nə fərqi var?! Hər şeyi problem edirsən.

– Cəhənnəm ol! İndi nə edəcəyik?

– Heç nə, burda gördüyün şampanı partladırıq, bu gün işə getmirik, polis gəlib bizi qandallayana qədər əylənəcəyik. Burda bəzi şeylər almışam.

– Hə, əlbəttə, azadlığın son gününün dadını çıxarmaq istəyirsən, – deyə çarəsiz şəkildə özümü yatağıma atdım.

– Mən niyə həbs olunuram ki. Sən öldürmüşən. Həm də qəzetlər yalnız sənin adını veriblər. Polislər məhz səni axtarır, – deyə vecsiz-vecsiz gülməyə başladı. – Qəzetdəki şəkildə pis düşməmişən haa, amma. Mənim heç vaxt qəzetdə şəklim çıxmayıb, sənə paxıllıq edirəm.

Yerimdən dik atıldım.

– Necə yəni mən?! Burda əsas rol sənin olub lənətə gələsən. Sən nə demisən onu eləmişəm. Məni aldatdın, əclaf. Mənə oyun oynadın!

Əsəbimdən boğulurdum. Əllərim əsirdi. Polislər məni tutsalar barmaqlarımı qapı arasında sıxacaqdılar. Bütün həyatım boyu qaranlıq otaqda qalmağa məhkum olunacaqdım. Aylinin və yaxud Timur Didarinin qohumları məndən qisas almaq istəsə necə?

– Tşş, tşş, sakit ol, Ben, nə olub sənə? – deyə güclə təbəssümünü boğmağa çalışaraq ayağa qalxdı. – Zarafat edirəm. Heç birimizi həbs eləməyəcəklər. Timur Didarini dindirmədə necə dindiriblərsə hər şeyi boynuna alıb. Aylin isə torpaqla reaksiyaya gedir hal-hazırda.

İçində şampan butulkası və başqa yemək paketləri olan sellofan paketə yaxınlaşdı.

– Necə inanım sənə?

– Televizorda xəbərlərə baxdım. Bütün xəbərlər ondan danışdı. Hələ buna bax, axmaq, Didari məşhur imiş, – deyib qəzeti mənə tərəf atdı.

Xəbər başlıqlarını gördükdə əməllicə kefim açıldı:

“Məşhur videoblogger Timur Didari həbs olundu...”

“Məşhur videoblogger içkili halda adam bıçaqladı!”

“Videoblogger Timur Didarinin görünməyən üzü!”

– İndi özünü necə hiss edirsən? – deyə Enovar paketdəki yeməkləri şkafın üstünə yığaraq soruşdu.

– Əla, – deyib gözümlü yumaraq özümü rahat yatağıma buraxdım və əlavə elədim. – Yəqin onun barmağını qapı arasında sıxıblar.

Axır ki, ürəyimdə rahatlıq quşu qonmuşdu neçə gün sonra. Bu xəbər başlıqları ürəyimə yağ kimi yayılmışdı. Bu işi peşəkarcasına bacardığıma görə çox şad idim. Artıq məni incidən hər kəsi də bu aqibət gözləyirdi. Məhz belə olmasa da buna oxşar nəşə.

İnari unutmağın da ən gözəl yolu bu idi. Məngənə arasında qalıb sıxılmalıydım, fikrim konkret nəyinsə üstündə cəmləşməli idi ki, onu ürəyimdən çıxardım. Bu cür həyəcanlı anlarımda az da olsa onu ürəyimdən uzaqlaşdırmağa nail olmuşdum.

– Onlar səni incitmişdi?(qulağımdakı səs)

– Yox, bu, sadəcə, öyrənmək üçün idi.

– Nə? – Enovar soruşdu.

– Heç, sənə deyiləm.

– Burda sənəin gözə görünməyən dostların var, yoxsa mən koram?

– Boş ver, En.

Enovar şampan butulkasının ağzındakı kağızı cırdı və üstündəki simi burmağa başladı. Qapağı çıxana yaxın butulkanı çalxalayıb butulkanı yuxarı qaldırdı və şampan partlayıb içindən köpük fışqırmağa başladı. Şampanın partlaması anı hay-küyümüzə müşayiət olundu. Enovar şərabı səlqəsiz şəkildə stəkanlara süzdü. Daha çox şərab qırağa dağıldı. Enovar öz qədəhini sağlıq demək istəyirmiş kimi yuxarı qaldırdı.

– Hə, Ben, sən və mən birlikdə məğlubedilməz rəqibik. Çünki qarışqalara qarşı vuruşuruq. İnsanlar qarışqalar kimi proqramlaşdırılıblar. Onların qarışqalardan fərqi yoxdur. Amma tanrı bizi proqramlaşdırmayıb. Biz azadıq. Proqramsızıq. Missiyamız yoxdu. Ümid edirəm bu maraqlı oyun mənim kimi sən də kefini açdı. Həyəcan, adrenalin, qorxu və strategiyalar. Bunlarla yəqin yaxşıca fikrini dağıda bildin. Artıq sənə İnəminar lazım deyil, düz fikirləşirəm?

– Hə, əlbəttə, xeyli fərq hiss edirəm özümdə, – deyərək mən də öz qədəhimi qaldırdım.

– Elə isə bizim sağlığımıza.

Qədəhləri toqquşdurduq və başımıza çəkdik. Bəlkə də ilk dəfə idi spirtli içki içirdim. Şərabın acı dadının təsirindən üz-gözümü turşutdum. Sanki bütün tüklərim biz-biz oldu. Bir anlıq bütün bədənimdən cərəyan keçdiyini hiss elədim. Şərab boğazımdan keçəndən sonra isə içimdə qeyri-adi bir istilik hiss elədim.

İlk dəfə idi ki, Enovarın kişi musiqisi adlandırıdığı punk rockdan zövq alırdım. Enovarın gitara ilə birlikdə aldığı səsgücləndiricilərdə qoşduğumuz musiqinin səsinə maksimum dərəcədə artırmışdıq. Səhərə qədər gah musiqi ifa elədik, gah rəqs elədik. Səhərə qədər bütün iyrənc içkiləri içib bitirdik. Düzü, mən yalnız iki stəkan içdim və bundan sonra gözlərim axırdı, özümü idarə edə bilmirdim. Qalan üç şüşəni isə Enovar təkbaşına bitirdi. Bu qədər içməsinə baxmayaraq özünü zərrə qədər də olsun ağır hiss eləmirdi. Səhərə yaxın özümü saxlaya bilmədim və musiqidən söhbət edərkən yuxuya getdim.

* * *

Başma dirənən bıçağın iti tiyəsinə hiss elədim.

– Oyan koala, işə getməliyik, pulumuz bitmək üzrədi. Yəqin şefin səni atmaz, neçə gündü getmirsən işə.

Enovar başımın üstündə durub bıçağı beynimə dirəmişdi.

– Başa düşdük işə getməliyəm, bəs bu bıçaq nədi dirəyirsən beynimə?
– deyə əlimlə uzaqlaşdırdım onu.

– Nədi, qorxdun? Mən bunu sevirəm, – deyib bıçağı qaldırıb onu gözdən keçirməyə başladı. – Sən də sevməlisən. Yadından çıxıb, səni də xilas eləmişdi.

Enovar “Rock House”a daxil oldu, mənə yolu davam elədim. Yolboyu həyatımın necə dəyişdiyini fikirləşirdim. Özümə, həyatıma xəyanət eləmişdim. Səhər şəfqətinin gözəlliyini duymurdum daha. Bəlkə də günəş məndən küsmüşdü artıq. Günəş hər səhər əvvəlki tək dənizin arxasında ehmalca çıxıb parlayırdı, amma mənim beynimdəki qara fikirlər bunu görməyimə mane olurdu.

Axı mən kiməm? Mən nə istəyirəm? İstəmək necə olur? Mən niyə heç nəyi dərk eləmirəm? Yaxşı insanam, yoxsa pis? Güclüyəm, yoxsa zəif?

Özümü tanıya bilməməyim idi bəlkə mənim ən zəif cəhətim. Gah birinə yazığım gəlirdi, gah da onu vəhşicəsinə öldürmək istəyirdim.

Gözümün qabağına gəlib heç vaxt mənə rahatlıq verməyən gözlər siyahısına daha biri əlavə olmuşdu. Bu dünən Sahil bağında öldürdüyüm Aylinin gözləri idi. Qaranlıqda onun üzünü tam görə bilməsəm də yaşla dolu kövrək baxışlarını sezə bilmişdim.

Keçmişimdən mənə vicdan əzabı verən fraqmentlər canlanırdı gözümün qarşısında. Əlində sendviç tutaraq küskün halda mənə baxan anam, öz ölümünün gözünə son nəfəsinə qədər baxan Pannim, “Sən alçaq və ikiüzlü əclafsan, Bendy Vuen” deyən İnarın nifrət saçan gözləri, ölərkən Rozanın qəlbində əbədiyyətə qovuşacağını bildiyinə görə ürəyinin bir köşəsində ölümdən həzz alan digər köşəsində isə yaşamağa yenidən başlamışkən öldüyünə görə qəm hopmuş bütün incəlikləri ilə ürəyindəki hisslərini canlandıran Cekin gözləri. Onlar mənim rahatlığımı alıb çox uzaqlara aparmışdılar.

Reallıqdan qaçmaqla, baş qatacaq oyunlarla rahatlıq tapmağa çalışırdım. Amma bu cür oyunlar İnarın mənə verdiyi ruhi rahatlığı ilə müqayisə etdikdə tanrının yaratdığı orijinal insan və insanın yaratdığı robot insan arasındakı fərq kimi fərq yaranır. Çox təbii idi. Bəlkə də az müddət həyatımda olması onu mənim üçün bu qədər ilahiləşdirmişdi.

Bəsdir. Uşaq olma. Bəsdir, o lənətə gəlmiş fahişəni düşündün (qulağımdakı səs).

Hə, düzdü mən onu düşünməməliyəm. O mənə xəyanət elədi. Göy porşeli əclafla mənə xəyanət elədi və utanmazcasına mən günahkarammış kimi məni təhqir elədi. Mən daha onu sevməməliyəm. O, yaxşı insan deyil. Enovarin dediyi kimi: mən onu sevmirəm, mən, sadəcə, sevirəm. Bu ürəyimdə olan sevgi potensialıdır. Onu canlandıracaq adam tapmadığım üçün o ifritənin simasında canlandırmışam. Həyatımda başqa biri olsa onu da eyni sevgilə sevcəkdim. Sevgimi İnardan götürüb başqasına verə bilərəm. Burda əsas olan İnər deyil. O, sadəcə, bir marionetkədir. Əsas olan mənim ürəyimdə partlamış sevgi vulkanıdır. Hansı ki, lavalarını İnər Vahidin üzərinə yönəltmişəm.

Beləliklə, hazırda yaşayan İnər Vahid mənim sevdiyim İnər deyil. Mənim sevdiyim İnər mənim təxəyyülümdə sevgi ilə yaratdığım bir xarakterdir. Hazırda başqa insanlar kimi yer üzündə gəzərək lənət saçan İnər Vahid isə tanrının digər insanları yaradarkən keçirdiyi eyni hiss ilə yaranmış ən primitiv egoist insan fərdidir.

Əminsən?(qulağımdakı səs)

Hey, kimi aldadırıq belə? (qulağımdakı səs)

Pişiyin əli ətə çatmayanda... pxaxaxa... (qulağımdakı səs).

Yox, lənət şeytana, yox... Doğrudan mən kimi aldadıram axı? Daşürəkli... Ya da ürəksiz Enovar fəlsəfəsilə özümü aldadıram. Axı mən İnər Vahidi sevirəm. Burda heç bir artıq şərh ola bilməz. Yox bir, tanrı belə gəldi, insan belə getdi, nə bilim nə. Real olan bir şey var: Mən İnər Vahidi sevirəm.

Banka baş Enovar nə bilir axı? Camaatı öldürməkdən başqa əlindən bir zibil gəlmir. İnəri Enovar sevmir. Onu mən sevirəm. Odur ki, kələmi yemədən onun dadını bilmək olmaz. Yox deyəsən o məsəl başqa cür idi. “Soğan yeməmişən, için niyə qaşınır?” Lənət olsun, bu da tam uyğun deyil. Hə tapdım: Yeməmişən qaz ətinə, bilmirsən ləzzətini. Allah-Allah, bu aforizmlərə nə olub belə. “Toxun acdan xəbəri olmaz”. Hə Enovar məni anlaya bilməz. Mən onun paradığını qəbul etmək məcburiyyətində

deyiləm. Onun olduğu vəziyyət başqadı, mənimki başqa. İnar mənim bir parçamdı və mənə nə qədər nifrət eləsə də qəlbimin dərinliyində həmişə sevəcəyəm onu. Mən bundan nə qədər qaçmağa çalışsam da, bu belədi. O mənim üçün yaranıb. Yoxsa boş yerə onu görmədən rəsmini divarımda çizməzdim. Üç saniyəyə aşiq olmazdım. İkinci dəfə kəşf eləməzdim onu. Əminəm ki, ölüb dünyaya bir daha gəlsəm bir də onu axtarıb tapıb sevəcəyəm.

Bu fikirlər ağımda qövr eləyə-eləyə “Evernest”ə gedirəm. Fikirdən ayılındı “Evernest”dən xeyli uzaqlaşdığımı gördüm. Ayaqlarım məni Neft Universitetinə gedən yola gətirmişdi. Görünür, ayaqlarım belə İnara aşiq olmuşdu. Xətlərinə dəymədim, buraxdım hara istəyirlər getsinlər.

Getdilər. Düz Neft Universitetinin yanındakı qoca palıd ağacının altındakı mavi skamyanın qarşısında dayandılar. Üzlərini çevirib qatlandılar.

Sakit yaz gecəsi bu yeri daha çox sevirir mənə. Həyatımda ən sevdiyim məkan sualına düşünmədən verəcəyim cavabım idi bu yer. Aldığım hər nəfəsi hiss edirəm. İçimdəki hüznü hiss edirəm. Heç bir ağacı, binaların pəncərələrini, maşınları saymıram. Çünki ağımda hakim kəsilmiş fikir var.

Sevimli skamyamda əyləşib gözlərimi yumuram. İlk dəfə soyuq sentyabr səhəri İnarı görmək ümidi ilə bu mavi skamyada büzüşərək onu gözləməyimi xatırlayıram. Onun qırmızı “Ford”dan düşüb universitet binasına doğru addımlaması. İlk dəfə mənə yaxınlaşması. ”Səni sevirəm, Ben” deyərək məni qucaqlaması. Məni sevdiyini dəfələrlə təkrarlayan baxışlarla mənə baxması. Başını çiyinlərilə qucaqlayıb utana-utana “Biz uşaqlıq dostu idik. Sən məni sevdiyini, böyüdüyündə mənimlə evlənəcəyini deyərdin” deməsi...

Axı nə dəyişdi? Niyə indi demir? Bu anları bir daha yaşamaq üçün həyatımı qurban verməyə hazır olduğum halda niyə demir?

– Hə, Bendy, bu oyunda səninki heç gətirmir, – öz-özümə pıçıltı ilə dedim.

Mütləq “Evernest”ə getməliyəm, yoxsa ac qalacağam. Pulum tamamilə qurtarıb. Piyada getsəm gecikəcəyimi bilib metro ilə getməyi qərara aldım. Buna görə yolboyu özümü söydüm. Çünki ən yaxın metrostansiyadan 20 dəqiqəlik yol var idi “Evernest”ə. Piyada getsəm isə 10 dəqiqəyə çatmışdım.

– Haralardasan, Ben? Neçə gündü yoxsan? – Keçəlbaş şefim sual verən baxışlarla məni süzdü.

– Xəstələnmişdim.

Yalan deyir xəstələnib-eləməmişdi. Adam öldürürdü (qulağımdakı səs).

– Hm, həmişə ayaq üstə, – deyə aydınlanmışcasına qaşlarını dartdı və əlavə elədi, – elə bildim artıq işdən çıxmağa qərar vermişən.

Ondan soruş ki, başına niyə tük əkdirmir (qulağımdakı səs).

– Görünür, elə deyil.

– Nəsə içəcəksənsə götür, qalx səhnəyə, – deyə birinci bar piştaxtasını, sonra isə səhnəni işarə elədi.

Hə, sən qanını içmək istəyir, verirsen? Ha-ha-ha (qulağımdakı səs).

– Okey!

Uzun müddətdi danışmadığım üçün boğazım qurumuşdu. Boğazımı açmaq üçün özümə isti su götürüb səhnəyə qalxdım.

Yox, qardaş. Bir gün mən səhnəyə qalxarkən əl çalan insanların nə yeyib nə içdiklərini, haraları ilə düşündüklerini soruşmaq istəyimi boğub saxladığım banka nə vaxtsa partlayacaq.

* * *

Səhərlərin biri özümü saxlaya bilmədim. Sevimli skamyamı gecələr yox, səhər görmək istəyi bütün qoyduğum sərhədləri aşdı (Səmimi olmaq şərtdirsə skamyanı gecələr görmək daha xoşdu mənə gecə daha sakit və hüzurlu olur ora. Səhərlər isə burda insan izdihamı olur. Məni ora səhər

getməyə vadar edən əsl səbəbi bilmək üçün 180 IQ səviyyəsi lazım deyil hər halda).

Qoca Fenderi çantasına qoydum. Sepini çəkib çiynimə atdım. Kapyuşonumu başıma çəkdim və “Evernest”dən çıxdım. Qapıdan çıxan kimi səhər havasının gözəlliyini hiss elədim. Başımı qaldırdığımda günəşin təsirindən gözlərim qıyıldı. Yenicə çıxan günəş dərəcə gecikmiş şagird kimi utana-utana tərəddüd içində gəlib yerini tutdu.

Yorğun addımlarımı necə gəldi sürüyə-sürüyə Neft Universitetin mənə aid hissəsinə çatdığım da sevimli skamyamda iki nəfər gənc oğlanın əyləşdiyini gördüm. Bir nəfər isə ayaq üstə yuxarıdan aşağı onlara baxaraq jestlərlə nəsə danışdı.

Onlara yaxınlaşdım.

– Salam, uşaqlar.

– Salam? Əleykəssalam. Salam, – hərəsi bir cür salamladı.

– Siz... yerinizi dəyişməli olacaqsınız, – deyib “neyləyək, vəziyyət belə tələb edir” demişcəsinə boynumu əyərək çiyinlərimi çəkdim.

Ooo, əlasan, oğlan. Enovarin məşqlərinin təsiri özünü göstərir (qulağımdakı səs).

– Çünki? – Ayaq üstə olan oğlan soruşdu.

– Çünki burda mən əyləşmək istəyirəm, – dedim.

– Doğrudan? Başqa nə istəyirsən? – ayaq üstə olan uzundraz yenidən dilləndi. Dəstək üçün üzünü dostlarına çevirdi. Skamyamda əyləşən iki nəfər isə ürəkdən çəkdikləri qəhqəhə ilə ona dəstək oldular.

– Nədi, yoxsa bizim üçün serenada oxuyacaqsan? – deyərək əyləşənlərdən biri dedi və gülməyinə davam elədi.

Çənələrindən vurr... Yox, yox, yumurtalarından vur, onda bilərlər (qulağımdakı səs).

Kapyuşonumun sepini açdım və altdan geyindiyim futbolkamı yuxarı qaldırıb artıq aydın seçilən qarın əzələlərimi göstərdim.

– Baxın, mən sizdən güclüyəm. Odur ki, dediyimi eləyin, – deyib futbolkamı aşağı saldım.

Üç nəfərin artıq sakitləşməkdə olan qəhqəhəsi yenidən yüksək səslə bir-birinə qarışdı. Deyəsən gülməyi çaqqallar məktəbində öyrənmişdilər. Məni ciddiyyə almaları da bir yandan məni hövsələdən çıxardırdı. Birdən Enovarin şalvarımın diz tərəfindəki cibində mənim üçün bıçaq qoyduğu yadıma düşdü.

– Bəs buna nə deyirsiniz? – Cibimdəki bıçağı axıra qədər çıxartmadan özümə əmin şəkildə dedim.

Oğlanların üzlərindəki gülüş bir an içində yox oldu. Dodaqlarının altında qorxa-qorxa yalnız özləri eşidəcəkləri səslə: “Bu, dəlidi ki, gəlin gedək, başımıza problem açmayaq” deyərək uzaqlaşdılar.

Hə, qaçın, qaçın, qorxaqlar, ha-ha-ha (qulağımdakı səs).

– Uşaqlar, bəs serenada qaldı axı... – deyərək hırıldadım onların arxasınca.

“Çox sağ ol” – deyə əlimdəki bıçağa təşəkkür edərək cibimə qaytardım.

Artıq xeyli müddət keçmişdi, mavi skamyada əyləşib İnarı gözləyirdim. Saat on olmuşdu, amma hələ də gəlib çıxmamışdı. Artıq İnarın gəlməyəcəyini təxmin edib evə doğru yön aldım.

Növbəti gün yenə də Neft Universitetinin qarşısındakı mavi skamyamda heykəl olub onu görmək ümidi ilə xeyli gözlədim. Amma yenə də gəlmədi. Düşündüm xəstələnib. Yenə də kor-peşman daxmama qayıtdım.

Evə gəldiyimdə Enovar yatırdı. Onu oyatmamaq üçün ayaq barmaqlarımın üstündə gəzərək yatağımda uzandım.

– Onu görməyə getmişdin? – Enovar heç gözlərini belə açmadan soruşdu.

– Hmm...

– Sən düzələn deyilsən.

– Düz vəziyyətim budur.

– Nəsə danışdınız?

– Yox.

– Getmə bir də! Aydındı sənə? – Başını qaldırıb mənə baxaraq dedi.

– Hə!

– Söz ver getməyəcəksən. Bunu sənə görə deyirəm, Ben. Sənə demişəm axı bir müddət dişini sıxıb saxlaya bilsən olanları unudacaqsan.

Bu Enovar nə bezdirici adamdır(qulağımdakı səs).

– Yaxşı, bir də getməyəcəyəm!

Axşamüstü oyanıb bir az parkları gəzib sonra “Evernest”ə getmək bəhanəsilə evdən çıxdım.

Bu axşam da hisslərimin zəncirini açmışam. Azad buraxmışam hisslərimi. İnarı görmək istəyirəm. Yanımdan ötüb keçən insanlar arasında onu görmək istəyirəm. Bu ümidlə yanımdan ötən hər kəsin üzünə baxıram. Bütün buruq, havalı saçlı qızları ona bənzədirəm. Amma onu hansısa balqabaqsifət oğlanla əl-ələ görmək istəmirəm. Bundan çox qorxuram. Bəzən uzaqdan bir cütlük gəlir və buruqsaçlı qızı İnar zənn edib ona doğru qaçmaq istəyirəm, amma aradakı məsafə qısaldıqca onun İnar olmadığı məlum olub rahatlanıram. Bu səhnə filmlərdə adətən yaxınının morqda olduğunu xəbər alıb morqa gedən şəxsin ehtimal olunan şəxsin üzünü açdıqda yaxınının olmadığını görəndə yaranır.

Qorxduğum başıma gəldi. Bu cür axşamların birində içəri şəhərin qədim qala divarları ilə köhnə yaşayış evləri arasında uzanan çopur daşlarla döşənmiş dar yollarda gəzirəm. Buranın əvvəlki vəziyyətini təsəvvür eləməyə çalışıram. Bunları tikən adamlar ölüb. Bunları tikən kişilərin balaca uşaqları da böyüyüb qoca kişi olub ölüblər. Hətta onların uşaqları da, burdan keçən tacirlər də, xanlar da, şahlar da, onların atları da, onların

vəzirləri də, burada sülənən dilənçilər də hamısı ölüb. Və tezliklə burada yaşayanların da heç birindən bir iz qalmayacaq. Heç kim onları xatırlamayacaq. Onlardan balaca bir iz də qalmayacaq. Onları kütlə şəklində tarixin xırda bir parçası kimi biləcəklər. Heç kimin şəxsiyyəti olmayacaq. Hər kəs “Keçmişdəki adamlar” adı altında birləşəcək.

Uzaqdan gələn cütlük qala divarlarına baxaraq beynimdə canlandırıdığım bu fikirləri buxarlandırdı. Damalı sarı köynək geyinən oğlanın qoluna girən İnar idi. Başımdan tüstü çıxdı. (Bu hal əslində cizgi filmlərində görmüşdüm. Əslində başımdan heç nə çıxmadı. Sadəcə, düşdüyüm bu vəziyyəti qiymətləndirmək üçün ən uyğun sözlər bunlar idi). Ürəyim dovşan ürəyi kimi döyünməyə başladı. Boğulduğumu hiss edirdim. Dişlərimin qıcırtdısını qulağımda rahatca eşidə bilirdim. Ürəyimə üşütmə düşdü. Dərhal cibimdəki bıçağı çıxarıb yolun kənarındakı yaşıl zibil qabına atdım ki, birdən yenə özümə nəzarəti itirə bilərəm.

Nə durmusan get öldür ikisini də! (qulağımdakı səs)

Get məhv elə onları. Həə, get get! (qulağımdakı səs)

Qırılmış burnu və dişlərindən axan qanı ilə bütün sifətinə boyanmış sarışın oğlanın üstündə tapdım özümü. Yumruqlarım hələ də aparat kimi işləyirdi. Qolumdan dartıb məni ayırmağa çalışan İnar idi. Təşviş içində ciyiltili səslə “Çəkil” “Burax onu” “Burax... Kömək eləyin” qışqırırdı.

Gözü qanlı canavara dönmüşdüm. Ağzımdan alıb verdiyim nəfəs qəzəblənmiş yırtıcı heyvan tənəffüsünə oxşayırdı. İçimdəki öküz oyanmışdı.

Sarışın oğlan artıq çoxdan huşunu itirmişdi. Ayağa qalxıb İnarin boğazından tutub divara dirədim. Qəzəbli gözlərimlə onun gözünün içinə baxdım. Artıq elədiyim qələtin böyüklük miqyası mənə təxminən aydın oldu. Axı o məni sevməyə məcbur deyildi. Bu barədə yazılı öhdəliyi yox idi. Bəs mən niyə belə elədim?

Düşüb onların ayağına üzr diləmək istəyirdim.

– Sən kimsən axı? İnar kimdi? Mən İnar deyiləm... Burax məni... Burax, əclaf, buraxx, – güclə əlimi boğazından ayıraraq azad oldu.

Bu dəfə onun İnar olmadığını anladım. Bu, sadəcə, həddini aşmış qısqanclıq hissi idi. Hər şey o qədər tez baş verdi ki, nələrin baş verdiyini belə anlaya bilmədim. Düzdü, bəzən kimlərisə ona bənzədirdim, amma bu dəfə həddimi əməllicə aşmışdım.

– Bağışla, qız. Mən xəstəyəm. Özümdə deyiləm. Heyvanam. Başa düşürəm necə böyük səhv eləmişəm. Nə desən haqlısan. Üzrümü qəbul elə.

– Cəhənnəm ol, manyak! Gör onu nə günə saldın. Səni görüm... – Yerdə uzanmış güclə danışan sevgilisinin başını qucağına alan qız sevgilisinin başını yerə qoyub ayağa qalxdı və məni itələyə-itələyə söyməyə başladı. Söyüş maşını kimi idi. Sanki mənə deyəcəklərini iki həftə əvvəldən məşq edirdi.

Ləçərə bax e, birini də sən söy də, nə qoyun kimi baxırsan (qulağımdakı səs).

Burda qalıb nə qədər onlardan üzr istəsəm də xeyri olmayacağını anlamışdım. Qız sakitləşən tipə oxşamırdı. Səsi də başıma düşürdü artıq. Sağa-sola baxıb adamların olmadığına əmin oldum və dayanmadan it kimi hürən qızın çənəsindən bir yumruq ilişdirib onu da yuxuya göndərərək qaçdım ordan.

Yazıq qızın sözünü yarımçıq kəsdin, heç mədəniyyətin yoxdu. Amma belə də əladı (qulağımdakı səs).

Artıq özümə nəzarətimi itirdiyimin fərqinə varırdım. Ürəyimdən keçən hər hansı hərəkəti birinci həyata keçirib sonra düşünürdüm. Görünür, insanlığa çoxdan tüpürmüşdüm. Elə yaxşılığa da. Onlara yaxşılıq eləməyə çalışanda məni əzirlər. Amma çənələrinə bir yumruq ilişdirəndə heç nə demədən zərərsiz meyit olurlar. Lap bu şivən qız kimi. Deməli, Enovarın dediyi kimi dünyanın rənglərinə uyğunlaşmaq lazımdır. Uyğunlaşmasam mən indi polis bölməsində idim və barmağımı qapı arasında sıxırdılar. Bütün cinayətlərim açılaraq həyatım alt-üst olardı.

* * *

Bilmirəm niyə. Amma mənim idarə edə bilmədiyim hisslər bölməsindən bir hiss məni İnarın yaşadığı məhəlləyə gətirib. Yol

qırağındakı səkidəki skamyada əyləşmişəm. Bilmirəm, sadəcə, ürəyim məni zorladı. Bu dəfə hər şey bir az başqadı. Axmaq pessimist fikirlərilə məni təngə gətirən Enovar da mənimlədi. İnarın xəstələndiyi, ya da başına başqa nəşə gələ biləcəyi ehtimalı məni bura gətirib yəqin. Onu görmək, onunla danışib bir də bəxtimi sınamaq istəyirəm. Gözlərini qıyaraq damağındakı siqareti tüstülədən Enovar məni geri qayıtmağa çağırır. Amma mən qərarlıyam. Nə olursa olsun, İnarın gəlməyini gözləyəcəyəm.

– Ben, bəsdir görək, gəl gedək burdan, axmaq olma, – deyərək arxamdan durub çiynimdən silkələyirdi məni.

– Əl çək, En. Sən məni başa düşməzsən. Sənin yerində olsam mən də başa düşməzdim. Mənim işimə qarışma yaxşısı.

– Başlama yenə cəfəng-cəfəng söhbət xırdalaymış kimi danışmağa. Gəl gedək burdan. Sənə aid olmayanı istəyirsən.

– Vecimə də deyil.

Artıq axşam düşdü. İnar hələ də gözümə dəymir. Evinə getməyə də çox utanırdım.

İnarın yaşadığı binanın girişinə əlli yaşlarında saçları ağarmış bəstə boy səliqəli kostyum geyinmiş kişi və yanında 20-25 yaşlarında gənc sarışın bir qız daxil olduğunu gördüm. Fikirləşdim İnarın qonşularıdı hər halda onun niyə universitetə gəlmədiyinin səbəbini onlardan öyrənə bilərəm. Tərəddüd eləmədən onların ardınca qaçıb binanın qaranlıq girişinə daxil oldum.

– Cənab... Cənab, bağışlayın bir dəqiqə, – onlara çatmağıma az qalmış səsləndim.

Onlar lifti gözləyirdilər.

– Bəli? – deyərək sual dolu nəzərlərlə məni süzdü. Eyni zamanda onun qoluna girmiş gənc qız gözlərini mənə zillədi. Görünür, onun qızı idi.

– Bağışlayın, narahat edirəm, bilmək olar burada yaşayırsınız? – deyərək tərəddüdlə soruşdum.

– Bəli, nə olub ki? – Mədəni imicini qoruyan kişi qaşlarını çataaraq məndən nədənsə şübhələndiyini gizlətmədi.

O “bəli, nə olub ki” cavabını boğazdan yuxarı vermişdi. Ürəyindən isə “Sənə nə var, avara? Qızımın dalınca düşmüşsən?” kimi qısqanc suallar keçirdi. Bu tip adamların mənim kimi tipləri görməyə gözləri yoxdur. Mənim uzun, səliqəsiz saçım və saqqalım eləcə də səliqəsiz geyimim onları qıcıqlandırır. Onlar istəyir özləri kimi olsun. O istəyir ki, onun kimi kostyum geyinim, saçımı onun kimi qısa və səliqəli kəsdirim. Əgər bunları etmirəmsə mən nəyisə səhv edirəm. O, öz dininə sitayiş edir, mənsə öz dinimə. Onun fikrincə, mən kafirəm. Cəhənnəm odunda yanacağam. Onun fikirlərinin ana xətti belədir: “Mən necə geyinirəmsə hər kəs elə geyinməli idi, hansı dinə sitayiş edirəmsə hər kəs o dinə sitayiş etməli idi, mən hansı növ musiqi dinləyirəmsə hər kəs onu dinləməli idi, mən necə yaşayıramsa hər kəs elə yaşamalı idi. Bunlardan hər hansını eləməyən zövqü, düşüncəsi, ağılı yoxdu. Mən nəyi bacarmıramsa o işdə bir zibil var demək”.

“Mənim bacarmadığım hər şeydə bir zibil var, mənim məşğul olmadığım işlərdə nəsə bir anormallıq var” fikri onlara ruhi sakitlik verir və özlərini tərbiyələndirməyə ehtiyacları olmur. Bilmədiyi nəyisə bilmək, görmədiyi nəyisə görmək istəməirlər. Ona görə də onlar heç nədə uğur qazana bilmirlər. Əslində heç buna ehtiyacları da yoxdur. Uğur qazanan kimisə qurban seçib onun uğurunu aşağılamaq, onun uğuruna qara don geyindirib öz ego balanslarını təmin etməkdən ibarət işləri. Güzgüyə baxıb öz pis cəhətlərinə heç vaxt əl gəzdirməzlər. Nə qədər ki, yeyərkən başqasının boşqabına baxacaqlar, öz yeməklərini normal yeyə bilməyəcəklər.

– Cənab, burada... Bu binada yaşayan İnar Vahidi tanıyırsınız?

Kişi əsəbiləşdi. Üz mimikası daha da sərtləşdi.

– Sənə nə, axmaq? Mən sənə üçün nəyəm? Ümumiyyətlə, sən kimsən axı? Cəhənnəm ol burdan, – kişinin səs tonu tamamilə kəskinləşdi. Qaşları bir-birinə toqquşaraq gözlərinin üstünü örtüdü az qala.

Axmaq sənə atandı (qulağımdakı səs).

– Tşş... ata, əsəbiləşmə, – deyə yanında duran gənc qız onu sakitləşdirməyə çalışdı.

– Cənab, pis başa düşməyim... Mən o qızın dostuyam. Fikirləşdim qonşususuz, tanıyarsız.

– Cəhənnəm ol burdan! – Kişi danışmırdı, rəsmən hürürdü.

Nə durmusan, öldür onu (qulağımdakı səs).

Sakitcə bizə tamaşa edən Enovar belini və bir ayağını qatlayaraq divara söykənib siqaret yandırdı.

– Cənab, əslində... – Üzr istəyib onu sakitləşdirmək istəyirdim. Və mənim onun zənn elədiyi qədər avara tip olmadığını demək istəyirdim. Əgər normal həyatım olsa mən də saçlarımı və saqqalımı qıssa səliqəli qırıxardım. Təmiz kostyumda gəzərdim. Amma bu mənim əlimdə deyil. Tanrı mənim həyatıma lənətli ədviyyatlardan səpib. Amma bilirdim ki o bunu 200 il yaşasa da anlamayacaq. Bu tiplərdə empatiya qurmaq mənim riyaziyyat anlayışından çox deyildi.

– Nə cənab-cənab salmısan, ə, küçük... Özünü mədəni göstərir mənə. İtil burdan, – Kişi daha da qəzəblə hürürdü. Əla çoban iti çıxardı ondan. Qoyunlara bir dənə canavar belə yaxınlaşa bilməz. Axı onun nəyinə lazımdı? Mən, sadəcə, söz soruşdum... Belə qeyrətli qonşu olandan sonra namus-qeyrət dərdi çəkmək ən axırıncı iş olmalıdı adama.

Enovar siqareti tüstüləyə-tüstüləyə olanları tamaşa edərək altdan-altdan gülürdü.

Liftin gəldiyini bildirən signal ata və qızın fikrini liftə yönləndirdi. Birinci qız mindi liftə

– Bilirsiniz nə var, mən o qızın dostu deyiləm. Gəzdiyi oğlanam. İnər vahid görüşdüyüm qızlardan biridi. Bu məhəllədə başqa qızlarla da görüşürəm, – Öz sərt səsimin tonuna ilk dəfə fikir vermişdim. Səsim o qədər pis deyildi. Hətta deyərdim gözəldi. Məftun oldum öz səsimə. Əslində özümə aid hər şey mənə doğmadı. Səsimi təzə sevməyə başlamışdım ki, sümüklərimin səsi ilə tanış oldum. Sol çənəmdən dəyən dəmir kimi yumruq beynimi silkələdi. Çənə sümüyümün səsinə eşitdim.

Gözümdə hər şey qaranlıq və səssiz canlandı. Qulağıma gələn səsləri uğultulu eşidirdim. Başım elə fırlanırdı ki, yıxılmaqdan özümü güclə saxlamışdım. Dizlərimi yerə çökdürüb sonra da başımı yerə atmaq, daha sonra isə həmişəlik yatmaq istəyirdim. Sadəcə, yatmaq. Hamının burdan çıxıb getməsini və heç olmasa bir neçə saat elə buradaca yatmaq istəyirdim. Yavaş-yavaş görməyim və eşitməyim nisbətən qayıtdı.

Ya sən vurursan, ya da səni vururlar (qulağımdakı səs).

– Hey, Mayk Tayson, sən indicə qisas tanrısına yumruq atdın, – deyə divara söykənib qollarını sinəsinə çarpazlayaraq vecsizcə siqaret çəkən Enovar dilləndi, – daha dramatik səsləndirim. Sən indicə arı pətəyinə daş atdın. Bilirsən də arılar və insanlar yaranandan bu tərəfə heç bir uşağın arı pətəyinə daş atıb və heç nə olmamış kimi əli cibində fit çala-çala meşədən getməsi barədə nə real əhvalat, nə roman, nə povest, nə film, nə də ki, uydurma hər hansı bir əhvalat var. Arı pətəyinə daş atdınsa var sürətinlə ordan yox olmalısan. Yoxsa onlar səni bir az incidə bilər.

– Hah, neyləyəcəksən, hə? Bəlkə sancacaqsan? – kişi indi də Enovarla başladı.

– Ata, baş qoşma bu axmaqlara, gəl gedək, – deyə yanında duran sarışın qız dilləndi.

Enovar hiyləgərcəsinə güldü və özünə arxayın tərzdə siqaretdən bir qullab alaraq aldığı tüstünü ağzından duman dairələr formasında üfürdü.

– Yox. Arı axmaq heyvandı. Mən arı deyiləm. Heç oxşamıram da. Bilirsən niyə arı axmaq heyvandı? – deyərək əlindəki siqaret kötüyünü divara sürtüb söndürdü və yerə tulladı. Arxasınca da tüpürdü.

– Bilmirsən hə? İki alırsan, – deyə hırıldadı Enovar, dərhal da ciddi sifət alaraq davam elədi, – Bax, arı insanı sancır. Ağrı yaşayırsan, incidir hər nə isə, amma arı zəhəri apitoksin qan yaradıcı sistemlərə yaxşı təsir edərək hemoqlabinin miqdarını çoxaldır, qanın yaxıcılığını və laxtalanmasını azaldır, erotrisitlərin çökmə reaksiyasını aşağı salır. Və ən əsası, ümumi leykositozu artır. Amma özünə nə olur bilirsən? Arı sancandan sonra iynəsi batıb insan dərisində qalır və qaçmaq istəyərkən bütün içalatı tökülür və dəqiqələr içində ölür. Bu elə də yaxşı üsul deyil, mənəcə. Təbiətdə ən ağıllı heyvan insandı. Ən qorxulusu da... – deyə gözlərini yumşaqca yumub açdı Enovar.

Qızın gözlərindən qorxduğu sezilirdi. Kişinin isə, görünür, heç nə vecinə deyildi. Söz demək üçün ağzını açıqda Enovar şəhadət barmağıyla onu susdurdu.

– Özündən muğayat ol. Əynini qalın geyin. Qarnını ac saxlama. Arıları görəndə sakitcə qıraqdan keç. Əlini-qolunu yellədib onları narahat eləmə, – deyə onunla ana uşağı ilə danışdığı kimi danışaraq kişiylə lağ elədi.

– Məni hədələmə, uşaq. Eni-uzunu 25 yaşın var. Sənin yaşın qədər də mənim polislikdə stajım var. Mən inspektoram. Özünü ağıllı aparmazsan, ikinizi də basaram dəmir barmaqlıqlar arasına. Ağlınız başınıza gələr.

– Yox, yox, bircə bu olmasın. Orda qaranlıqdı? Yalvarıram bircə qaranlıq olmasın, mən qaranlıqdan qorxuram, əmi, – deyib sözünü bitirənə qədər üzündə süni qorxmuş ifadə alan Enovar sözünü bitirən kimi özünə arxayın istehzal gülüşlə gözlərini onun gözlərindən çəkmədi.

– Durun ikiniz də itilin burdan, çaqqallar, – dedi kişi, sonra isə üzünü mənə çevirib: – Bir də İnarenin adını ağzına alsan canını belə rahat qurtarmayacaqsan, – dedi.

Çaqqal özünsən, heyvərə (qulağımdakı səs).

*

Bu dadlı-duzlu yumruqdan sonra ağımdan ancaq yatmaq keçirdi. Saatlarla yatmaq istəyirdim. gözlərim axırdı. Amma Enovarın halı özündə idi. Bütün yolboyu kişini söyürdü. Onun başına nə oyun açacağından dəm vururdu.

Axşam işə getmədim. Billiyə yemək verib uzun-uzun yatmaq xəyalımı həyata keçirməyə qərar verdim.

Səhərə yaxın oyandığımda Enovarın yatmadığını gördüm. Ayaq üstə dayanıb divara baxaraq nə işə düşünürdü. Lampanın işığının təsirindən onun divardakı kölgəsi çox nəhəng görünürdü.

– Hey, terminator, nə iş görürsən orda? Niyə yatmırsan?

– Terminatorun qüruru yuxusundan vacibdi, – deyə mənə tərəf döndü.

– Aha?

– Dünən bizdən konfet istəyən uşağı çox gözlətmək istəmirəm. Uşaqlıqda mənə nəsə söz verib çox gözləyəndə pis olurdum.

– Neyləmək fikrindəsən?

– Bilmirəm. Bunun bir önəmi yoxdu. Əsas nə isə eləməkdi, – deyərək gəlib yatağında əyləşib başını əlləri arasına aldı.

– Bəlkə baş qoşmayasan?

– Sənə nə olub, Ben? – deyərək narazı halda cəld ayağa qalxdı. – Yaxşısan? O sənə yumruq vurdu. Məni də təhqir elədi. Əslində elə səni də təhqir elədi. Və baş qoşmadan aradan çıxacaqsan?

– Bilmirəm.

– Axmaq olma, Bendy. Bu bizim üçün əla şansıdır. Sənə pislik eləyəndən qisas almaq komfortunu yaşayacaqsan. Bu oyun daha maraqlı olacaq, görərsən. Həm də əminəm ki o, pis adam idi. Yaxşı adam olsa deyərdi ki, burada o adda adam yaşamır, ya da məndən soruşmayın, ya da hər nəşə. O, isə əvəzində it kimi hürürdü bizə.

– Düz deyirsən, lənətə gəlmiş balqabaq tumu, düz deyirsən.

* * *

Bakıda gecədi. Soyuqdu. Külək əsir. Külək ağacları silkələmək və mənim gözümlü yaşartmaqdan başqa fit də çala bilər. Bakının işıq dirəklərinin başında sallanan lampalarla az işıqlandırılmış gecələri insansızlığı ilə gözəldir. İnsanlar yatır. Mən onlardan qorxuram sanki. Bakı ilə təkbətək xoşdu mənə. İçimdə bilinməyən bir günah hissi var. Özlüyümdə düşünürəm öldürdüyüm Aylin və həbsə saldırdığımız Timur Didariyə görədimmi bu günahkarlıq hissi? Amma içimdə digər bir duyğu deyir ki: “Sən bundan da şərəfsiz əməllər törətmisən, lazımsız qarpız qabığı!”

Amma nə vaxt? Nə? Harda? Bilmirəm. Bildiyim bir şey var: “Bilmirəm!”

Çiynimdə asılmış qoca “Fender” ilə “Evernest”ə getmək üçün yola çıxmışdım əslində. Amma “Rock House”a çatdıqda bu bara daxil olmaq istəyi beynimdəki fikir dumanını dağıtdı. Hər dəfə Enovar məni bura dəvət eləsə də içəri daxil olmaqdan boyun qaçırmışdım. Amma bu dəfə nədənsə oranın ab-havasını görmək istədim.

“Evernest”ə bir az gec də getsəm olar, deyib tünd qırmızı metlax daşlarıyla döşənmiş pilləkənlə aşağı düşdüm. Spreylə müxtəlif şəkillər çəkilmiş dəmir qapının ağzında kostyum geyinmiş, əlində ratsiya cihazı olan ikiayaqlı mamont qaşqabağını tökərək mənə baxırdı. Baxışları “Görəsən, nəyisə səhv eləmirəm?” fikri yaradı beynimdə. Yaxınlaşdığım da “Təbəssüm” göstərdi. Mən də qeyri-ixtiyari yaltaq bir təbəssüm göstərərək qarşıma açılan rəngbərəng dəmir qapıdan içəri keçdim. Qapı açılan kimi vəhşi musiqinin səsi az qala qulağımı batıracaqdı. Artıq içəri keçib qapının ağzında duranda səs-küyün təsirindən bədənəm sanki kilidə düşmüşdü. Bir anlıq geri qayıtmaq istədim.

Ev qızı, başlama yenə nazlanmağa. Gəl keç içəri (qulağımdakı səs).

Dişlərimi sıxıb bar piştaxtasına yaxınlaşdım.

– Mənə kola ver, – deyərək səsimin eşidilməsi üçün barmenə tərəf boylanıb qışqırdım.

Cavabında barmen “Bəlkə süd verim?” demək istəyən istehzalı gülüşlə güldü.

– Axmaq, kişi içkisi götür. Ona de ki, pivə versin. Baltika 9 (qulağımdakı səs).

– Ha-ha, hey zarafat edirəm. Mənə baltika 9 ver, – yenə də barmenə boylanıb qışqırdım.

Barmen isə cavabında “Bu başqa məsələ” deyərək mimikayla başım boyda stəkana sidik rəngində içki süzüb qabağıma qoydu. İki əlimlə nəhəng stəkana qucaqlayıb içindəki pivəni iylədim. Heç qoxusu da sidik qoxusundan elə çox fərqlənmirdi.

Əyləşdiyim söykənəcəyi olmayan oturacaqda fırlanıb səhnəyə tərəf döndüm və belimi bar piştaxtasına söykədim. Enovar səhnədə əlindəki qara elektrogitarasıyla hoqqa çıxarırdı. Enovarın öz aləmində kişi musiqisi adlandırdığı bu uluşma yalnız psixi problemi olan adamlara zövq verə bilərdi.

Burdakı insanlar öz günahlarından qaçıb gizlənmək üçün bura yığışanlar idi. Hansı ki, sakit bir köşəyə çəkildikdə öz çirkin əməlləri haqda

düşünüb əzab çəkdikləri üçün düşünməməyi qət edənlər. Onlar qışqırır, içir, rəqs edir, mənasız şeylərə gülürlər. Nədənsə burada da adamlar arasında İnarı axtarırdım. Enovar köynəyini çıxardıb lüt bədəndə əlində gitara ilə mikrofon qarşısında boğazının damarlarını şişirdərək “300 spartalı” filmindəki saqqallı oğlan kimi nərə çəkirdi. Bəzənsə yanına yaxınlaşan qara rəngdə dəri paltar geyinmiş, dodaqlarında qara pomada və göz qapaqlarına qara tuş sürmüş qızlarla öpüşürdü. Qulaqlarım artıq batmaq üzrə idi. Özümü lap cinlər diyarında hiss edirdim.

Pivədən dadmaq istədim. Bir qurtum aldım. İyrənc dadı ağzıma yayıldı. Buna kimi heç sidik içməmişdim. Pivəni piştaxtaya qoyub “Evernest”ə getmək üçün yerimdən qalxdım.

– Hey, Ben, hara tələsirik belə? – deyə Enovar boynundakı dəsmalla tərəni silə-silə qolumdan tutdu.

– “Evernest”ə. Orda işləyirəm... Tərləmisən, tərəni silib əyninə köynək geyinsən yaxşı olar, yoxsa soyuqlayacaqsan. Məncə artıq hər kəs görüb qarın əzələlərini.

– Bu nədir belə, gəlib atam kimi uzaqdan məni seyr edib sakitcə çıxıb gedirsən, sonra isə əynimi geyinməli olduğumu, soyuq olacağımı deyirsən, yoxsa sən atamsan?

– Sənin kimi oğlum olsa arvadımı məhkəməyə verərdim.

– Niyə? – deyərək hırıldadı Enovar.

– Çünki o boyda spermamı zay eləyib.

– Ay səni, balqabaq tumu, – Enovar gülərək çiynindən asdığı dəsmalla vurdu məni.

– Bu gün ora getmə. Səhərə qədər qal burda kişi musiqisi dinlə bir az. Adam olarsan bəlkə, – deyə dartıb əvvəl oturduğum stulda oturtdu məni.

– Sən bəlkə bu ulaşmağa başqa bir ad qoyasan. “Musiqi” bir az narahat oturur onun əynində.

– Bu, musiqi deyil, bu, Punk Rockdu, sadəcə. Musiqidən daha artıq. Sən anlamazsan, balaca.

– Elə isə Punk Rockdan zəhləm gedir.

– Odur ki, sən zəhlən getdiyin bu Punk Rocku səhərə qədər dinləməli olacaqsan. Səhər artıq kişi olub çıxacaqsan burdan, – deyə kürəyimdən möhkəmcə vurdu.

– Gör burda nə qədər qız var, get birinə yaxınlaş. Bax ondan başqa. O, mənlilikdi, – deyib barmağıyla qara dəri şort və gödəkcə geyinmiş qız işarə elədi. Qız şortun altından qara setkalı kalqotka geyinmişdi.

– Sən qalx səhnəyə, mən kola alıb gəlirəm, burda ancaq sidik satırlar.

– Gözləyəcəyəm səni! – deyə arxamca səsləndi.

Yaxınlıqdakı balaca marketdən Koka Kola alıb “Rock House”a qayıtdım.

Mən içəri daxil olanda Enovar artıq mahnısını bitirmişdi. Məni görcək səhnədəki mikrofonu dəstəyindən ayırıb əlinə götürdü və:

– Xanımlar və cənablar, indi isə mənim Şotland dostum Bendy Vuen akustik rocku ilə sizin olmayan beyninizi dincəldəcək... Buna nə deyirsiniz?! – deyə bağırdı.

Hər kəs bir ağızdan qışqırdı:

– Həəə!!!

– Eşitmirəm?! – deyə bağıraraq mikrofonu adamlara tərəf yönəltdi, qulağını da onlara tərəf şəkklədi.

Yenə də hər kəs bir ağızdan, amma daha gur səslə qışqırdı:

– Həəə!!!

Enovar səhnədən düşüb mənə yaxınlaşdı.

– Həə, balqabaq tumu, qalx, məharətini göstər onlara.

– Heç vaxt!

– Qızxasiyyət olma, Bendy. Sənə evlənmək təklif eləmirəm ki, burda tipik utancaq qızlar kimi əzilib-büzüləsən. Qalx o səhnəyə bacardığını göstər, – deyə səhnəni işarə elədi.

– Mən o eybəcər səhnəyə hər tərəfindən dəmir sallanan yolkabaş vəhşilərin qarşısına çıxan deyiləm. Onlar mənə ən yaxşı halda ayaqqabı atacaqlar.

– Bendy, bəsdir görək, ayaqqabıdı da, nə olacaq ki.

– Nəə? – deyə gözümlü bərəltidim.

– Heç nə-heç nə, zarafat edirdim, – deyə Enovar qəhqəhə çəkdi.

– Ya o səhnəyə çıxacaqsan, ya da sən qoca fenderini başında qıracağam.

– Mən ölsəm də o səhnəyə çıxan deyiləm!

Səhnəyə çıxarkən hər kəs əl çalmağa başladı. Qoca “Fender”i yuvasından çıxardıb şunurları səsgücləndiricilərə qoşdum.

“Ed Sheran”ın “give me love” mahnısını oxuduğumda bütün taxtabaşların hamısı diqqətlə qulaq asırdılar. Heç kəs mənə ayaqqabı atmadı. Əksinə, mahnını bitirdiyimdə hər kəs ayaq üstə alqışladı.

Onların mənim ifamı bəyəndiklərinə görə çox sevinmişdim. Səhərə qədər burda qaldım. Səhər isə Enovarla birlikdə “Rock house”dan çıxdıq.

– Ben, hara gedirsən? – deyə qara rəngdə “Harley Davidson”a gitarasını yerləşdirən Enovar səsləndi.

– Bu nədi? – deyə təəccüblə soruşdum.

– Bu? Ha-ha, dəvə. Səhra dəvəsi.

– Amma oxşamır.

– Bilirəm. Quyuğu yoxdu, – deyə gülərək motosikleti süzdü.

– Bu hardandı? – deyib motosikletə yaxınlaşdım və onu gözdən keçirməyə başladım.

– Qumarda uddum. Necədi, bəyəndin?

– Pis deyil.

– İndi bu kaskayla beynini dağıdacam, bəyənen yerin aktiv olacaq, – deyə əlindəki kaskanı qaldırıb silkələdi.

Kaskaları başımıza keçirdik. Gitaralarımızı hərəməz motosikletin bir yanına keçirdik. Enovar motosiklətdə gitara taxmaq üçün xüsusi yer də düzəltdi artıq.

Motosiklətlə gəzmək də ayrı bir zövq idi. Enovar həddən çox sürətlə sürürdü. Hər kəs arxadan söyürdü bizi.

Hərəməz öz yatağımızda uzanıb gözlərimizi tavana zilləmişdik. Mən yenə də İnar barədə düşünürdüm Enovar isə qisası. Bütün günü bizi təhqir edən kişidən qisas almağı barədə düşünürdü.

İnarı unutmasam da hardasa ürəyimdə soyuqluq yaranmağa başlamışdı sanki. “Rock House” kimi yerə gedəndə fikrim o qədər dağılırdı ki, az-az düşünürdüm onun haqqında. Yada ki, Enovarın sevgilisini öldürmə prosesi. Burada da fikrimi başqa səmtlərə yönləndirməklə az da olsa fikrimi dağıda bilirdim. Amma gəlib bu cür sakit bir yerdə oturanda onun üçün burnumun ucu göynəyirdi artıq.

– Evrika! – deyə Enovar qışqıraraq yerindən qalxdı.

– Nəvrika? – deyə üzümü ona çevirdim.

– Evrika, axmaq Ev-ri-ka. İndi bilirəm nə edəcəyik, – deyə özünü yatağına atdı və yatağında tullanıb düşməyə başladı.

– Nə edəcəyik?

– Heç nə soruşma, sadəcə, mənimlə gəl, – deyərək qolumdan dartıb yatağımdan qaldırdı məni.

– Yaxşı, amma bilmək olar hara gedirik?

– Sual vermə, gəl, – deyə məni tələsdirdi.

Arxa təkəri qabaq təkərindən iki dəfə böyük olan Harleyə mindik. Qara dəvə hər kəsi dönüb baxmağa məcbur edən nərilti ilə yerindən götürüldü.

Gözlənilədiyi kimi gecə mübahisə elədiyimiz həmin məhəllədəyik. Bura həm də İnarın məhəlləsidir. Bura gəlməyimə sevinmişəm. Enovarin məqsədi başqa olsa da, mən İnarı görmək ümidi ilə burda idim. İkimiz də arxamızı motosikletin oturacağına dayayıb oturmuşduq.

Saat on ikidi, amma hələ də ortalıqda bizə lazım olan heç nə yoxdur. Enovar kostyumlu kişini mən isə onda gizlicə İnarı gözləyirdim.

Xoşbəxtlikdən telefon cibimdə idi. Gözlədiyimiz müddətdə bir neçə mahnıya qulaq asdım. Mahnılar artıq zövq verməyəndə keçdim sevimli vərdisimə. Məhəllədəki bütün binaların pəncərələrinin sayını öyrəndim. Hər pəncərənin yanında quraşdırılmış havalandırma sistemlərini də saydım. Sonra aydın oldu ki, hər pəncərənin yanında bir havalandırma sistemi varsa onların sayı elə pəncərələrin sayı qədərdir. Özümdə riyaziyyatçı olmaq istedadı hiss elədim. Bəlkə də tanrı məni elə riyaziyyatçı olmaq üçün yaratmışdı. Bəlkə mənim yolum elə budur. Evə gedib riyaziyyatla məşğul olmağı söz verdim özümə.

Artıq saymağa heç nə qalmamışdı.

– En burda doğrucu insanlar qalır, hə? Sən hələ bir şəraitə, maşınlara bax, – deyərək heyranətimi gizlətmədim.

– Axmaq, biz kuklayıq? – deyərək Enovar narazı şəkildə mənə baxdı.

– Biz bunların yanında balqabaqdan yonulmuş helloin oyuncağından da pisik. Gör nə əla maşınları var.

– Bura bax, Ben. Sən xristiansan, hə?

– Bilmirəm, amma ailəm xristian olub.

– Deməli, səni xaç suyuna salıblar, hə?

– Yəqin ki... Doğulduğum gün elə də yaxşı yadımda deyil, bir az həyəcanlı idim, – Binaları seyr edərik dedim.

– Əminəm ki, sənin bu boş başını o müqəddəs suya salmayıblar, – deyə barmaqlarını qatlayıb gicgahımdan vurdu. – Sən bilmirsən ki, hər kəsin problemi var. İnsanın var-dövləti nə qədər çoxdusa o qədər problemi var. Yəni ki, problemlər var dövlətlə düz mütənasıbdı. Başqaları kimi olmağa çalışma, öz istiqamətini seç! Öz əlindəkilərlə xoşbəxt deyilsənsə onları əldə edəndə də xoşbəxt olmayacaqsan.

– Əhsən sənə, filosof. Amma deyim ki, o sarı maşına görə mən dünyanın ən ağır yükünün altına da girərdim.

– Doğrudan? Onda gəl sənə o sarı “Maserati”ni alaq və belə bir problem verək. Mmm... – fikirləşirmiş kimi barmağını dodaqlarına dayayıb gözlərini səmaya zillədi. – Mm... məsəlçün, əllərini, ayaqlarını kəsək. Ya da kor edək səni.

– Elədisə mən necə sürəcəyəm bu sarı “Masutrasi”ni?!

– Problem də elə bundadı. Sən hələ bunu yaşamağa hazır deyilsən. Özü də “Masutrasi” deyil o, “Maserati”di o, MA SE RA Tİ!

– Mənə elə gəlir çox şişirdirsən. Məncə, o sarı masss...

– “Maserati!”

– Sarı “Maserati”nin yiyəsi nə kordu, nə də ki, kardı. Əlləri-ayaqları da yerindədi.

– Amma əminəm ki, onun daxilində elə böyük boşluq var ki, orda ranço açmaq olar. Əslində həyatda hər şey mənasızdır. Normal məntiqlə baxanda insanları yaşamağa sövq edən elə bu “Maserati” kimi dəmir yığınlarıdır. “Maserati”si olmayan adam nə vaxtsa “Maserati”si olmaq arzusu ilə işləyir. Məqsədinə yaxınlaşması, işlərinin yaxşı getməsi onun qanına endorfin ifraz edir. Bu ona qeyri-adi bir xoşbəxtlik verir. İşlərinin pis getməsi də ona güc verir. Bu vəziyyətlərdə “Mən çalışıb bacaracağam” deməsi də əzmini möhkəmləndirir. Amma o adam bir gün “Maserati” aldıqda bir neçə gün sevinclə sürəcək və adiləşəcək. “Elə bu?” deyəcək ürəyində. Onu xoşbəxt edəcək başqa nəşə axtarmağa başlayacaq. Daha mənalı, mənəviyyatını zənginləşdirəcək bir şey. Bəli mənəvi. Çünki

maddiyyat dağını o artıq aşıb. Mənəviyyat bağının meyvələri isə maddiyyatınkı qədər asan ələ çatan deyil.

– Sözündən belə çıxır ki, kasıblar daha şanslıdır?

– Belə deyək də, sənə iki A və B oyun diski verim. Eyni 10 missiyadan ibarət oyundu. Sadəcə, A diskində ilk 5 missiya yoxdur. Oyun altıncı missiyadan sonra başlayır. B diskində isə bütün missiyalar var. Hansını seçərsən?

– Hmm, deməli, varlıların həyatın bütün dadlarını yaşamaq kimi şansları yoxdur, amma kasıblarda var, hə?

– Hə. Varlılarda A diskidi. Oyunun ən maraqlı hissələrini qaçırdıblar heyif, – deyərək güldü Enovar.

– Biz bura niyə gəldik axı, bir açıqlama verəcəksən?

– Bir az döz, bu tiplərin səhər-səhər getməyə həmişə bir yeri olur.

– Huuff, yoruldum, mənim yuxum gəlir.

– Onda yat.

– Aha, çıxdı. Odur, – deyə Enovar pıçıldayaraq məni silkələdi.

Binanın girişindən çıxan həmin gecə it kimi hürən kişinin qoluna girən sarışın gözəlçə idi. Kişinin qızı. İdman paltarı geyinmişdi. Bir ciynindən də idman çantası asılmışdı. Görünür, idman zalına gedirdi. Qulağına taxılmış ağ rəngdə qulaqcıqlar real həyata offline olduğuna işarə idi.

Qız binadan çıxıb avtobus dayanacağına çatana qədər motosikletin üstündə əyləşib kaska ilə başımızı gizlədərək onu izlədik.

– Tərpən, Ben, gedirik, – deyə kaskanı motosikletə bağlayan Enovar məni tələsdirdi.

Qızdan bir neçə metr aralıda durub pusqu qurduq. Çox keçmədi ki, qırmızı-ağ rəngləri qarışmış avtobus sürətlə gəlib dayanacaqda dayandı. Qapıları fısıltı ilə açıldı. İlk əvvəl təkərinin boşaldığını zənn eləmişdim.

Qız orta qapıdan avtobusa mindi və qırmızı dirəkdən yapışaraq sürücüyə yaxın yerdə ayaq üstə dayandı. Yerini rahatlayan kimi cibindən telefonunu çıxarıb qurdalamağa başladı.

Biz də onun arxasınca minmişdik avtobusa. Arxasında dayanıb onu izləyirdik.

Qız gah telefonu əlinə alıb qurdalayır, gah da dirəyi tutduğu əlinin içində saxlayırdı. Dirək ilə əli arasında sərhəd kimi qalırdı telefon.

– Ayfonların maraqlı xüsusiyyəti bilirsən nədi? Onlar cibə girmir. Onları cibə qoymaq bəlkə də hörmətsizlikdi. Fikir ver kimin başqa model telefonu var cibdədi. Əllərdə olan hamısı Ayfondur. İşlətməsə də əlində gəzdirir, – deyərək Enovar qulağına pıçıldadı.

– Niyə?

– Çünki bu reklamdı. İnsanlar özləri haqda yaxşı reputasiya yaratmaq üçün nə desən edərlər. Sənin beynin hələ belə şeylərə hazır deyil, odur ki heç nə danışmayacağam.

Təxminən on dəqiqə yol getmişdik ki, sarışın avtobusdan düşmək üçün ön qapıya yaxınlaşdı. Əvvəlki kimi telefon tutduğu əliylə marşrut avtobusunun döşəməsilə tavanını birləşdirən qırmızı turbadan tutdu. Digər əliylə pul tapmaq üçün təşvişlə cibini eşələyirdi.

Enovar qıza yaxınlaşdı və telefonun boş qalmış yuxarı hissəsini əliylə turbaqarışq qucaqladı. Telefon uzun olduğundan elə situasiya yarandı ki, telefonun aşağı hissəsini qız əliylə turbaqarışq qucaqlamışdı, yuxarı hissəsini isə Enovar.

Pulu ödədikdən sonra qız əlini turbadan çəkərək avtobusdan düşüb sürətlə addımlamağa başladı. Enovar telefonu daha möhkəm tutduğundan telefon onun əlində qaldı. Arxadan Enovarın və digər sərnəşinlərin tələsdiyinə görə atmosfərə düşən qız həyəcanlı olduğundan bunu sezə bilməmişdi. Enovar isə hiyləgərcəsinə gülərək göz vurub səssiz şəkildə “Binqoo” dedi.

Növbəti dayanacaqda avtobusdan düşdük.

– Əlayam, hə? – deyib hırıldadı Enovar, – indi isə bizə lazımdı hündürmərtəbəli bina. Gəl getdik, – deyə addımlamağa başlamışdı ki, qəfil şəhadət barmağını gicgahına dayayaraq nəşə tapıbmış kimi ayaq saxladı.

– Çips! – deyərkən gözləri parıldadı.

– Nə çips? – deyə şübhə ilə soruşdum.

– Gəl gedək bibərli çips alaql, – dedi və əvvəl getdiyimiz yolun əks istiqamətində addımlamağa başladıq.

Mənim həyəcandan ürəyim əsirdi bu vəziyyətdə, Enovarın isə iştahası var idi hətta.

– Nə gözünü döyürsən orda? Tərpən! – deyib bir neçə metr məndən uzaqlaşan Enovar geri dönüb məni səslədi.

Şüşə qapısında koka kola reklamı olan kağız yapışdırılmış marketə daxil olduq.

– Alooo?! Görəsən, bu kasıb marketdə kimsə bizi öz diqqəti şərəfinə layiq görəcək? – Enovar əməllicə hay-küy saldı.

– Buyurun, necə kömək edə bilərəm? – Gənc satıcı qız yaxınlaşdı.

– Kömək lazım deyil, mənə iki dənə böyük boy bibərli “Leys” verəcəksən, mənə sənə əvəzində pul verəcəyəm, – deyə Enovar sərt qaşqabaq göstərdi.

Enovar üçün bir böyük boy bibərli çips, mənim üçün isə bir böyük boy pendirli çipsi və kola aldıq. Avtobusdan düşdüyümüz dayanacağın yaxınlığında olan ilk dəfə saydığım da 16, ikinci dəfə sayanda 17, üçüncü və dördüncü dəfə saydıqdan sonra konkret nəticəyə gəldiyim 21 mərtəbəli binanın damına çıxdıq.

Burda hər şey çox xırda görünürdü. Mən aşağı baxmağa belə qorxurdum. Amma Enovar bir metr hündürlüyü olan beton hasarın üstündə əyləşib ayaqlarını binadan aşağı sallamışdı. Çipsini elə marçıldadırdı ki, əsəblərimə toxunurdu.

Əlini paketə aparıb bir ovuc çipsi çıxarıb ağzına aparırdı ki, telefon zəng çaldı.

– Offf, heç yeri idi. Ben, əllərim məşğuldu, cibimdən telefonu götür.

Cibindən telefonu çıxardım və ekrana baxdım.

– Nömrə yoxdu, – dedim.

– Şəhər telefonu ilə zəng edib, – üzünü mənə çevirmədən dedi, – əlini yaşılın üstünə qoy və sağa sürüşdür.

Dediyi kimi də elədim. Enovar ovcunda çipsi doldurduğu əlini çeçələ barmağıyla səsücləndiricini aktiv elədi.

– Alo? – deyə Enovar ucadan səsləndi.

– Siz kimsiz? Bu mənim telefonumdu. O hardan sizdədi? – qız təşviş içində sual atəşinə tutmuşdu bizi.

Enovar dodağını büzərək axıra qədər dinlədi və qız sözünü bitirdiyində ağzındakı çipsini udaraq:

– Sənin telefonunu oğurlamışam, əgər sağ-salamat görmək istəyirsənsə beş milyon dollar ödəməlisən. Hamısı da onluqlarla olsun. On dollarlıq kağızın üstündəki oğlan mənə oxşayır.

– Nə? Nə danışırırsız? Mən polisə şikayət edəcəyəm, – qız həyəcanla bağırırdı.

– Ölürsüz də bir zibil olan kimi polisə qaçmağa. Zarafat edirdim. Telefonunu küçədə düşürtmüsən. Yerdən tapdım. İşimi-gücümü atıb zəngini gözləyirdim ki, qaytarım. Sülh küçəsi 27-ci binanın damındayam. Gəl bura, götür telefonunu.

– Bəs mən ora necə çıxacağam? – deyə soruşdu qız.

– Bəs mən necə aşağı düşəcəyəm?

– Aşağı düşmək asandı, – dedi qız.

– Mənim gözümdə də yuxarı qalxmaq asandı. Lap tutaq yuxarı qalxmaq çətindi, mən sonra necə geri qayıdacağam? Problem deyil, istəsən binanın altına gəl mən telefonu tullayaram aşağıdan tutarsan.

– Yox, yox, yox, lazım deyil, çox sağ olun. Elə indi gəlirəm ora.

– 21-ci mərtəbədə liftdən çıxanda dama qalxan nərdivan görəcəksən, yuxarı açılan qapı da açıqdı. Hə, bir də gələndə mənə şirinlik də gətir.

– Hə, əlbəttə. Nə istəyirsiniz? – Telefondan gülüş səsi gəldi.

– Mmm... qoy fikirləşim...

– ...

– Tapdım, mənə bir dənə dəftər, bir dənə də qələm gətir, – deyib bir qısa pauza verib əlavə elədi, – Yazı yazmağı öyrənirəm.

– Oldu, gətirərəm.

– Tez gəl, vaxtım azdı.

– Oldu, artıq yoldayam, gəl...

Qız sözünü bitirməmişdi Enovar əlaqəni kəsdi. Telefonu cibinə qoydu və paketdən daha bir ovuc çips götürüb ağzına qoydu. Ağzını marçıldada-marçıldada şəhər mənzərəsini seyr edirdi.

– Kola içirsən? – deyə əlimdəki kola bankasını Enovara uzatdım.

– Pəhriz üçündü? – Mənə tərəf çevrilərək kola bankasını süzdü.

– Sənin üçün nə fərqi var ki?

– Əşi, heç nə, ver, – deyib kolanı aldı əlinə, – filmlərdə belə dediklərini görmüşdüm, – deyib bankanı çəkdi başına.

– En?

– Nədi?

– Dini inancın var?

– Hə, bütün dinlərə inanıram.

– Zarafatsız Tanrının mövcudluğuna inanırsan?

– Mənim vəziyyətimdə Tanrının mövcud olması xəbəri heç də xoş xəbər olmazdı, – deyib kola bankasını mənə uzatdı.

– Beləliklə?

– Mənim nənəmin istəmədiyi şeyləri görməmək kimi maraqlı xasiyyəti var idi. Əslində bu bütün insanlarda var. Kimə sərf eləyir tanrı var, kimə sərf eləmir yoxdur. Amma heç kəs hələ ki, konkret bir söz deyə bilməz bu barədə.

– Aydındı.

– Bəs sən? – deyə soruşanda Enovar üzünü mənə çevirdi.

– İnanıram. Amma dinlərdən başım çıxmır, mənə hələ heç kəs heç nə öyrətməyib bu barədə.

– Bəs onu... Yəni tanrını necə təsəvvür edirsən?

– Ümumi təbiət ola bilər. Məncə, tanrı təbiətin özüdür.

– Deyəsən sən salındığın xaç suyuna nəşə düşüb ordan bir-iki damcı başına hopub.

Enovar beton hasarın üstündə əyləşib ayaqlarını binadan aşağı sallamışdı. Mənsə belimi ona çevirib eyni hasara söykənərək fikir burulğanına baş vurmuşdum. Görəsən, sonra nə baş verəcək düşünürəm. Enovarın nə planlaşdırdığını bilmək istəyirdim. Amma bilirdim ki, hər halda yaxşı bir şey deyildi. Maraqlısı o idi ki, onun yanında olarkən nə ediriksə düz olduğumuza özümü inandırırıdım. Enovarın isə qətiyyənlə heç nə vecinə deyildi. Mənasız şeylərə vacib bir şeymiş kimi gözlərini qıyaraq baxıb qırmızı paketdəki bibərli çipsiləri marçıldada-marçıldada yeyirdi.

– Bir halda ki, sənə, tanrı yoxdu, demək o biri dünya haqqında danışılanlar da cəfəngiyyatdı? – deyə soruşdum.

– Hər halda.

– Bəs nə olacaq öləndən sonra?

– Heç nə, öləcəyik, – deyərək cibindən bir siqaret çıxarıb dodaqları arasına qoydu və yandırdı. Uzun bir qullab alıb: – Öləcəyik. Sonra bədənimiz soyuyacaq. Bütün reflekslər söndürüləcək. Əgər cəsədimizi tez tapsalar içalatımızı çıxardıb torpağa basdıracaqlar. Orda bədənimizdə yığılan qazlar çölə çıxıb bilmədiyi üçün yığılıb bədənimizi şişirdəcək.

– Arnold kimi? – deyə sözünü kəsdim.

Enovar üz-gözünü turşudub mənə baxdı.

– Təxminən elə. Sonra partlayacağıq.

– Şar kimi? – Bu dəfə də sözünü kəsdim.

– Mumla! İmkan ver danışım. Gözlərimizdən başlayıb hər yerimiz çürüyəcək. Nəfəs almadığımız üçün bakteriyalar içalatımızı yeyəcək. Nə isə, muzeylərdəki skeletdən olacağıq, – deyib üzünü çevirib siqaretdən daha bir qullab aldı.

– Bəs buludlar üzərində ağ libas geyinərək arfa çalmaq hansı mərhələdə olacaq?

– Səni həvəsdən salmaq istəməzdim, amma təəssüf ki, heç bir ağ libas və yaxud arfa olmayacaq.

– Sən heç ölmüsən?

– Zənnimcə, yox.

– Bəs hardan bilirsən?

– Bu mənim fərziyyəmdi.

– Yəni ki, doğru olmaya da bilər?

Enovar üzünü mənə çevirib siqaretdən daha bir qullab aldı.

– Bir faiz ehtimalla.

– Deməli, sənin fərziyyənlə öləndən sonra bir faiz ehtimalla buludlar üzərində arfa çalmaq şansım var.

Enovar hövsələdən çıxmış halda mənə baxıb dərindən köks ötürdü.

– Bura bax, sən nə vaxtdan belə arfa sevən olmusan, hə? Sən bu lənətə gəlmiş aləti çala bilmirsən axı.

– Ölənə yaxın kursa yazılacam.

– Ha-ha, əzrail canını almazdan üç ay əvvəl sənə məktub göndərəcək. Məktubda məsləhətli arfa çalma kurslarının nömrələri də olacaq, – deyib istehzayla güldü.

– Yəqin o biri dünyada öyrədirlər. Filmlərdə görmüşəm ki, hamı öləndən sonra buludlar üzərində ağ libasda arfa çalır.

– Deyəcəyəm indi sənin filmlərini də... Aha bizim gözəlçə gəldi, – deyib dodaqlarının arasındakı siqareti barmaqları arasına alıb ağzına aldığı tüstünü fısıltı ilə ciyərinə çəkib havaya üfürdü.

Qız yuxarıdan qarışqa boyda görünürdü. Hasardan boylanıb aşağı baxanda ayaqlarımdan ruhumun çıxmasını hiss elədim. Qorxub dərhal geri çəkildim. Enovar əlini havaya açıb sağa-sola yellədi ki, qız görsün.

– Nədi, Bendy, qorxdun deyəsən? – deyə Enovar rişxəndlə güldü.

– Hə bir az.

– Heç binadan tullanmağı düşünmüsən?

– Məncə, hə.

– Maraqlı hiss olar, elə deyilmi? – deyib əlini oturduğu beton hasara söykəyəndə betondan bir parça qopdu.

– Vauv, buna bax, – deyə əlindəki daş parçasını yuxarı qaldırdı.

– Bu, beton parçasıdı.

– Doğrudan?

– Hə.

– Bilirəm, axmaq. Yaxın gəl özüm tullana bilməsəm də bu beton parçasına bu zövqü yaşadacağam.

– Onu aşağı tullayacaqsan?

- Hə.
- Birdən maşınların üstünə düşdü?!
- Problem deyil, qırılmaz. Ağzında beton deyirsən.
- Gicbəsər, maşınlara bir şey olar deyirəm.
- Maşınlarının dərini yiyələri çəksin, mən öz daşımın dərini çəkirəm.
- Tərs-tərs baxdım ona.
- Üçə qədər sayıb bu daşı tullayacağam, görüm necə uçar.
- Niyə məhz üç?
- Ax, Ben, bəsdir görək, sən məni bezdirdin, “niyə”lərinlə... Nə bilim, hər kəs elə deyir.
- Axı sən standart deyildin?
- Əlbəttə... Əlbəttə, əlbəttə. Bunu əla dedin. Axı mən başqalarının açdığı cığırda getmirəm. Elə isə sən dostumsan, sən bir rəqəm de.
- Olsun 29.
- Bir az çox olmadı ki? – deyib barmaqlarının arasındakı siqaret kötüyünü söndürmədən var gücü ilə uzağa tulladı. Burnunun altında “yox bir 290” dediyini eşitdim.
- Bu gün hansı ay və gündü? – deyə soruşdum.
- Martın onu.
- Onda olsun on.
- Çox şit rəqəmdi.
- Onda olsun beş.
- Yox bu rəqəmdən zəhləm gedir. Məktəbdə oxuduğum vaxt bu rəqəmə görə yaşadıklarım əsasında kədərli film çəkmək olar.

– Yaxşı olsun altı.

– Okey!

Bir yerdə altıya qədər sayıb qışqıraraq daşı yerə tulladıq. Əslində Enovar tulladı. Mən heç aşağı belə baxmadım.

Bir neçə saniyə keçmədi ki, Enovar qışqıraraq əlini havaya qaldırdı.

– On xal!!!

– Nə on xal?

– Aşağı bax, tez!

Tez hasardan boylanıb binanın aşağısına baxdım. İlk baxışdan aydın görə bilmədiyim üçün gözlərimi möhkəm yumub tam açdım. Və gördüyüm mənzərə əməllicə qanımı qaraltdı.

Binanın alt hissəsilə uzanan səkidə qara don geyinmiş və başında qara şlyapa olan qılamur bir qız uzanmışdı. Başının qıraqlarını əhatəyə alan maye, görünür, qan idi. Çünki daş da elə onun yanında idi.

– Ha-ha, başına dəydi, – deyərək əl çalıb qəhqəhə çəkdi Enovar.

– Məncə, heç də gülməli deyil, En. O ölə bilər.

– Hmm. Amma ölməsə həyatı daha gözəl olacaq. Hətta deyərdim yaşayacaq bundan sonra. Belə deyək, biz ona lotereya bileti verdik.

– Amma ölə də bilər!

– Pahoo, işə düşdük də. Ölür cəhənnəmə ölsün, bildin? Vecimə də deyil, – Enovar sərt şəkildə bağırırdı.

– Hah, bu da bu. Sən mumlayacaqsan. Hər şeyi zay eləməyi ağına belə gətirmə, binadan tullanmaq zövqünü yaşada bilərəm sənə, – deyərək xəbərdarlıq eləyib binadan salladığı ayaqları qaldıraraq binanın mərkəzinə tərəf çevirdi.

Gələn sarışın qız idi.

Heç nə demədən qıraqda tək qalmış mişar daşının üstündə oturdum. Öz pendirli çipsimi və kolanı da yanıma götürdüm. Maraqlı tamaşa üçün tam hazır idim.

Sarışın gözəlçə bizi görcək çaşbaş qaldı.

– Siz? Si...

– Hə, biz. Mən sənin “Ata, baş qoşma bu axmağa” dediyin həmin o axmağam. Görünür, elə də axmaq deyilmişəm, – deyə istehzayla güldü Enovar.

– Telefonumu. Mənim telefonumu oğurlamısan? – deyə qız çaşqın halda soruşdu.

– Yox. Ya da hə. Hər nə isə, nə fərqi var, əsas telefon məndədi. Həm də ki, inanmıram telefon indiki hal üçün elə də vacib mövzu olsun, – deyib gözlərini qıyaraq onun gözlərinin içinə baxdı Enovar.

– Yaxşı. De görüm nə lazımdı sənə? – Qız pərt olmuş halda soruşdu.

Enovar fikirləşirmiş kimi qaşını qaşdı. Mənə elə gəldi ki, bu, əlinin üstündəki siçan tələsi döyməsini qıza göstərərək subnimal mesaj göndərmək üçün idi.

– Mən çox şey istəməyəcəyəm. Belə baxanda “çox”, ya da “az” nisbi anlayışdı. Adama, məkana, zamana və digər vəziyyətlərə görə dəyişir. Mənim üçün az olan sənin üçün və sənin boksçu atan üçün çox ola bilər. Amma sizin eqoist prizmanız vecimə də deyil, – deyə Enovar mənə baxaraq hiyləgərcəsinə gülümsünüb göz vurdu.

– De görüm, sənə nə lazımdı? – deyən qızın qırıq və sərt göstərməyə çalışsa da kövrək səslənən səs tonu onun hisslərinin qarışmasından xəbər verirdi. O qorxmışdı. Enovarın binanın girişində danışdığı leksiyadan sonra necə təhlükəli tip olduğu barədə müəyyən təsəvvür yaranmışdı ona. Ona görə qorxurdu.

– Hara tələsirik belə? – deyə hırıldadı Enovar. – Sənin yerində olsam heç tələsməzdim, – deyib başını yırğaladı. – Sən bir adın var? Yəni anan çörək almaq üçün göndərməyə adam axtaranda nə deyib qışqırır mətbəxdə?

– deyə Enovar əlini dizləri arasında qoyduğu qırmızı çipsi paketində gəzdirdi.

– Bunun bir əhəmiyyəti yoxdu! – Sarışın qız kəskin tonla cavab verdi.

Enovar dərindən nəfəsini dərdi. Və özünə arxayın tonla:

– Mən də, Enovar. Vurğu axıra düşür. Tanışlığımıza şadam, – deyə əlini sinəsinə qoyub başını aşağı əydi, – Adın bir az uzun oldu, amma neyləyək... Bilirsən “Bunun bir əhəmiyyəti yoxdu”, mən həmişə demişəm təbiətin qanunları əsl qanunlardı. Pozulmazdı. Onu pozmağa çalışarkən ağır cərimələr və sanksiyalar tətbiq edilir cinayətkara. Suya düşmüşənsə mütləq islanmalısan, – deyib bir ovuc çips dürtüdü ağzına.

– Tss... En? Bu axıncı aforizmin bir az yersiz olmadı ki? – deyə Enovara pıçıldadı qıraqdan.

– Lənətə gəlsin, mən də bu barədə düşünürdüm. Fikir vermə, arada olur, – deyə burnunun altında ağzı dolu çipsi ilə yalnız mənim başa düşəcəyim səslə mırıldandı.

– Yəni ki, arı pətəyinə daş atıb aradan çıxmaq elə də asan deyil, – deyib sual verən baxışlarla üzünü mənə çevirdi. Sanki “bəs bu necədi?” deyirdi.

Başımı yelləderək ortabab olduğunu işarə elədim. O isə özünə əmin halda yenidən qıza zillədi gözlərini.

– Sən Enovar dedin? Enovar? – deyə sarışın qız təəccüblə soruşdu.

– Hə, elə dedim.

– Enovara...

– Nə? – deyə soruşdu Enovar.

– Enovara McDonald, – deyə başını qaldırıb xəyallara daldı qız.

– Bu qız xəstədi, – deyə Enovar mənə baxaraq hırıldadı.

– Haloo... dünyamıza qayıt, – deyə Enovar qıza səsləndi. Üzünü mənə çevirib: – Gəl başdan başlayaq. Ben, harda qalmışdıq?

– Biq banqda, – dedim.

– Nə?

– Demədin başdan başlayaq?

– Okey, okey, okey, Enovar. Əsəbiləşmirəm. Sakitəm. Heç nə məni əsəbiləşdirə bilməz, – deyərək özü-özünü sakitləşdirdi Enovar.

– Aha, deməli, arı pətəyində qalmışdıq. Daha aydın olsun deyə bir az da açıq deyəcəyəm, – çeynəyib udmağa hazır elədiyi çipsini boğazından keçirdi. Dili ilə damaqları arasında qalmış qalıqları da təmizlədi. – Sənin lənətə gəlmiş yekəqarınlı, özündən razı düdəmə atan arı pətəyinə daş atıb əli cibində ortalıqda gəzir. Təbiətin qanununu pozub əli cibində gəzir. Cəzasını almayıb hələ. Elə sən də mənə axmaq deyib təhqir elədin. Sənə də yüngülvarı cəza verəcəyəm, – deyib yenidən əlini qırmızı çipsi paketinə atdı.

– Bağışla, bağışla, mənim atam yaşı keçmiş kişidi. Adətən bu yaşda adamlar nə danışdıqlarını bilmirlər. Çox aqressiv olurlar. Əminəm ki o, belə etmək istəməzdi, sadəcə, İnara Vahi...

Enovar onun sözünü kəsdi. Sözünü axıra qədər deyə bilmədi. İnara Vahid adı eşidən kimi ürəyimdən qığılıcım keçdi.

– Kəs səsini. Heç bir arqument lazım deyil iyrənc hərəkətlərinizə. Mən hər şeyi gördüyüm kimi yozuram. Siz insanlar öyrəşmisiniz istədiyiniz qələti eləyib üstünü uyğun donla bəzəməyə.

– Amma əmin edirəm səni, istəməzdik səni incidək, – titrək yalvarış dolu səsle dedi.

– Ha-ha, eşitdin, Ben? Məni incitmək istəmirlərmiş, – deyə süni qəhqəhə ilə güldü.

– Qulaqlarının sarı zibilini təmizlə və məni yaxşı-yaxşı dinlə. Sənin atan, onun atası, onun da atası, lap onun da atası, ümumiyyətlə, hamınızın atası yığışsa belə mənim ev heyvanımı da incidə bilməzlər.

– En, sənin ev heyvanın yoxdu axı, – deyə Enovara xatırlatma elədim.

– Bendi, kəs səsini orda! – deyə mənə baxmadan sanki qulağına gələn səsle danışmış kimi gözlərini yerə dikərək ağzından od püskürdü.

Daha heç nə demədim.

– Amma belə olacağını bilmirdik, – deyən qızın kirpiklərinin arasında bir göz yaşı süzüldü. Birinci yavaş-yavaş axsa da, almacıq sümüyünü keçdikdən sonra sürətlə süzülərək dodağına çırpılıb yox oldu.

– Hə-hə, tanış səhnələrdi. Oyunun bu mərhələsində nədənsə hər kəs bu rola girir. Amma deyim ki, heç də keçərli deyil. Boş yerə zəhmət çəkmə “Bunun bir əhəmiyyəti yoxdu” xanım.

– Bağışla. Üzr istəyirəm. Atamın da, özümün də yerinə üzr istəyirəm. Atama dəymə yalvarıram sənə, – qız artıq göz yaşlarını azad buraxmışdı.

Elə yazıq və aciz görünürdü ki, onu qucaqlamaq istədim bir anlıq. Onu qorumaq hissi keçdi içimdən. Hər şeyin zarafat olduğunu deyib telefonu ona verib azad buraxmaq istəyi də var idi içimdə. Amma bunu etsəm Enovar mənə 21-ci mərtəbədən aşağı tullanmaq zövqünü yaşadacağına söz vermişdi. Həm də ki, bunun yersiz ürək yumşaqlığı olduğunu anladım. Məndən asılı olmayan səbəblərdən insanlara asanlıqla aldandığımı bilirdim. Buna görə öz idarə etməmi Enovara həvalə etmişdim.

– Əla, mənə də lazım olan elə bu idi. Atana dəyməyəcəyəm. Sənə dəyəcəyəm. Atana isə yalnız bir həftəlik ürək sıxıntısı verəcəyik. Yəni olanlar onu bir həftə qəmləndirəcək, sonra isə keçəcək. Vəssalam, – deyə çiynilərini çəkdi və əlavə elədi. – Bəlkə də yox.

– Neyləmək fikrindəsən? – deyərək qız göz yaşlarını qolu ilə sildi.

– İndi görəcəksən, – deyib əlini çipsi paketində gəzdirdi. Çipsinin qurtardığını görüb paketi bükərək cibinə basdı. – Sənə dediyim hədiyyəmi gətirmisən?

– Hə, əlbəttə, – deyə çiynindəki idman çantasını açıb içini eşələdikdən sonra yaşıl üzlü dəftər çıxartdı. Dəftəri qoltuğuna vurub çantanı bir az da eşələdikdən sonra bir qələm də çıxardı. Hər ikisini bir əlində tutaraq çantanın sepini bağlayıb yenidən çiyninə atdı. – Budur dəftər və

qələm, – deyə onları Enovara uzadaraq bir neçə addım yaxınlaşdı. Aralarında cəmi bir metr məsafə qalmışdı.

– Yox, yox, mənə vermə. Ordan bir vərəq cır. Qoy dəftərin üstünə. Bir məktub yazacaqsan səliqəylə cır vərəqi, – deyib əlini cibinə atdı və cibindən çupa çups çıxardı.

Qız itaətkarcasına onun dediklərini yerinə yetirməyə davam edirdi.

– Psst? Hey? Sən çupa çups da aldın? – deyə Enovara pıçıldadım.

– Gördüyün kimi.

Qız səliqə ilə kağızı cırmağa çalışırdı.

– Mənə niyə almadın? – deyə yenə pıçıldadım.

– Bağışla, pulun qalığına bir dənə bundan götürdüm.

– Mən də istəyirəm axı.

– Bir az sorum, sonra sənə verərəm, – deyib hırıldayaraq çupa çupsun kağızını soyurdu Enovar.

– Cəhənnəm ol!

– Hazırdı. Vərəqə nə yazacağam indi? – deyə əlində dəftər və qələm itaətkar qul baxışlarıyla Enovara baxırdı “Bunun bir əhəmiyyəti yoxdu”.

Enovar yenicə ağzına qoyduğu çupa çupsu ağzından çıxarıb:

– Yaz ki, əziz ana, mən artıq bezmişəm. İntihar etməyə qərar ver... – Enovar sözünü axıra çatdıra bilmədi. Qızın təəccüb içində yüksək tonla “Nə?” deyib qışqırması onun sözünü kəsdi.

– Mən heç nə yazmayacağam. Telefonumu verin çıxım gedim, – qələmi dəftərinin arasına qoyan qız öz qorxusunu gizlətməyə çalışan kəskin tonla danışdı.

Bu an Enovar çupa çupsu yenidən ağzına qoydu və qəti hərəkətlə əlini belinə apardı. Belindən boz rəngdə lüləsində uzun səsboğan quraşdırdığı

makarov tipli tapança çıxardıb qıza tuşlaması mənim təəcübüdən ağzı açıq qalmama səbəb oldu.

Ağzındakı çupa çupsu çıxarıb:

– Əzizim, bu balaca oğlan bilirsen də nələyə qadırdı? İndi isə kəs o cıvıltılı zəhlətökən səsinə və nə deyirəm onu elə, – deyib çupa çupsu ağzına qoyub iştahayla sormağa başladı.

“Bunun bir əhəmiyyəti yoxdu” elə **qorxmıuşdu** ki, sanki üzərinə makarov tipli tapança tuşlamışdılar. Bunu mən də gördüm. Əslində doğrudan da onun üstünə lüləsinə səsboğən quraşdırılmış makarov tipli silah gəkmışdilər. Amma makarov olub-olmadığını dəqiq bilmirdim. Tapança haqqında yəgənə bildiyim “Makarov tipli” birləşməsidir. Yətimxanada olduğum vaxtı kriminal verilişlərinə baxanda həmişə tapança adı gəkiləndə “makarov tipli” söz birləşməsini də əlavə edirdilər.

Son 15 sanıyətlik zaman üçün “Enovarin bu tapancanı hardan tapması”, “nə qədər zamanda üstündə gəzdirməsi” sualları beynimdə populyarlıq qazanmışdı.

– Məni öldürəcəksən? – Tapancanı görəcək üzün ağpapaq ağaran qızın boğanaq səsi güclə eşidilirdi.

– Əlbəttə. Sən də, sənəin eybəcər atanı da öldürəcəyəm, – deyərək başımı guya təəssüflənmiş kimi yırğaladı Enovar.

– Yalvarıram bunu eləmə. Başqa cür anlaşıbılar. Atama deyim, yalvarıram sənə, – deyən qızın yənədən gözəlindən yaş axmağa başladı. – Əla. Əlimdə ikiniyi də öldürməyə şansıım var. Amma maraqlı olsun deyə biriniyi öldürüb biriniyi saxlayacağam. Seçim hüququ verim sənə. Atan, yoxsa sən? – Ağzından çupa çupsu çıxarmadan dedi. Tapancanı hələ də qıza tuşlamışdı.

– Aman Allahım, bu nədi axı başımıza gəldi, – deyə sarışın qız başını sallayaraq ağlamağa başladı.

– Atan, yoxsa sən? – Ağzındakı çupa çupsu dişləri arasında qırdı və ceynəy-e-ceynəyə yeyib, tutacağımi də arxaya tulladı.

– Vox, yox, yox, yalvarıram atama deymə, – deyə fədakarcasına yalvarırdı qız.

– Xaxşı. Amma atanı da bir az incitməliyik axı. Başa düşürsən də meni “incidib”. Amma ona edəcəyimin inanmıram uzun müddət təsiri qalar. Primitiv bir cəza. Sən intihar məktubunda onu müqəssir göstərəcəksən, vassalam, – deyib təbəssüm göstərdi Enovar.

– Amma bunu edə bilməzsən. Biz axı danışdıq mənə deyəcəksən, amma atamla işin olmayacaq. bu ona ölümədən bətar olacaq, başa düşürsən? – Sən mani lap boğaza yığdın. Mən ürəyiymışaqlıq edib seçim verim buna, bu gəlib başıma gixir. Bu oyunun qaydalarını mən təyin edirəm. Nə desəm onu da edəcəksən. Nə vaxt sənə özümə məsləhətçi seçsəm öz dəyərlə məsləhətlərini onda verərsən. Hələlik təəssüf ki, vəkansıyamız yoxdu, cavan xanım. Aydındı? İndi isə nə deyirəm onu əla, xoşuna gəlməsə rədd etmək hüququn var, mən də hər ikinizi eyni gündə öldürməklə şərəfləndirəram.

– Mənə bir az vaxt ver, fikirləşim. Hər şey əla gözələnilmədən oldu ki... Aman tanrım, – deyərək əlini alına dayadı gözüyaşlı sarışın qız.

Atasının ölümünə razı olmazdı. Amma ona bu cür qəddar məktub yazmaqda da qoca atasının infarkt keçirməsinə səbəb ola bilərdi. Hər halda tərəziyə qoyduqda ölüm çəkilyə gəlməz idi. Öz həyatı haqda isə qətiyyən düşünmürdü qız. Onun hıçqırqlı ağlaması gət-gədə daha da artırdı. Həyat onu çox ağır sınağa çəkdi gözəlmədiyi anda. Məncə, bu an onun yeganə arzulanacağı şey valideynlərini qucaqlamaq, onları nə qədər sevdini demək və vidalaşmaq olardı. Amma bu qətiyyən mümkün olmayan şeylər siyahısından idi. O bilirdi ki, Enovar axmaq deyil. O bu cür şeylərə dünyasında imkan verməzdi. Hətta zəng etməyə də icaza verməzdi.

Enovar üstündə əyləşib ayaqlarını salladığı beton hasardan aşağı tullanıb qıza bir addım yaxınlaşdı. Cibindən siqaret qutusunı çıxardı. Qutunun ağzını açıb qıza uzatdı.

– Sənə siqaret vərə bilərəm, – dedi.

Əlləri ilə üzünü tutub ağlayan qız başını bulayaraq istəmədiyini bildirdi.

– Niyə? Sağlamlığa ziyandı? – deyə güldü Enovar və əlindəki tapançanı qızın başına dirədi. – Dur artıq. Nə qədər çox fikirləşsən ölüm astanasında həyat eşqin bir o qədər artar. Mənim isə vaxtım azdı, – deyib siqaret qutusunu ağzına yaxınlaşdırdı və dodaqlarıyla qutudan bir siqaret çıxardıb qutunu cibinə qoydu. Siqareti yandırıb balaca bir qullab vuraraq barmaqları arasında tutdu.

Gənc qız hələ də ağlayırdı. Əlləri ilə üzünü tutub bir dizi üstə çökmüşdü.

– Heey, bəsdir görək. Nə olub sənə? Sakitləş. Səndən böyrəyini mənə bağışlamağın istəmirəm ki. Sadəcə, bu balaca vərəqə bir neçə söz yaz və o balaca hasara çıxıb ordan tullan, vəssalam, – deyib sanki rahat bir şey xahiş eləyirmiş kimi çiyinlərini çəkdi Enovar.

– Yaxşı, – deyə ayağa qalxaraq üzünü silib özünü səliqəyə saldı qız, – Söz verirsən? Söz verirsən ki, mən bu zəhrimar məktubu yazıb özümü öldürsəm atama heç nə eləməyəcəksən? Mən necə əmin olum ki, mən öləndən sonra ona heç nə eləməyəcəksən?

Görünür, qız ağlayarkən ağıllı şübhələr onun fikirlərində hakim kəsilmişdi.

Enovar siqaretini çəkib bitirməmiş tulladı.

– Oy, ağıllı, – deyə Enovar mənə baxıb gözlərilə onu işarə elədi. – Lotereya qanunu haqda eşitməmişən? “Sınasan uduza da bilərsən. Sınamasan onsuz da uduzmuşsan”. Sənə, sadəcə, bir biletdir verirəm. İstəsən istifadə elə, istəmirsən eləmə. İkinizi də gözümü qırpmadan öldürə biləcəyimi yaxşı bilirsən. Ağlındakı şübhələrə qaldıqda isə sənə bir yaxşılıq edə bilərəm. Əgər bu səni sakitləşdirəcəksə sənə söz verirəm, – deyə əlini havaya açaraq təntənəli şəkildə söz verdi, – onunla qətiyyən işim olmayacaq. Hətta and da içə bilərəm. İndi isə artıq sual vermədən yaz bu məktubu.

– Bir halda ki, mən ölürəm, icazə ver sənı doyunca söyüm, – deyə mənı güldürəcək bir icazə istədi qız.

– Pahoo, bir şans verirsen, bir azdan “məni mavzoleydə dəfn edin” də deyəcək. Məktubu yaz qurtar, bir şey fikirləşərik, – deyə tapançası ilə onu tələsdirdi.

– Yaxşı, de nə yazım, – deyə qız əsəbi halda dəftəri açıb qaşqabaqla mızıldandı. Əvvəlki kövrəkliyindən əsər-əlamət qalmamışdı artıq.

Qız itətkarcasına Enovarin dediklərini yazırdı. Məktubun mətni onu yenidən kövrəltdi və yenidən ağlamağa başladı.

– İndi isə imzanı çək, şəxsiyyət vəsiqənlə eyni olsun. Baxacağam ha.
– Kəskin tonla dedi Enovar.

Qız başını yelləyib deyiləni elədi.

Enovar tapança ilə məktubu oxumağımı işarə elədi.

Qıza yaxınlaşıb məktubu qızdan alacaqdım ki...

– Axmaq kağıza dəymə özünü zibilə salarsan, – dedi Enovar.

Anladım ki, kağız üzərində başqa adamın əl izi olmamalıdır. Məktubu qızın əlindəcə oxudum. Qız ağlaya-ağlaya yazdığı üçün kağızın üstü göz yaşlarıyla örtülmüşdü.

Əziz ana, mən bezmişəm. Artıq həyatdan, hər şeydən bezmişəm. Ölməyə qərar verdim. Onsuz da elə bir həzz almırdım həyatdan. Tək sığınacağım siz idiz. Amma atam... O, həmişə mənə oyuncaq kimi baxıb. Həyatımı qara eləyib. Artıq gücüm çatmır. Həmişə hər şeyi gülüb keçərək içimdə buxarlandırıbmışam. Yəni sənın gördüyün qədər xoşbəxt deyildim, ana. Mən kukla kimi yaşamaq istəmirəm. Atam mənə qızı kimi yox, bir kukla kimi baxıb. Öz istəklərini elətdirib mənə. Mənim istəklərimi isə heç vaxt saya almayıb. Başqalarının həyatları üçün çapalamaq qədər həvəsli deyiləm bu həyata. Məni bağışla, ana. Səni sevirəm.

Sevgilərlə Aynel.

Enovar birdən qızın manevr edəcəyindən ehtiyatlanaraq qızın vəsiqəsini tələb elədi. Qız birdən adını səhv də yazı bilirdi. Vəsiqəyə baxdıqda doğrudan da onun adının Aynel olduğu məlum oldu. Gözəl addı, amma mən “Bunun bir əhəmiyyəti yoxdur” kimi öyrəşmişdim ona.

– Deməli, Aynel, hə? – Enovar alnını qırışdıraraq altdan yuxarı qızı süzdü. – Gözəl addı. İndi isə o məktubu bük və cibinə qoy.

– Bizim razılaşmamız... Məktubu yazıb bitirsəm baxarıq demişdin, – deyərək əli ilə gözyaşlarını sildi qız.

– Oou, hə, sən məni söymək istəyirdin axı. Buyur, əzizim. Doyunca söy məni. Nə istəyirsən de. Buyur, eşidirəm, – deyə əllərini havaya açaraq qulağını ona şəkldi.

Aynel elə bil söyüş maşını idi. Elə yaradıcı və maraqlı söyüşlər və qarğışlar səsləndirirdi ki, bir neçəsini özüm üçün ağımda qeyd elədim ki, yeri gələndə istifadə eləyim. Söyüş söyən olmadığım üçün mübahisə düşəndə dilim dolaşır və rəqibimdə mənim haqqımda zəif reputasiya yaranır.

Aynel söydükcə isə Enovar guya sözlərdən təsirlənibmiş kimi süniliyi göz deşəcək ifadələr alırdı. Bu ifadələr qızı daha da özündən çıxardırdı.

– Vay vay, nə pis oğlan imişəm mən, – deyə mənə baxdı, üzünü yenidən qıza çevirib: – Hə, çox pisəm. Ölməyə layiqəm. Şərəfsizin biriyəm. Öldürün məni, – deyərək qəhqəhə çəkdi.

– Heyif ki, bunu edə biləcək heç kəs yoxdur. Məcbur qalıb yaşamalıyam, – deyərkən süni kədərli sima almışdı.

– Alçaq! – dişlərini qıcayaraq pıçıltılı səslə dedi qız.

– Okey, okey, mənim çişim var, – deyə dişlərini toqquşdurdu Enovar, – çox saxlaya bilmirəm, böyrəklərə ziyandı. Bilirsən də səni burda çox saxlaya bilmərəm, – deyib cibindən cupa cups çıxardı.

– Heey! – deyə səsləndim.

– Nədi? – deyib gülərək mənə baxdı.

– Bəs deyirdin bir dənədi?

– Elə deyirdim?

– Hə.

– Görünür, iki dənə imiş, – deyib əlindəki cupa cupsun kağızını soya-soya güldü Enovar.

– Mənə ver onu? – deyə pıçıldadım.

– Olmaz. Dişlərə ziyandı.

– Zəhərlən onda!

– Çox sağ ol, – deyib qıza tərəf döndü Enovar.

– Qulaq as, Aynel. Mənə bir yaxşılıq elə. Bir kəlmə belə kəsmədən tullan bu binadan aşağı.

– Şərəfsiz. Əclafsan sən. Bir qram da insanlığın yoxdu sənin. Heyvansan sən, heyvan, – deyə Enovarı deşib keçən nifrətli baxışlarla ona baxırdı qız.

Ağlımda “məgər insanlığın dəyəri qramla ölçülür?” deyə düşünürdüm.

– Sənə bir şey də öyrətmək istərdim, heyif ki, ölürsən, – deyib kağızını soyub qurtardığı cupa cupsu ağzına qoyacaqdı ki, cupa cups əlindən yerə düşdü.

Ürəkdən güldüm bu mənzərəyə. Enovar mənə tərs-tərs baxdı. Cupa cupsu yerdən götürüb köynəyinə silib ağzına qoydu. Yenidən mənə baxaraq güldü.

Mənsə təkid elədim. Həm yeni bir şey öyrənərdim, həm də qızın ölümünü bir az ləngidərdim ki, birdən superman gəlib onu apardı. Əslində bəzən özüm superman olub onu qucağıma alaraq uçmaq istəyirdim bu binadan.

– Heç bir tanrı belə bu qədər kompromisə getmir ha, deyim sənə... Siz insanlar çox egoistsiniz. Kimsə sizi incidəndə onu təhqir etmək üçün “sən

heyvansan” deyirsiniz. Bu heyvanlara qarşı təhqirdir. İndiyə kimi hansı heyvan sənə yalan deyib? Hansı heyvan sənə qarşı pis niyyətli plan qurub? Hazırda mənim elədiyimi hansısa heyvanın elədiyini görmüsən? Əgər hansısa pis gördüyümüz hərəkəti eləyibsə də onu da safca instinktlə eləyib. Əsl pis olan insanlardı, heyvanlar yox.

Mən bunu bilirdim. İtləri, şirləri, pələngləri, ayıları, canavarları, hörümçəkləri, əqrəbləri, ilanları və piraniləri bir də köpək balıqlarını nəzərə almasaq mən də belə düşünürdüm.

– İndi isə uzatma, dediyimi elə. O biri dünyada köklənmiş arfa, ağ libas və bir dənə boş bulud səni gözləyir. Yəqin ki, arfa çala bilirsən, – deyə lağlağı ilə gülərək mənə baxdı Enovar və əlində saxladığı cupa cupsu yenidən ağzına qoydu.

Qız heç nə demədən son dəfə Enovarın gözlərinin içinə baxdı. Binanın qurtaracağındakı beton hasarının üstünə çıxanda külək vurub saçlarını uçurdu. Bəlkə də bu onun ürəyincə idi. Hər halda hər kəs binadan tullanaraq intihar etməyi xəyal edib. Hıçqırıqlı və sakit ağlaması gözlənilmədən hönkürtü ilə əvəz olundu. Qız ağlaya-ağlaya qollarını geniş açaraq bütün düşüncələrinin üstündən xətt çəkibmiş kimi görünən qərarlılığı ilə bədənini boş buraxdı və özünü ölümün ağışına atdı.

– Vaaaaauv super, super, supeeeeer, – Enovar ilk dəfə yağışı görən körpə kimi heyrət və sevinclə qışqırırdı.

Dərhal onu görməyə qaçdım. Binanın damındakı balaca beton hasardan onu görmək üçün aşağı boylandığımda o, yenicə üzə yerə dəymişdi. Aynel yerə dəyərkən yaranan tappıltı həтта olduğumuz 21 mərtəbəli binanın damına qədər gəlib çatmışdı. Yerə dəyən kimi başının ətrafında yaranan qan gölməçəsi sürətlə sahəsini artırırdı. Qara don geyinmiş şlyapalı qlamur qızı aparmağa gələn təcili yardım maşını yerindən yenicə tərpənmişdi ki, yerdə cansız vəziyyətdə uzanmış Ayneli görən bir neçə nəfər təcili yardım maşınının ardınca qaçıb hay-küy salaraq onu saxladılar. Maşından iki nəfər düşdü və Aynelə tərəf qaçdılar. Onlardan biri ambulansın arxa qapısına tərəf qaçıb qapını açaraq içəridən nəsə çıxarmağa çalışırdı. Digəri isə Aynelin başının üstündə dizi üstə çöküb onda həyat əlamətləri olub-olmadığını analiz edirdi. Ayneli analiz edən təcili yardım

əməkdaşının işarəsilə ambulansdan nəsə çıxarmağa çalışanın qapıları bağlayıb maşına minməsi Aynelin artıq anındaca öldüyündən xəbər verirdi. Təcili yardım maşını sürətlə yerindən götürüldü. Aynelin başının üstündə duran həkim isə cibindən nəsə çıxartdı. Uzaqdan görə bilməsəm də telefon olduğu məlum idi. Təşviş içində əlindəki cihazda nələrisə qurdalamağa başladı.

– Ben, bəsdir. Tamaşa bitdi. Qaçmalırıq, – deyib qolumdan dartdı Enovar.

Binadan çıxıb heç nə olmamış kimi əli cibində gəzə-gəzə uzaqlaşdıq. Binadan çıxarkən qan içində üzü üstə yerdə uzanan Ayneli görüb az qala dəli olacaqdım. İçimdə bir vulkan partlamağa çalışırdı, amma yenə də özümü Enovar fəlsəfəsi ilə sakitləşdirdim.

– Onun yumruğu niyə sıxılı qalmışdı? Məgər adam öləndə əzələlər boşalmalı deyil? – deyə qabaqda gedən Enovardan soruşdum. Aynelin yanından keçərkən bir saniyə onu görsəm də, yumruğunun möhkəm sıxılmış vəziyyətdə qalması gözümdən qaçmamışdı.

– Adrenalin.

– Nə?

– Adrenalin!

– Açıq danış görüm, En, – deyə bir-iki addım sürətlə atıb ona çatdım.

Enovar gülümsünərək bir mənə baxdı, bir də əlimdəki çipsi payıma.

– Çipsini mənə versən deyərəm, – deyə gözünü əlimdəki içində pendirli çipsi olan sari paketdən çəkmədi.

Heç nə demədən çipsi paketini ona verdim.

– Ölüm anında adam adrenalin yaşayırsa, dərhal quruyur. Kinokolik oğlansan, filmlərdə müharibə səhnələrində əsgərlərin necə vurulubsa eləcə də heykəl kimi quruyub qalmasına fikir verməmişən?

– Elə də güclü məlumat deyildi. Buna görə bu qədər çipsi artıqdı, yarısını qaytarmalı olacaqsan.

Enovar ağzı dolu çipsi ilə vecsizcə hırıldadı və çipsi paketini mənə uzatdı. Paketin içində artıq heç nə qalmamışdı. Bir dəqiqə çəkmədi ki, bütün çipsilərimi əritdi.

– Nədi, mədəndə piranilər üzür?

– Yox, iki dənə aligator var orda, – deyə hırıldamağa davam elədi.

Heç nə demədim. İkimiz də gəzə-gəzə Enovarın qumarda udduğu “Harley Davidson”-nunu saxladığı yerə gəlib çıxdıq. Qara dəvəyə minib evə gəldik. Yolboyu nə hiss keçirdiyim barədə düşünürdüm. Amma keçirdiyim qəti bir hiss yox idi.

* * *

Yorğunam. Gözlərim axır. Yaşamaqdan yorulmuşam. Bezmişəm dost. Ruhumdan, bədənimdən, özümdən bezmişəm. Bu mən deyiləm. Qətiyyən mən deyiləm. Mən dəyişilirəm, özümü itirirəm artıq.

– Sən kimsən? Bütün bunları sən edirsən? Axı səni nə dəyişdi, Bendy Vuen? – deyə tualet kabinəmdəki dördkünc ortasında əyri çat uzanan balaca güzgüdən öz əksimə sual verirəm.

Güzdəki sima mənə tamamilə yad gəlir. Düzdü, bu mən idim. Amma heç cür özümü tanıya bilmirdim. Artıq özümdən çox uzaqlaşdığımı fərqi varırdım. Mən tamamilə başqa adam olmuşdum. Bunun haqqında düşünmək də bir yandan yorurdu məni.

Göz qapaqlarım bir-birini o qədər cəzb edirdi ki, gözümü açıq saxlamağa çətinlik çəkirəm. Öz bədənimi ruhumu aydın hiss edə bilmirəm.

Heç nə yaxşılığa doğru getmir. Uşaqlıqda hər kəs Şaxta baba nağılına inanır. Yeni il gecələri ürəyində hədiyyə arzuları ilə yatır. Böyüdükcə cəfəngiyyat olduğunu anlayır. Yeniyetmə dövrə müqəddəs sevgi xülyalarıyla alışıb yanır. Bir müddət sonra onun da xəyal etdiyi qədər müqəddəs olmadığını anlayır. Sadəcə, qarşılıqsız sevilmək həzzini yaşamaq, seksual həzzini təmin etmək, eqo balansını doldurmaq üçün insanların gözəl don geyindirtdiyi bir oyun olduğunu anlayır və tüpürür. Son dayanacaq isə yalnız dini inanclar qalır. Ürəyinin bir köşəsində sığınıb Allaha dua etmək. Bununla ürəyində yaranmış boşluğunu doldurmaq.

Onlar ağullanır, amma mənim artıq 22 yaşım var və hələ də şaxta babanın gələcəyinə inanıram. Nə vaxtsa onu görəcəyimə inanıram. Bilirəm axmaqcasına səslənir, amma özümdən asılı deyil, inanıram. Hələ də sevginin müqəddəs olduğuna inanıram. Amma tanrının necə bir varlıq olması barədə heç bir anlayışım yoxdur. Heç kim bu barədə mənə heç nə öyrətməyib. Sadəcə, bildiyim odur ki, özlərini yaxşı aparmayanların öləndən sonra başlarına oyun açmasıdır. Bu məntiqlə ölmək mənə heç sərf eləmir. Gərək sabahdan səhərlər qaçım.

Hələ də heykəl kimi dayanıb axan gözlərimi güzgüdəki əksimə zilləmişəm. Heç bir hərəkət eləmirəm. Fikirlərimi belə cilovlaya bilmirəm. Mənə lazım olan fikri beynimdə saxlayıb onun barəsində düşünə bilmirəm. Sanki göydən dollar yağarkən hansı birini götürəcəyini bilməyib başını itirən 21-ci əsr adamı vəziyyətindəyəm. Özümə bir şillə vurdum.

Güzgüdəki əksimə tüpürərək gedib yatmaq istədim. Amma boğazım quruduğundan tüpürək az oldu. Tüpürəcəyimi yığıb bu dəfə daha yaxşı tüpürdüm.

Kabinədən çıxıb yatağıma gəldim. Yatağımda uzananda bütün yorğunluğum hər tərəfə yayıldı sanki. Bir neçə saat yatıb gecə “Evernest”ə getməliydim. O qədər yorğun idim ki, heç qoyunları saymağa ehtiyac olmadı. Başımı qoyan kimi yuxuya getdim.

Sakit ab-havası ilə hər kəsi valeh edən “Evernest” restoranına daxil olduğumda əl çalanlar oldu. Bu daimi müştərilər idi. Məni tanıyırdılar. Daha işimiz var da. İçəri daxil olduqda əl çal, səhnəyə çıxdıqda əl çal. Mahnı oxumağa başlayanda ilk kəlməni deyəndə əl çal. Mahnının sonunda əl çal. Gitaranı qırağa atıb hasısa biri ilə bir az dərdləşmək istəsəm məni qəti şəkildə rədd edəcəklər.

Müdirin xahişi ilə saçlarımı səliqəylə arxaya yığdım. Qoca “Fender”imi kökləyib naqilləri səsgücləndiricilərə qoşdum. Hər şey hazır idi, məndən başqa. Mən musiqi ifa edə biləcəyimə əmin deyildim. Sarışın Aynelin başına gətirdiyimiz məni elə bir təsirə salmışdı ki, bunu düşünmək belə ürəyimi parçalayırdı. Hələ binanın altındakı səki ilə gedərkən başına beton qırıntısı atdığımız şlyapalı qız. Kaş Enovar 3-ə qədər sayıb atardı daşı. Kaş mən başqa rəqəm deyərdim, axı niyə məhz mənim dediyim

rəqəmlə üst-üstə düşdü. Aylını öldürmə səhnəsi ağılıma gələndə artıq beynim donur. Yerimdə vurnuxuram. Dizlərim əsir. Daxilimdə sonsuz boşluq hiss edirəm. Sadəcə, ölmək istəyirəm.

Bu insanların başına gətirdiyimiz oyunlara görə vicdan əzabı çəkirəm. Peşmanam. Elə bir peşmançılıq ki, ürəyimi ağrıdır. Bəzən gözümdən yaş süzülür. Hirsimdən divarları yumruqlayıram. Dişlərimi bir-birinə elə sıxıram ki, səsi diş qıcama səsinə görə xeyli bərk səslənir. Enovar yanımda olanda isə nədənsə bunlar vecimə də olmur. Elə bilirəm o insanlar buna layiq idilər. İnsanlara nifrət eləyirəm. Onların həmişə mənə qarşı haqsızlıq elədiklərini düşünürəm. Ancaq heç vaxt yekun qərara gələ bilmirəm. İçimdə şəxsiyyətsizlik hiss edirəm.

Amma bu dəfə mənim şəxsiyyət əqrəbim insanlara tərəf meyil etmişdi. Onlara görə ürəyim ağrıyırdı. Əllərim əsirdi. Ürəyimin gur döyüntüsünü hiss edirdim. Get-gedə daha çox boğulurdum. Başımı qaldırıb qonaqlara baxdım. Hamısı xoşbəxt görünürdülər. Mən burda artıqam. Bu gecə onlara neqativ enerjidən başqa heç nə verə bilməyəcəyimi anlayıb Fenderimi naqillərdən ayıraraq çantasına qaytardım. Bir az da burda qalsam müştəriləri qaçırdı biləcəyimi arqument gətirərək müdirlə sağollaşıb “Evernest”i tərk elədim. Üzü daxmama doğru yol aldım.

Yatağımda uzanıb divarda vaxtilə İnar Vahidin rəsmini çəkdiyim yerə baxıram. Kaş yenidən çəkə bilsəydim fikirləşirəm.

Mənim sevdiyim İnar Vahid bir gün oldu həyatımda. Cəmi bir gün. İndi isə onun qiyafəsində hərlənən ifritədi. Enovarın dediyi kimi mən ürəyimdəki sevgi potensialımı yönləndirməyə adam axtararkən o çıxdı qarşıma və mən onu ürəyimdə sevgi ilə yoğurdum.

Gözlərimi tavana zilləyib Tanrı ilə danışırım. Amma O, həmişəki kimi susur. Bizim Tanrı çox danışmağı sevmir. Susmaq qızıldır prinsipi ilə yaşayır. Amma bir halda ki bir “abra kadabra” ilə dünyanı məhv edə, ya da yarada bilər, qızıl onun nəyinə gerekdi? Yox, onun öz prinsipi var, mənəcə. O dinləyir (ümid edirəm).

Gözlərimi yumub hasardan növbə ilə tullanıb keçən otuz qoyundan çox qoyun saydıqdan sonra yuxuya getdim.

Səhər qapı püskürən odlu vulkan kimi açıldı. Bu, Enovar idi.

– Sabahın xeyir, yatağan. Gör mən hansı xəbərlərlə gəlmişəm?! – Əlindəki bükülü qəzeti havaya qaldıraraq sevinc dolu baxışlarını mənə zillədi.

– Hmm. Nə xəbərlərdi belə? – deyib gözlərini ovuşduraraq uzandığım vəziyyətdən qalxıb ayaqlarımı yatağımdan salladım.

– Xoş və bəd xəbərlərim var. Hansından başlayım? – Xoş xəbər odur ki, – deyib pauza verdi, deyəcəyi söz olmadığını hiss edib əlindəki qəzeti mənə atdı, – özün baxsan yaxşıdır.

Eyni küçədə, eyni binada bir saat ərzində iki bədbəxt hadisə!

Dünən günorta radələrində sülh küçəsində 27-ci binanın yanından keçərkən binadan qopan beton parçası Elza Sahabın başına düşərək onu ağır zədələyib. Hazırda Elza Sahab mərkəzi klinikaya yerləşdirilib və koma vəziyyətindədir. Həkimlər Elzanın şansının az olduğunu söyləyirlər. Sülh küçəsində baş verən ikinci bədbəxt hadisə intihar oldu. 24 yaşlı gənc qız 27-ci binanın damından özünü ataraq intihar elədi. Cibində tapılan intihar məktubuna görə qızın bu addımı atmağına müqəssir atasının olduğu bildirilib. Bu hadisədən sonra intihar edən şəxsin atası qızının intihar xəbəri şokundan infarkt keçirib... Qeyd edək ki, polislər Elza Sahabın başına düşən beton parçasının intihar edən şəxs tərəfindən atıldığını iddia edirlər.

– En, bunlar çox axmaqdılar, yoxsa biz çox ağıllıyıq? – Qəzetdən baxışlarımı ayıraraq Enovara yönəltdim.

– “Biz”, hə?

– Hə.

– Sən hardan caladın özünü bura? Sənin qıraqda durub iyrənc pendirli çipsi yemək və məndən sorma konfet dilənməkdən başqa elədiyin fədakarlığı yada sala bilmirəm nədənsə, – deyib beli üstə özünü yatağa atdı Enovar.

– Biz düz eləmədik, En.

– Hey, nə oldu orda? Tutdu yenə müqəddəs damarın?

– Biz düzgün hərəkət eləmədik. Ən alçaq, insanlığa sığmayan hərəkətlərdi dünən elədiklərimiz. Məni başa düşürsən? Axı o qız, o insanlar... Bilmirəm, En, bilmirəm. Axı niyə bütün bunlar... – deyib əlimin içi ilə divara vurdum. Nə deyəcəyimi, nə edəcəyimi bilmirdim. Cümlələri belə sonacan qura bilmirdim.

– Yaxşı, Ben, yaxşı. Başa düşürəm sənəin vəziyyətini. Hələ belə şeylərə hazır deyilsən. Amma əminəm ki, bunu başa düşəcəksən və qəbul edəcəksən. Uşaqlıqdan yetimxanada böyümüsən. Sənə heç kim hörmət eləməyib. Cəmiyyətin ən aşağı pilləsində olmusan. Və zəif olduğunu özünə təlqin eləmişən. Sən güclü xarakterə sahib olmalısən.

– Bunun bir əhəmiyyəti yoxdu, En. İndiki halda əsl əhəmiyyətli olan dünən həddimizi aşmağımızdı. Əhəmiyyətli olan öldürdüyümüz, ya da şikəst elədiyimiz insanların yaxşı insan olmalarıdı. Məni başa düşürsən, En? Biz onlara yüngül cəza da verə bilərdik, amma sən qəddarlıq elədin, En. Lənətə gəlsin, bu belə olmamalı idi.

– Yüngül cəza olmur, Ben. Yüngüldürsə o artıq cəza sayılmır. Yalnız sərt cəzadan sonra onların ağrıları başlarına gəlir. Bizi xeyli alçaldıblar. Amma daha yeməyəcəklər, dostum, daha yeməyəcəklər.

– Sənəin danışmağa haqqın yoxdu, lənətə gələsən. Cəzaları birtəhər başa düşdük. Bəs o başına beton parçası atdığıın qızın nə günahı var idi axı? O sənə nə eləmişdi?

– Mən bilə-bilə atmamışdım. Həm də ki, bilsəydim ki, məni başa düşəcəksən, üç gün dayanmadan bu barədə danışardım.

– Heç yatmadan? Lənət olsun, mən nə gicləyirəm. Əsas məsələ qalıb qıraqda mənim düşündüyümə bax. Üzünü çevir yat, yoxsa mən bir az da danışsam, bir zibil qaynadacağam.

– Okey, Bendy Vuen. Amma nəzərə al ki, məni sən doğmamısan. Sən mənim anam deyilsən. Bəsdir zəhlətökən tipik ana obrazı alıb məni danladın. Arada kişi olmaq barədə düşün.

– Mən kişiyəm!

- Doğrudan? Mənsə buna əmin deyiləm.
- Cəhənnəm ol, En. Sən də arada adam olmaq barədə düşünsən yaxşı olar.
- Adamlıqdan zəhləm gedir. Nə istəyirsən xahiş elə məndən adam olmaqdan başqa. Bir də yemək almağa getməkdən başqa.
- Söhbətin get-gedə uzandığını, uzandıqca da dünyada tualetə gedib unitazda oturduqdan sonra tualet kağızının və suyun olmadığını bilməkdən sonra birinci nifrət elədiyim şey olan mübahisəyə çevrilirdi. Bunu nəzərə alaraq dodaqlarımı kip bağlayıb heç bir kəlmə kəsmədən işarət barmağımla yatağı işarə elədim. Enovar ağzını büzərək üzünü çevirdi və adəti üzrə üzünü üstə yatdı.

Enovar yatan kimi yenə də şir kimi xoruldamağa başladı (şirin doğrudan da xoruldayıb-xoruldamaması barədə praktiki məlumatım yoxdu, sadəcə, yetimxana tərbiyəçisinin dilindən qapmışdım bu ifadəni). Mən isə qollarımı boynumun arxasında pərçimləyib tavanı seyr eləyərək düşüncələrə daldım.

Həyatımın tam bir bataqlığa bənzədiyini hiss eləyirdim. Gündən-günə batırdım. Nələrisə düzəltmək üçün elədiyim hər bir cəhd mənim daha da dərinə batmağıma qoyulan sərmayə idi. Köhnə dar və qayğısız balaca həyatım üçün darıxırdım. Gecə Bakının insanlarsız, az işıqlandırılmış qaranlıq küçələri dolaşaraq “Evernest”ə gedir, səhərə qədər musiqi ifa edir, səhər isə səhər şəfəqinin verdiyi eyforiya içində hələ insanların ağır nəfəsilə çirklənməmiş bakirə küçələri dolaşaraq daxmama gələr, yatağımda uzanaraq evimin divarında çəkdiyim naməlum qız rəsmini seyr edərək xəyallara dalardım. Daha sonra xəyalımda hasardan növbə ilə tullanaraq keçən qoyunları sayaraq yuxuya gedərdim. Axşamüstü oyanıb nələrsə atışdırıb yeni mahnılar üzərində çalışır, ya da xırda gips daşlarla heykəllər oyardım. Gün batdığında isə qoca “Fender”imi çiynimə atıb yenidən küçələri dolaşaraq “Evernest”ə yol alardım. Ax o günlər... Kaş yenidən gəlsəydi... Daha sonra divarda rəsmini çəkdiyim həmin qızı tapdığım zamanlar. Həyatımın bu hissəsi də öz şirinliyi ilə fərqlənirdi. Hər səhər “Evernest”dən çıxıb Neft universitetin yanındakı qoca palıd ağacının altındakı mavi skamyada əyləşib onu gözlədiyim günlər üçün burnumun

ucu göynəyirdi. Mənə elə gəlir şişirdirəm bir az. Ya da ki, sonradan öyrəndiyim bu dil bu cür şişirtmə mənasız ifadələrlə doludur. Burnum göynəmirdi. Ümumiyyətlə, bu məsələnin burnuma heç bir aidiyyəti də yoxdu. Burnuma görə narahat olma, o, qaydasındadı. Amma ürəyim üçün eyni şeyi deyə bilməyəcəyəm. Çünki o, həm göynəyirdi, həm ağrıyırdı, həm də yanırdı. Pis olan hər şeyi ürəyim üçün deyə bilərdim. Dünyada mənə tanıyan yeganə varlıq Billi idi. Onun ağılsız və üç saniyəlik yaddaşı olan bütün günü sakitcə suda üzən pulcuqlu varlıq olduğuna sevinirdim. Çünki onun tanıdığı yaxşı oğlan olan Bendy Vuenin indi ən şərəfsiz işlərlə məşğul olduğunu bilsəydi bankasından çıxıb üzümə tüpürərdi. Bu halda heç mən də onun üzünə baxa bilməzdim.

Yatağında bir müddət ora-bura vurnuxduqdan sonra rahatlıq tapdığım yerə getməyə qərara aldım. Tualet kabinəsindəki divarda bərkidilmiş dördkünc ortasında əyri çat xətti uzanan güzgünün qarşısında yenə.

– Niyə bunları edirsən, Ben? Sən kimsən axı? Mən səni tanıya bilmirəm. Nə baş verir axı? Səninlə nə baş verir? Bir dəqiqənin içində bir-birinə tamamilə zidd olan fikirlər dəyişirsən. Axı necə olacaq bunların axırı? – deyə güzgüdəki əksimlə dərcləşirdim.

Alnımı güzgüyə dayadım və ağır-ağır nəfəs almağa başladım.

Axı mən kiməm? Kiməm mən? Kiməm? Kiməm? Kiməm? – deyə deyə alnımı aciz vəziyyətdə güzgüyə vururdum.

Bir neçə kəlmə də Tanrıya dua eləmək keçdi ürəyimdən:

– Tanrı?! Bəlkə sən də özünə bir əziyyət verəsən, hə? Bilirəm varsan, sadəcə, başın başqa işlərə qarışıb. Kainatı idarə eləmək o qədər asan iş olmadığını anlayıram. Menecment qıraqdan baxanlar üçün həmişə asan görünür. Amma mən səni başa düşürəm. İşin ağırdı, amma sənə söz verirəm, mənə kömək eləsən, mənə xarakterimi versən, seçəcəyim yolu göstərsən, yəni bir işarə versən sənə kömək edəcəyəm. Öz ərazimdəki insanların – heyvanların idarəsinə özüm baxacağam və aylıq hesabatlar verəcəyəm sənə. Xahiş edirəm bir işarə ver. Həyatımı dəyişəcək bir neçə kəlməlik dialoqu məndən əsirgəmə.

– Okey! Hardan başlayaq? – deyə cavab verdi.

– Nə?! Sən danışdın?! – Başımı qaldırdığımda güzgüdəki əksimin gözləri kəlləsinə çıxmışdı.

– Hə... Mən həmişə danışırım. Anam deyərdi ki, mən bir yaşımdan danışmağa başlamışam. Ona qədər isə qırıq-qırıq sözlər də demişəm... Mənə gözlərini bərəldib danışan eşşəyə baxan kimi baxma.

– En cəhənnəm ol, yat yerində. Mən dua edirəm, narahat edirsən məni, – deyib arxamda dayanıb mənim oyduğum balaca heykəli əlində qurdalayan Enovarı kabinədən itələyib çıxartdım.

– Ey ağıl dəryası, mən sənin yerində olsam bir işarə üçün bu qədər yükün altına girməzdim. Bu müqavilə Tanrı üçün çox sərfəli, sənin üçünsə mümkünsüz dərəcədə ağırdı. Amma sənə daha yaxşı yol təklif edə bilərəm. Mən sə... – Enovarin sözünü axıra qədər deməyə icazə verməyib yarımçıq kəsdim.

– Öz fəvqəladə təkliflərini saxla özünə. Mənim bunlara ehtiyacım yoxdur. Rahat burax məni, əsəbiyəm.

Enovar da məni dinləmədi. Artıq mən sözümü bitirmədən mənə məhəl qoymadan danışmağa başladı:

– Qatı ateist və qatı dindar var dünyada. İkisi də eyni ağıllı adamlardı. Qatı barselona və qatı real madrid azarkeşləri var. Onlar da eyni ağılda adamlardı. Sadəcə, seçim azadlığı var. Həqiqət nisbi anlayışdı “NİS Bİ”. Milyon dəfə demişəm yəqin bunu. Sən bir şeyi necə bilirsənsə o şey deməli, elədir ki var. Nə seçirsən seç, variantların hər ikisinin bərabər sayda avantajları var. Sadəcə, özünə uyğun olanının avantajlarını qabardıb onu seçirsən. Hazırkı vəziyyətin üçün ən uyğun variant soyuqqanlı olmaqdı. Gələcəkdə vaxtında soyuqqanlı oğlan olmadığın üçün peşman olacaqsan. Əminəm buna. Sıx o sarı iyərənc dişlərini tüpür o güzgüyə. Ordakı oğlana da de ki, bir də ürəyi yumşaqlyıq etməsin!

– Diş məsələsində bir az həddini aşdın. Dişlərim elə də sarı deyil, – deyib güzgüyə baxıb sağdan-soldan dişlərimə nəzər saldım.

Enovar əlinə daha bir balaca heykəlcik götürüb ikisini birdən oynatmağa başladı.

– Yəqin ki, sənə nəşə başa sala bildim. O, öldürdüyümüz pox maşınlarını biz öldürməsək də əvvəl-axır öləcəkdilər. Sən qəm eləmə onlara görə. Biz kimə nə eləmişiksə layiq olanını eləmişik.

– Nə bilim, – deyərək kabinədən çıxdım.

– Yadına sal sənə olunan bütün pislilikləri. İnsanların necə iyrənc varlıq olduqlarını anlamağa çalış. Onların əlindən özlərindən zəifləri alçaltmaqdan başqa heç nə gəlmir. Yetimxanada ikən az incidiblər səni? Yadına gəlir parkda səndən pul istəyən iki gicbəsər? Mən olmasam mitilini atmışdılar orda. Hələ İnar Vahid... Gördün necə asanlıqla rədd elədi səni?

Heç nə demədən başımı yellədim.

– İndi isə o kişi. O sənin qüruruna toxundu. Səni vurdu həтта. O şərəfsiz alçağın biridi. Ona elədiyimiz hər şeyə layiqdi. Bu işin nöqtəsini qoyacağıq. O, daha yaxşı insan olacaq. Daha heç kimin xətrinə dəyməyəcək.

– Nöqtəsini qoyaq deyəndə nə nəzərdə tutursan? – deyə soruşub onunla üzbəüz öz yatağımda əyləşdim.

Sirk junqlyorları kimi üç dənə heykəlcikləri əlində atıb tutmaq istəyən Enovar üçün də əlindən yerə salıb qırdı. Bir anlıq tam sakitlik çökdü. Enovar aşağıdan yuxarı anasının dəyərli əşyasını qırmış uşağın baxdığı kimi həssaslıqla baxdı mənə:

– Bağışla, – deyə qollarını yana açaraq çiyinlərini çəkdi.

– Nöqtəsini qoymaq deyəndə nəyi nəzərdə tuturdun?

– Sən çox pis heykəltəraşsan. Bu heykəlciklərin adi daşlardan heç bir fərqi yoxdu. Yalandan iki dənə cızıq vurmusan üstünə, adını da qoymusan heykəl. Üzrümü geri alıram, hər daş sındıranda səndən üzr istəsəm nə oldu ki.

– Kişi ilə nə etmək istəyirsən, En?

– Hələ bu birisinə bax, – yerdəki heykəllərin birini əlinə götürdü, – sən bunun üstündə nəşə işləmişən heç olmasa?

– Çox sağ ol, En, çox sağ ol. Başa düşdük mən fərsizəm, heç nə bacarmıram. Pis heykəltəraşam. Oyduğum heykəllər bir qəpiyə dəymir, razılaşdıq. İndi isə de görüm kişiye nə etmək istəyirsən?

– Hansı kişi? – deyə söhbətdən xəbəri yoxmuş kimi gözünü döydü Enovar.

– İşimiz var daa... Məni vuran kişi!

– Hə, o, – deyə hırıldadı, – Xəstəxanada onun yanına gedib qızının ona olunan təzyiqlərə görə yox, binanın girişində bizi alçaltdığına görə öldüyünü deməliyik.

– Hm. Sonra bizi həbs eləməzlər ki?

– Qız öz axmaqlığının qurbanı oldu. Biz ona binadan tullan dedik. Tullanmazdı. Ağı harda idi? Hər yoldan keçənə intihar elə desək o da əmrimizə tabe olsa day nə oldu ki?

– Amma sən onun üstünə silah çəkdin, – dedim.

– Doğrudan? – Təəccüblə soruşdu Enovar.

– Hə.

– Mən onun üstünə silah çəkdim? – deyərkən gülüşünü boğmağa çalışdı.

– Hə, sən onun üstünə silah çəkdin!

– Sənə cupa cups alsam bu barədə polisə heç nə deməzsən yəqin ki, – deyərək gülüşünü azad buraxdı.

Razılaşmadan sonra ikimiz də yatdıq. Günorta isə Billinin suyunu dəyişib yeməyini verib evdən çıxdıq. Enovarın qumarda udduğu qara dəvə adlandığımız “Harley Davidson”a mindik. Enovar bir ayaq hərəkətilə qara dəvəni işə saldı. Motosikletin işə düşməsi qulaqbatıran uğultu ilə müşayiət olundu. Enovar isə sanki qəsdən edirmiş kimi sükanın sağ tutacağındakı qaz rulonunu bir necə dəfə dalbadal buraraq qulaq batıran səslər çıxardırdı motosikletdən. Kaskalarımızı taxdıq və sürətlə yerimizdən götürüldük.

Qəzetdə kişinin mərkəzi klinikada yatdığını öyrənmişdik və artıq mərkəzi klinikanın nəhəng qara darvazasının qarşısında sürəti yavaşlatdı Enovar. Sürəti anidən artırıb qara dəvəni səkiyə çıxardı və orda saxladı. Sürət qutusunun altından açılan dəmir ayağa söykədi motosikleti. Kaskaları götürüb xəstəxananın həyətinə daxil olduq.

– Salam, qızlar, necəsiniz? Dayım hardadı? – deyə Enovar qeydiyyat masasındakı ağ geyimli iki qıza müraciət elədi.

Qızlar təəccüblə Enovarı süzdülər. Onlardan üzünü daha çox boyayan boğazını arıtladı:

– Bağışlayın. Biz şou biznesi izləmirik, bəlkə siz və dayınız məşhur rockerd, hər kəs sizi tanıyır, amma təəssüf ki, biz tanımırıq. Zəhmət olmasa adını və soyadını deyin dayınızın hansı palatada olduğunu deyərik.

Enovar kişinin adını bilmirdi. Vəziyyətdən çıxmaq üçün uyğun variant fikirləşirdi. İşarət barmağını dodaqlarına dayadı. Adətən nəse çözməyə çalışarkən belə edirdi o.

– Şou biznesdən mənim də zəhləm gedir. Amma gündəlik xəbərləri izləməlisiniz. Dünən bütün Bakı dayımdan danışdı. Onun qızı intihar elədi və bu dərddən infarkt oldu. İndiki dövrdə bu qədər uşaqlarına görə can yandıran ata az tapılar.

Qıraqdən təəccüblə Enovarin manevrinə baxırdım.

– Məncə, siz yanılırsınız. Bütün valideynlərin ən həssas yeri övladlarıdır. Dayınız 324-cü palatada yatır. Üçüncü mərtəbə, – üzünün bütün təbiiliyini kosmetik vasitələrlə məhv etmiş qız ciddi tonla dedi. Bu tip qızlar bu cür vasitələrlə gözəl olduqlarını sanırlar. Əslində isə onlar, sadəcə, kukla kimi görünürlər. Geyim mağazasında vitrindəki kuklalardan bir fərqləri yoxdu.

Tikildiyindən bəri cilalanmadığından bütün parlaqlığı yox olmuş, əslində isə parıldamalı olan mərmər döşəməli koridorla otaqları nəzərdən keçirərək üçüncü mərtəbədə 324-cü otağı axtarırdıq. Amma buna ehtiyac yox idi. Bizdən bir neçə addım irəli gedən yaşıl xalatl tıbb bacısı palatanın yerini dəqiq bilirdi. O bizi aparacaqdı lazım olan yerə.

– Buyurun, bu da sizin 324-cü palatanız, – deyərək tibb bacısı qapının dəstəyindən burub özünə tərəf açaraq digər əli ilə palatanın içərisini işarə elədi.

– Çox sağ olun, – deyib Enovar palataya daxil oldu. Ardınca mən də keçib tibb bacısına təşəkkürümü bildirəndə o mənə çox qərribə baxdı. Bu baxışların mənasını anlaya bilmədim.

– Yəqin ki, siz dayınızla tək qalmaq istəyərsiniz. Mən sizi narahat eləməyəcəm. Burda çöldə gözləyəcəyəm. Siz gedəndən sonra gəlib ona dərman verməliyəm.

– Hə çox sağ olun, – Enovar yoluna davam elədi.

Yuxarı yarısı ağ, aşağı yarısı isə mentol yaşıllı boyanmış divarında nəhəng LCD televizor asılmışdı. Onunla üzbəüz isə hər tərəfindən idarə olunan konstruksiyalı boz rəngdə yataq var idi. Yataqda uzanan axtardığımız kişi idi. Tamamilə dəyişmişdi. İnanılmaz dərəcədə arıqlamışdı. Alt dodağı isə sola meyil etmişdi. Qoca qadın gecəliyinə bənzər xəstəxana geyimində də çox eybəcər vəziyyətdə görünürdü.

– Salam, qoca oğlan. Bizi xatırladın yəqin ki, – deyə Enovar hiyləgər baxışlarla kişiyə baxıb qaşlarını oynatdı.

– Ay səni əclaf... Nə lazımdı sənə? Rədd ol burdan, – deyə kişi öz aləmində bağırırdı, halbuki batmış xırıltılı səsi bizə güclə gəlib çatırdı. Ağzı əyildiyindən sözləri də düzgün ifadə edə bilmirdi. “R” hərfini “v” kimi tələffüz edirdi.

– Əsəbiləşmə. Ürəyi zəif oğlan. Bax çıxıb gedərəm haa, – deyə klounluq elədi Enovar, – sənə vacib bir xəbər gətirmişəm. İstəmirsənsə demədən də gedə bilərəm. Amma sənin yerində olsam öyrənmək istəyərdim.

– Nədi? Nə xəbərdi o? – deyə kişi inildəyirdi yerində. Bu dəfə “R” hərfini “l” kimi tələffüz edirdi.

– Mmm, – bir əli cibində, digər əlinin işarət barmağının ucunu dodaqlarına dirədi, sonra həmin barmağı kişiyə tuşladı, – sənə demişdim quyruğunu rahat sudan çıxarda bilməyəcəksən? Gözəlçəni mən öldürdüm.

Ona binadan tullanmağını əmr elədim. Məktubu isə başına silah dayayaraq yazdırdım. Yazıq qız ölməməsi üçün elə yalvarırdı ki. Çox yaxşı qız idi. Atasının zibillərinin güdazına getdi. Penisim də onun ağzında çox rahat yerləşirdi. Mən həmişə xəyal edirdim çox böyükdü məndə, nə isə, bu şəxsi mövzudu artıq, – deyib hırıldadı və davam elədi, –bir sözlə, sənin eybəcər fahişəni mən öldürdüm, sadəcə, istədim ki, biləsən.

Enovar danışa-danışa od püskürürdü sanki. Gülə-gülə rahatlıqla dediyi bu sözlər kişinin gözlərinin az qala hədəqəsinədən çıxmasına, rənginin ağarmasına səbəb oldu.

Enovar cəld tərpenib qapını açdı və tibb bacısını içəri çağırırdı. Kişinin birdən-birə halının pisləşdiyini dedi. Tibb bacısı gələndən sonra kişinin gözləri daha da bərəlmişdi. Enovar dayısına qızı ilə bağlı bir neçə şey dediyini və buna görə bu vəziyyətə düşdüyünü dedi. Tibb bacısı Enovarin sözlərinin doğruluğuna isbat onlara təşviş içində elədiyi hərəkətlərinə ara vermədən həyəcanla “bu ikinci infarktdı, o, ölə bilər” dedi.

Kişi boğulur, yerində qıvrılırdı. Sanki bədənində elektrik keçirmişdilər.

Tibb bacısı cibindən çıxardığı ratsiya cihazı ilə kömək çağırırdı. Qoca oğlan isə bir neçə anlamı olmayan hərəkətdən sonra təqətsiz şəkildə başını çiyindənə salladı. Ağzı açıq, gözləri bərəli vəziyyətdə qalmışdı.

Enovar bu səhnəyə artıq tab gətirə bilməyəcəyini, ürəyi zəif olduğu səhnəsini gözüyaşlı oynadı. İkimiz də xəstəxananı tərk elədik.

Bu oyun mənim daha çox xoşuma gəldi. Qulaqbatıran, səsindən zəhləm getdiyim qara dəvəyə minib evə yön aldım. Yolda “Papa Jhons” restoranından böyük boy bibərli pizza aldım. Daha sonra isə başqa bir marketdən qırmızı şərab və kola aldım.

Pizzanı görcək İnar yadıma düşdü yenə. O, pizzanı çox sevdiyini deyirdi. Onun məsum baxan gözləri keçirdi ağılımdan. Məni sevdiyini deyib qucaqladığı, əl-ələ gəzdiyimiz səhnələr və axırıncı dəfə mənə nifrət elədiyini dediyi o səhnələr özümü motosikletdən bu sürətli maşın yoluna atıb öldürmək istəyi yaradırdı içimdə.

Evə gəlib köpənə qədər dadlı pizza yedik. Enovar səsgücləndiricilərə musiqi qoşdu. Şərabı açıqda parlayıb şirəsi döşəməyə dağıldı.

İçməyə öyrəncəli olmadığımı üçün şərab məni ilk qədəmindən sərxoş eləmişdi. Enovar isə içsə də, içməsə də həmişə sərxoş idi. Mənasız söhbətlər edib gülüşürdük.

– Bendy Vuen? – Enovar yerində uzanlı vəziyyətdə gözlərini tavana zilləyərək yorğun halda səsləndi.

– Hmm.

– Sənə heç Elvis Presliyə bənzəyirsən deyən olub?

– Yox... Məncə, olmayıb.

– Əlbəttə, olmayacaq, axmaq. Sən ayaqları arasında sallanan tüklərində nəcisi qurumuş eşşəyə oxşayırsan, – deyə qəhqəhə çəkdi Enovar.

– Yaxşısan, – deyə mən də ona qoşuldum.

– Bendy Vuen? – deyə Enovar qısa bir sükutdan sonra yenidən dilləndi.

– Nədi?

– Tanrına 10 ballıq sistemlə neçə bal verərsən?

– Maraqlı sual oldu. Bilmirəm. Bəzi şeylər var ki, onları da nəzərə alıb 4-5 bal verərəm... Bəs sən?

– 0... Təsəvvür elə göydən Nicky Minaj yağsa Enovarın payı asfalt döşəməyə üzü üstə düşər. Mənə gəlib çatan Nicky Minaj mürəbbəsi olar. Odur ki, mən heç bir Tanrıya arxayınlaşıb hərəkət etmirəm. Nicky Minaj istəsəm gedib özüm onu əldə edərdim.

Enovara lampanın işığını söndürməsinə əmr elədim (söndürülmədi). Heç birimiz işə getmədik. İçib sərxoş olub fil kimi yatdıq. Dayan görüm fil kimi niyə? Fil belə güclü yatan heyvandı ki, məgər? Bu ifadənin üstündə işləməliyəm bir az. Həmin gecə ən yaxşı yatan heyvan kimi yatdıq...

*

Gur yağış yağır. Yaz gecəsidir. Aprel ayının sonları həmişə yağışlı olur. Göyün guruldaması ürəyimdə bir vahimə salır. Bu hava özü ilə qeyri-adi bir pessimizm gətirib mənə. Həyatımın kollaps vəziyyətdə olduğunu hiss edirəm. Boğuluram. Həmişə yağış damlaları boynuma düşərkən boynumu büzərdim. İndi isə bütün bədənimin islanmasına baxmayaraq vecimə deyildi. Qoca “Fender” çiynimdə yerə sürünən ayaqları növbə ilə qabağa atıram.

İçimdə peşmançılıq vulkanı püskürüb yenə. İçimdə Saxari boyda boşluq hiss edirəm. Bu boşluq məni dəli edir. Söykənəcəyim bir yer yoxdu sanki. Çarxda fırlanan xamyak kimi hiss edirəm özümü. Nə qədər getsəm də bir yerə çıxıb bilmirəm.

Yeganə şansım İnar Vahid idi. Amma o da başqaları kimi zibil çıxdı. Amma onun zibil olduğunu bilə-bilə hələ də sevirəm. “Bu insanlar zay olmaq məcburiyyətindədirlərmi?” deyər düşünürəm.

Yağış damlaları ağlamadan axıtdığım göz yaşlarıma qarışaraq göz yaşlarımda turşuluğunu azaldıb. Əvvəlki tək turş hiss etmirəm dadını.

Gözümdə canlanan fraqmentlər bir dəqiqə olsun çəkilmirlər. Anamın, Pannimin, Cekin, İnarin, Aylinin, Aynelin baxışları gözümün önündən çəkilmir. Bu baxışlar mənə vicdan əzabı yaşadır.

Mən Bendy Vuen tanrının lənətiyəm. Olduğum hər yerdə lənət saçan zibiləm. Bakı küçələri belə mənə nifrət edir artıq. Ağaclar, binalar, hasarlar elə nifrətlə baxırlar ki mənə, sanki Enovarla etdiklərimizdən xəbərdardırlar. İnsanlar. Onlara qaldıqda isə onlar həmişə səbəbsiz yerə nifrət ediblər mənə. İnar da indi mənə nifrət edir. Özümdən asılı olmayaraq onun üçün çox darıxıram. Onun haqda düşünmədiyim bir dəqiqə belə yoxdur. Hər an ağlımdadı. Bəlkə də hər şeyə səbəbkər mənəm onun məni tərək eləməsində. Amma eybi yox. Bədbəxtlik küləyiyəmsə qoy ondan kənarda əsim.

Artıq “Evernest”in qarşısında dayanmışam. Heykəl kimi dayanıb baxıram. Çiyinlərimi sallayıb, sadəcə, baxıram. Özümü yerə buraxıb yatmaq istəyirəm. Bir də oyanmaq istəmirəm.

– Hey, Bendy? Yaxşısan? Burda neyləyirsən yağışın altında? Gəl gir içəri, – deyər qərribə saçlı bütün bədənini döymələrlə boyanmış barmenimiz

qoluma girib məni içəri saldı. Adı Tamerdi. Onu tanıdığımdan saçını top knot yığır. Bir dəfə də olsun saçını açdığını görməmişəm. Hə, qəribəsi də odur ki, o, saçlarını həmişə alüminium rəngdə boyayır.

İçəri keçdik. Barmen Tamerin xüsusi uniforması olduğu üçün qarderobdakı onun öz geyimlərini mən geyindim. Öz paltarlarımı isə mətbəxdə qurumağa asdım.

Kürsüyə qalxmağım yenə də alqış sədaları ilə müşayiət olundu. Amma bu dəfə elə də çox adam yox idi. Bayırda güclü yağış yağdığından hər kəs evində idi. “Evernest”də olanların da içində bir hüzn hiss edirdim. Yağan yaz yağışı hər kəsə dərdlərini xatırladır. İnsanda bir kövrəklik yaradır.

“Evernestin” zəif və təbii şamlarla işıqlandırılmış sakit salonu mənə rahatlıq verir. Lap yatmaq istəyirəm burda. İnsanlar az olduğundan adamı yatızdıracaq sakitlik var burda.

Həmişə bu kürsüdə əyləşəndə gözümlə İnarı ilk dəfə gördüyüm, mənə ilk dəfə üç saniyə baxdığı həmin masada qalır. İnarın mənə necə baxdığını təsəvvürümdə canlandırıram. Düzdü, daha sonra onun başqa oğlanla gəlib burda əyləşməsinə xatırlamağımda bütün gözəl duyğuları alt-üst eləyir. Hər dəfə kürsümdə əyləşəndə ürəyimdə İnarı görmək istəyi alovlanır. Hər dəfə bənövşəyi qapı açıldıqda həyəcanla qapıya tərəf boylanıram, bəlkə İnar yenə gələr.

Ed Sheranın “Rain” mahnısını ifa edirəm. Musiqidən dinləyicilərdən çox özüm zövq alıb təsirinə düşmüşdüm. “Evernest”in divarlarında nə qədər güclü səs izolyasiyası olsa da bayırda yağan yağışın və göy guruldamasının vahiməli (mənim üçün) səsi musiqimin arxa fonunda vokallıq edirdi. Sanki təbiətlə duet oxuyurdum.

Bu gün nədənsə daha çox darıxıram İnar üçün. Başqa vaxtlar Enovarin yaratdığı oyunlar başımı o qədər qatır ki, bəzən İnar heç yadıma da düşmür, bu gün isə onun üçün çox darıxıram. Onu görməyi arzu edirəm. Gözlərim həmişəki kimi gah bənövşəyi qapıda, gah da onun əyləşdiyi həmin masada gəzir.

İnsanlar dünyada hakimiyyətə gəldikdən sonra həyat başdan-ayağa ədalətsizliklərlə dolu olsa da həyatın bir gözəl qanunu var. Bumeranq qanunu. Nə etsən əvvəl-axır fırlanıb gəlib qarşına çıxacaq.

AMMA BİRİNCİ ONLAR BAŞLADI! LƏNƏTƏ GƏLSİN,
BİRİNCİ ONLAR BAŞLADI! ONLARIN HAMISINI QIR! QIR, VUEN,
QIR! (qulağıma gələn səs hələ bu qədər hay-küylü olmamışdı).

Gözlərimi salonda əyləşən adamlara gəzdirirəm. Göy paltarlı gənc oğlan əlində pivə butulkası və barmaqlarının arasında siqaret tutaraq başını masaya qoyub. Əlli yaşlarında kişi isə bar piştaxtasında oturub “Efes” içir, arada Tamerlə nələrsə danışır. İkinəfərlik nəzərdə tutulan yumşaq divanı olan masada isə bir cütlük divanda yan-yanə əyləşiblər. Oğlan qolunu qızın boynuna dolayıb ifamı dinləyərək qızın çənəsini sıgallayır. Təxminən 25 yaşlarında olan qız isə ən küncdəki masada əyləşib kağızda nəsə şəkil çəkirdi. Çox gərgin görünürdü. Əminəm ki, əsəbini bəyaz vərəqə köçürürdü. Rəssamların bəxti o cəhətdən gətirib ki, emosional zamanlarında qələm-vərəq ver onlara, bəsdir. Salonda heç kəs heç nə danışmırdı.

Breaking Benjamin qrupunun “Without you” mahnısını akustik olaraq ifa edirəm. Bənövşəyi dəmir qapının dəstəyi aşağı burulan kimi başımı çevirdim. Qapı içəri doğru açıldı. Qapı dəstəyi ilə birlikdə dırnaqları fərqli-fərqli rənglərdə laklanmış qız əli girdi. Daha sonra yaşıl konvers girdi içəri. İçində ayaq da var idi. Qız içəri daxil olduqda üzünü çevirib qapını bağladı və yenidən üzünü salona tərəf çevirdi. Üzünə tökülən tamamilə islanmış saçlarını əllərilə arxaya yığdı.

Mahnının sözlərini oxuduqca bütün hisslərimi tam dərinliylə yaşayırdım. Mahnının sözlərini bağıra-bağıra dedikcə də normal ciddi tonlu səslə ürəyimdə öz-özümlə danışırıdım.

Sing something new

– Hmm, bu sima tanışdı.

I have nothing left

– Hə-hə, tanışdı.

I can't face the dark without you

– Bu İnardı, yoxsa hallüsinasiya?

There's nothing left to lose

– İnardı.

The fight never ends

– MƏNİM İNARIM!

I can't face the dark without you

– Uraaaa!!!

Ürəyim çamadanını yığıb getmək istədiyini dedi. Səbəb kimi daha döyünməyə təqətinin qalmadığını dedi. Əllərim də idarəetmədən çıxmışdı artıq və nəqəratı bitirən kimi sezilməyəcək şəkildə musiqini dayandırdım. Bütün bədənim göz olmuşdu. Bütün varlığımla baxırdım ona. Gör nə qədər zamandı mən onu görmürdüm. Onun şəhərdən getdiyini belə fikirləşmişdim.

Yaşıl kapyuşonunu soyunub asılıqandan asdı və həmin masaya doğru addımladı. Qulağında həmişəki, üstündə “b” hərfi yazılan qara-qırmızı nəhəng qulaqcıqlar var idi.

Ürəyimdə Tanrı ilə danışmağa başladım: “Tanrı? Danışmalıyıq. Buna şansımı deyirlər? Bu şansdı, hə? Hə-hə, şans dedikləri bu olmalıdı. Görürsən, 22 yaşım var, amma hələ də şansın nə olduğunu belə bilmirəm. Mənə qarşı çox soyuqsan, Tanrı. Sanki başqa kainatın yetimxanasında bəndəliyə götürmüşən məni. Nə isə, bu önəmli deyil, yenə öz müdrikliyimi qoruyub saxlayacağam. Əgər bu şansdırsa sənə on bal verəcəyəm.

Axmaq axırınıcı dəfə siz görüşəndə nə olmuşdu, yadından çıxıb? O səni rədd elədi (qulağımdakı səs).

O, başqa oğlanla görüşür.

O, xəyanətkar ifritədi, öldür onu.

Hə Bendy, öldür onu.

Beynim bütün qara fikirlərə qarşı zirehli idi. Qulağıma gələn səslərin dediyi bütün sərf eləməyən fikirlər qayalara dəyən dalğalar tək beynimin zirehinə dəyib parçalanırdı. İndiki halda mənim boynuma düşən məsuliyyət İnarın masasına yaxınlaşmaq və onu qapmaq idi.

İnar arxasını mənə çevirib əyləşmişdi deyə məni görmürdü. Gitaramı yerə qoyub stuluma söykədim. Yavaş-yavaş, amma tərəddüd etmədən ona tərəf addımladım. Mənim yerimdən qalxıb ona tərəf yaxınlaşdığımı gören Tamer him-cimlə nə elədiyimi soruşdu cavabımda isə mən də him-cimlə işi ilə məşğul olmasını dedim.

Qasırğaya düşmüş gəmi kimi hiss edirdim özümü. Heç nə mənim əlimdə deyildi. Hər şey bəxtimdən asılı idi. “Görəsən, İnar yenə məni qovacaq, yoxsa necə?” deyə düşünürdüm.

Axır ki, İnarın masasına çatdım. Lövbəri stolun yanına atdım. Balaca bir qayıqla sahilə – bir addımla onun qarşısına keçdim. Üzümün ifadəsinə qaldıqda isə burda heç nə yox idi.

Onunla üzbəüz dayanmışam. Başını qaldırdı. Məni görcək ayağa qalxıb boynuma sarıldı.

– Bağışla, Ben, bağışla. Sənə qarşı haqsızlıq elədim. Yalvarıram, məni bağışla, – deyə məni qucaqlayaraq ağlayırdı.

– Sakit ol, əzizim, bağışlayıram səni. Sakit ol, – deyib əlimlə saçlarına sığal çəkdim.

Bunların doğrudan da baş verdiyinə inana bilmirdim. Onun yenə çığır-bağır salıb məni qovmasını gözləyirdim, o isə məni qucaqladı.

Sanki bir parçamı tapmışdım. Yaşam üçün vacib olan bir orqanımı tapmışdım. Onsuz keçən hər günümü həyat qədər mənasız hiss edirdim. İçimdə qeyri-adi bir istilik hiss edirdim. Hansı ki, həmişə onu görəndə bu istilik keçirdi içimdən. Bir anlıq işə düşüb söz maşını kimi onsuz keçən günlərdən, onun üçün nə qədər darıxdığımdan danışmaq istədim. Sonra buna ehtiyac olmadığını düşünüb vaz keçdim fikrimdən. Onunla üzbəüz əyləşib bir-birimizə baxırdıq. Saatlarla belə qalmağa razı idim. “Bəs sonra nə olacaq” marağı ürəyimə, ordansa qanımla bütün vücuduma işləmişdi.

– İnar.. ııı.. İnar, bilirsən, mə... – Qırıq-qırıq sözlərlə nəsə danışmağa çalışırdım, heç özüm də bilmirdim nə. İnar sözümü kəsməklə məni ağır yükdən xilas elədi.

– Gəl çıxmaq burdan, Ben. Gəzə-gəzə danışarıq, – dedi İnar. Mən də razılaşdım.

Barı birlikdə tərk elədik. Yağış kəsilmişdi. Yalnız ağac yarpaqlarından damcılar süzülürdü. Yağışla islanmış asfalt döşəmədə işıq dirəklərindəki lampaların işığı düşdükcə parıldayır, gözəl mənzərə yaradırdı.

– Ben, sənə qarşı haqsızlıq elədim. Hansısa axmağa görə səni tərk elədim. Sənə layiq olmayan sözlər dedim. Bütün bunlara görə çox utanıram, Ben, – deyən İnar qəfil ayaq saxladı və qolumdan tutub məni də özünə tərəf çevirib möhkəm qucaqladı.

– Eybi yox, İnar. Olan oldu, əsas indi yanımdasan. Əslində mən utanıram olanlara görə. Enovar kobud heyvandı, nə danışdığını bilmir. Onu evimə gətirdiyimə görə məndədi günah. Ona görə üzr istəyirəm, – deyib ona təskinlik verdim.

Uzun müddət bir-birimizə sarılı qaldıq. Sonra əl-ələ yağışdan sonra parıldayan yarı qaranlıq küçələri dolaşdıq. Bu küçələr bizim ilk və son görüşməmiş olan həmin gün gəzişdiyimiz küçələr idi.

– İnar, sən olmayan vaxtlar həyatım tamamilə qaralmışdı. Məhvə doğru gedirdim. Bir bilsən necə pis əməllərdə iştirakçı olmuşam. Amma qəribə də olsa sən yanımdaykən o əməllərimlə də fəxr edirəm. Sən yanımdaykən özümə aid hər şeylə fəxr edirəm. Özümü sevirəm.

– Ay səni, özündən razı eşşək, – deyib gülümsəyərək məni itələdi İnar və üstümə gəlib yenə qucaqladı məni. Onun ətri həmişəki kimi məni göylərdə uçurdurdu. Yağış qəfil yenidən yağmağa başladı. Mən belə səhnələri yalnız romantik filmlərdə görmüşdüm.

Ruhum uçurdu sanki. Həyatda yağan yaz yağışının altında İnarı qucaqlamaq qədər gözəl ikinci şey, yağan yaz yağışı altında İnarı daha çox qucaqlamaq olardı. Ruhumun bədənimdən ayrılıb göylərə uçduğunu və Tanrıya bir “çək” vurub qayıtdığını hiss edirdim.

Zarafat. Sənin Tanrını bilmirəm, amma mənim Tanrım çox ciddi. Belə çaklar, maklar onluq deyil. Ancaq bu gün əla işlədi. Nədənsə mənə qarşı ürəyiaçılıq göstərdi. Bilmirəm niyə elədi, amma əsas odu elədi. Buna görə şükranlıq günündə dünyadakı bütün hinduşkaları qurban kəsəcəyəm. Lazım gəlsə hinduşkaya bənzər bütün heyvanları da kəsərəm.

Başımı İnarın dizlərinin üstünə qoyub ilk dəfə əyləşdiyimiz skamyada uzanmışam. Deyəsən altında əyləşdiyimiz ağacın içində buludlar var. Yağış çoxdan kəsib, amma ağacın içindən hələ də yağır. İnar yumşaq və zərif əlləri ilə yanaqlarımı qucaqladı. Bir anlıq gözlərimi yumdum. Onun bir əlini tutub oynamağa başladım.

– Ey, Ben, ayrı-seçkilik edirsən, – incimiş səslə dedi.

Başımı arxaya çəkib aşağıdan yuxarı onun üzünü görməyə çalışdım.

– Niyə? Nə oldu yenə?

– Bu biri əl də bizimdi axı. Sən bir əlimi qucaqlayıb əzizləyirsən, amma bu biri əl qalıb qıraqda. O, inciyir axı, – deyib utancaq-utancaq gülümsündü İnar.

Bu an başımı rahat buraxıb təbiətdən borc alıb bir neçə saniyə qaytarmadığım nəfəsi qaytardım. Bədənim boşaldı, rahatlaşdım. Dərhal yenidən dərinə bir nəfəs alıb verdim və o biri əlini də qucaqladım. Digər əli də bu əlinə oxşayırdı İnarın. Ölçüləri də təxminən eyni idi. Onları öpüb yanağıma sıxdım və gözlərimi yumdum. İnar başını aşağı əyəndə uzun və buruq saçları üzümə töküldü.

– Bu nədi, Ben? – deyə əlimi əlinə alıb mənə göstərdi.

– Nə?

– Tatu döydürməsən?

– Yox.

– Bəs bu nədi? – deyə gülərək əlimi silkələyib az qala gözümə soxmuşdu.

– Tatu.

– Aman Tanrım, mənə səbir ver, – deyə başını hövsələdən çıxmış şəkildə yuxarı qaldırdı.

– Nə olub, ay qız? Tatunu özüm döymüşəm, kiməsə döydürməmişəm, – deyə saçından tutub dartaraq başını əvvəlki vəziyyətə qaytardım.

– Bunu mən ilk sual verəndə də deyə bilərdin, – deyə incimiş halda dedi.

– Soruşmadın axı.

– Heç nə, Ben, heç nə. Zənn elə mən heç nə demədim, – deyib əli ilə ağzımı yumdu.

Altında başımı İnarin dizləri üstə qoyaraq uzandığım ağacın budaqlarına baxırdım. Amma heç nə görmürdüm. Gözlərim açıq olsa da heç nə görmürdüm. Heç birimiz heç nə danışmırdıq. İnarin nə haqda fikirləşdiyi maraqlı gəlirdi bəzən mənə. Yaşadığım xoşbəxt dəqiqələrə görə üzümdə təbəssüm yayılmışdı. Bunun fərfinə varan İnar dilləndi.

– Nə gülürsən orda tülkü-tülkü? Yenə nə fikirləşmişən? – deyə yanaqlarımı dartaraq başımı silkələdi.

– Heç nə-heç nə... Sadəcə... Sadəcə... – “Sadəcə”ni iki dəfə deməklə yalan fikirləşmək üçün vaxt qazanmağa çalışırdım.

Bu işdə elə də bacarıqlı olmadığım üçün qıraqdan çox xam görünürdüm bəlkə də. Əslində heç buna ehtiyac da olmamışdı əvvəllər. Həyatımda həmişə Billi olub. Ona da yalan demək üçün fikirləşməyə cəmi üç saniyə çəkər, o vaxta da onun yaddaşı təzələnir. Enovar da ki, ona yalan desəm də, deməsəm də fərqi yoxdur. Onsuz da məni məndən yaxşı tanıyır.

– Sadəcə, bir lətifə yadıma düşmüşdü, – dedim.

– Elə zənn elə ki, inandım.

– Nə?

– Yəqin ki, özün başa düşdün də gedişinin nə qədər uğursuz olduğunu, – deyib qabağa əyilərək mənim dünyamı dəyişməyə qadir olan o təbəssümlü gözlərilə gözümün içinə baxdı.

– Yox, niyə ki, sadəcə, bir lətifə yadıma düşdü, – dedim. Sözümlün üstündə duracağımı qət eləmişdim.

– Əla. Nə deyirəm ki. Elə isə lətifəni danış, ikimiz də gülək. Mən də gülmək istəyirəm.

Dərhal beynimi təpikləyib işə saldım. Hansısa lətifəni yadıma salmağa çalışdım. Amma heç bir lətifə bilmirdim.

– Bir dəfə bir kişi... Yaxşı-yaxşı mən təslim, – deyib əllərimi qaldırıb təslim olduğumu bildirdim.

– Belə, belə, belə, – ritmlə dedi İnar.

Yanağımdakı İnarın əllərini yenidən əlimə aldım.

– Bilirsən, İnar, sözlər mənə çox şablon gəlir. İndi demək istədiyim sözlərimin mahiyyətini o qədər aşağılayıblar ki, adam hisslərini sözlərlə ifadə edə bilmir. Sanki keçirdiyim hissləri o sözlərlə ifadə eləsəm hisslərimin keyfiyyəti ölür, bayağılaşır. Yəni ağılıma gələn bu sözlər “Apar cəhənnəmə qoy, gəl” sözlərdir sanki, – deyib hisslərimi sözlərlə ifadə edə bilmədiyim üçün güldüm.

– Bilirəm, Ben, – çənəmdən tutub üzümü özünə tərəf çevirdi, – şablon sözlər olmur, şablon insanlar olur. Sən mənim üçün xüsusisən, Ben. Odur ki, sən dediyin ən mənasız şeyləri belə ən dərin mənalara qədər yozacağam. Nə istəsən de, mən onlara öləri yanaşmayacağam. Sən mənim üçün xüsusisənsə sən hər sözünə qarşı həssas olacağam, – deyib üzümə tökülən saçlarımı çətinlik çəkmədən arxaya darayıb alnımdan öpdü.

– Elə isə sənə bir şablon söz deyəcəyəm, sənə onu həssas qəbul elə. Oldu? – deyib burnundan dartım. O isə bunu həssas qəbul elədi. Sözlərimi yox, burnundan dartmamı. Onun burnuna persinq taxması nəzərimdən qaçmışdı. İnar dərhal burnunu ovcuna alıb başını yuxarı qaldırdı.

Dərhal cəld hərəkətlə yerimdən qalxdım. Nəsə etmək xatirinə əllərimi havada gəzdirir, gah ona toxunur, gah da əlimi başının üstünə qoyurdum. O isə hələ də burnunu ovcunda saxlayıb iki əli ilə üzünü örtmüşdü.

– Heey, nə oldu? Yaxşısan? Bağışla. Bağışla, bu yadımdan çıxmışdı.

İnar qəfil əllərini üzündən çəkdi və cəld hərəkətlə üzünü üzümə yaxınlaşdırıb “Bau!” – deyə qışqırdı. Diksinib arxaya çəkildim.

– Ha-ha, bir də yalvar, nə olar, bir də yalvar. Belə yazıq sifət alanda elə şirin olursan ki, – deyib ürəkdən qəhqəhə çəkdi İnar.

– Ee, bəsdi, mən yazıq deyiləm... Bəs burnun? O, ağrımalı idi axı.

İnar əli ilə burnunu sağa-sola əyib rezin kimi oynatdı.

– Gördüyün kimi qətiyyənlə ağrımır. O, əvvəl idi. İlk görüşdüyümüz gün onu taxdığım ilk ay idi. Yeni taxılarda incidirdi. İndi isə bədənimin bir üzvü kimidi. Heç bir fərq etmir... nə isə, de görüm nə deyirdin? Nədi o şablon söz elə? – deyə təbəssümlə qaşlarını iki dəfə dalbadal oynatdı.

Hər şey qaydasında olduğundan yenidən əvvəlki vəziyyətimdə uzanıb başımı İnarın dizləri üstə qoydum. Əllərimi isə qarnımda pərçimlədim.

– İnar Vahid, səni sevirəm. Səhər şəfəqindən də çox. Hətta qızardılmış ədviyyatlı toyuqdan da çox.

– Ay, ay, ay, sevirmiş. Necə də romantiksən, – deyib üzümü ovuclarına aldı İnar. İlk əvvəl bir az qıdığım gəlsə də sonradan xumarlanmışdım. Üzümə arxayın təbəssüm hopmuşdu. Dodaqlarım qulaqlarıma çatmışdı az qala.

Üzümə yavaşca bir şillə dəydi.

– Axmaq, qızardılmış toyuq nə idi bəs? – deyib sanki məni tənbehlədi və əlavə elədi, – sən hələ də qəribəliyini qoruyub saxlamısan, Ben.

– Sən bilməzsən, – deyib gözümlü yumdum, ad günümdə KFC restoranında yediyim qızardılmış ədviyyatlı toyuğun dadını ağzımda hiss eləməyə çalışdım. Mmm... alındı. Hətta o qədər canlı alındı ki, alt dodağımı sormağa başladım.

– Vay, vay, mən bilmərəmmiş. Demək olar hər gün yeyirəm də bu lənətə gəlmiş toyuğu.

– Elə ona görə də bilmirsən, əzizim.

– Aha, bu da filosof çıxdı. İşimiz var daa. De görək niyə imiş o?

– Məncə, mən də hər gün qızardılmış toyuq yesəm onu “lənətə gəlmiş” adlandırardım.

– Ay mənim ağıllı balam, – deyə başımı qolları arasına alıb qucaqladı İnar, – Nizami deyib ki, bir inci saflığı olsa da qızardılmış toyuqda, hər gün yeyildikdə dərd verir o da. Hm?! – deyib gülərək göz vurdu İnar.

– Nizami kimdi?

– Nizami? Başa düşəcəyin dildə deyək də. Yaxınlıqdakı sarı kinoteatr onun adınadı. Sən bilməzsən belə şeyləri, – deyərək süni özündən razı əda ilə başını qaldırdı İnar.

– Yaxşı qazancı olar onda.

– Ben, o kinoteatr yiyəsi deyil, sadəcə, kinoteatr onun adınadı. O şairdi.

– Şair? Həə, şair Nizamini deyirsən. Leyli və Məcnunu yazan, xalça geyinən dəmir oğlanı demirsən?

– Hə, o oğlan dediyin yaşasaydı min yaşı olardı indi. Odur ki, “oğlan” deyə adlandırılmaq üçün çox qocadı. Həm də ki, sənin gördüyün dəmirdən olan, sadəcə, onun heykəli. Geyiminə də qalsa onun əynindəki xalça deyil, öz dövrünün ən dəbli geyimlərindəndi.

– Hmm. O zamanlara aid materiallara baxıb belə qənaətə gəlirəm ki, keçmişdə heç vaxt yay olmayıb. Yalnız qış olub. Bütün şəkillərdəki, heykəllərdəki adamlar çoxlu xalçalar, ya da geyimlər geyinib.

– Sən yaxşısı fikirləşmə, mənim Bendim, – deyib başıma sığal çəkdi.

Yaranmış qısa sükutu İnarın qəfildən öz-özünə gülməsi pozdu.

– Nə oldu? – deyə mən də gülərək soruşdum.

– Heç nə, sadəcə, şəhərin mərkəzində böyük şəxsiyyətlərin alt paltarlarında heykəllərini təsəvvür elədim, – deyərək gülməyə davam elədi İnar.

– Sən yaxşısı təsəvvür eləmə.

– Hə, yaxşı, kəs səsini, – deyə gülməyini saxlamadan yanağıma yumşaq şillə vurdu.

* * *

Hərçənd gecə gur yağış yağmışdı, səhər artıq günəş bütün varlığıyla işıq saçırdı Bakı səmasında. Düzdü, dənizin arasından bir az utancaqlılıqla və tərəddüdlə qalxaraq öz yerini aldı, amma əsl yaz günəşinə xas parlaqlığı ilə işıq saçırdı. Səhər şəfəqi hər zaman gözəldi, amma yazda təbiətin oyanışı ilə tamam ayrı cür olur. Bundan əlavə, həyatımda artıq sevgi və maraq hiss edirəm. Ürəyimdə qeyri-adi bir rahatlıq var. Axır ki, həmişə arzuladığım yerdə hiss edirəm özümü. Gecə bir müddət İnarla gəzdikdən sonra onu evinə ötürüb səhərə qədər gəzmışdim. Artıq səhər açılana yaxın isə üzərindən bütün Bakının mənzərəsini seyr etməsi mümkün olan dağüstü parka səhər şəfəqinin uzun müddətdi həzzini ala bilmədiyim qeyri-adi xoşbəxtliyini yaşamağa və bir az da özümlə yaxşı vaxt keçirməyə gəlmişəm. Burdan görünən, göz uzandıqca uzanan dəniz mənzərəsi mənə ekstra sakitlik verir.

– Tanrı, sabahın xeyir. Necəsən? Ümid edirəm yaxşısan. Bu gün mənim kefim kökdü. Səndən xahiş eləmək istəyirdim ki, mümkünsə məni bir də incitmə. Qoy hər şey belə gözəl davam eləsin. Axı nəyi pisdir ki belə. Nə istəsən edərim. Yəqin bilirsən də mən spirtli içki içmirəm. Dadı sidik kimi olur hamısının. Yox, yox, yox, elə başa düşmə mən sidik içmişəm. Qətiyyən içməmişəm. Sadəcə, qoxusundan onun dadını təsəvvür eləmək olur. Uzatmayım, bu limonadı sənə sağlığına içirəm.

– Salam, ana... Yəqin ki, sənə ruhun yanımdadı həmişə. Sənə haqqında bəzi xatirələri yada sala bildim. Heç də xoş xatirələr deyildi. Nə qədər yaramaz oğul olduğumu anladım. Səni incitdiyim üçün mənə bağışla, ana. Bax bu sendviçi isə sənə xətrinə yeyəcəyəm. Mənə görə narahat olma, ayı kimi yeyirəm. Heç vaxt ac qalmıram. Səni çox sevirəm, ana. Yəqin ki, atam da yanımdadı.

– Ata can. Bağışla sənin haqqında heç nə xatırlaya bilməmişəm. Amma söz verirəm ki, çalışıb xatırlayacağam səni də. Sənin haqqında yeganə bildiyim, adın Allan Vuen olmağın, şotlandiyalı olmağın və Oklohama Universitetində oxumağındı. Bir də orada luizanalı qız, yəni anamla tanış olub evlənməyindi. Amma bu çox lazımsız və “apar cəhənnəmə qoy gəl” məlumatlardı. Mənə bizim ailə həyatımız haqda xatirələr lazımdır. Ata, bu limonadı birlikdə keçirdiyimiz gözəl günlərimizin şərəfinə içirəm.

– Panni, əzizim, inanıram ki, sən də ruhun daim mənimlədi. Buna əminəm. Çünki uşaqlığımda bir dəqiqə də olsun məndən ayrılmamısan. Mən elədiyimdən çox utanıram. Sözlə ifadə ediləcək vəziyyət deyil. Səni öldürüb səndən üzr istəmək absurd olardı, amma yenə də səndən üzr istəyirəm. Bunu öz şüurumla eləmədiyimə əminəm dost. Hərəkətlərimə görə qarşında xəcalət çəkirəm. Bu limonadı da sənənlə dostluğumuzun şərəfinə içirəm.

– Siz mənim həyatımın parçalarısız, uşaqlar. Sizi çox sevirəm. Bu dəqiqə sizin yanınızda olmağı qızardılmış toyuqdan da çox istəyirdim. Əslində çox yersiz müqayisə oldu. Çünki siz olan yerdə qızardılmış toyuğu “lənətə gəlmiş” belə adlandırıla bilərəm. Sizi qucaqlamaq, bağrıma basmaq istəyirəm. Sizin ruhunuzu İnarda yaşadacağam. O sizin və mənim ortaq dostumuzdu. Bizim birlikdə yaşadığımız həyatımız arasında bir körpüdü. O sizinlə yaşadığınızı xatırlamağıma kömək edəcək. Yaddaşıma tamamilə geri qaytara da bilər.

Bu səhər elə gözəldir ki, kaş hər zaman səhər qalsaydı fikirləşirəm... Hmm... düzdü, həmişə səhər qalsa deməzdim həmişə səhər qalsın. Bəlkə də qısa olduğu üçün bu qədər sevirəm səhərləri.

Bəlkə də valideynlərimin və Pannimin həyatımda çox qısa müddət qaldıqlarına görə onlar üçün belə darıxıram. Onları bu qədər sevirəm. Yox, yox, yox, mən buna əminəm ki, onlar yüz il belə mənimlə yaşasaydılar, onları eyni məhəbbətlə sevirəkdim.

Artıq günəş gözümü yandırdığı üçün çox baxa bilmədim səmaya və onlarla sağollaşdım. Sevdiklərimi günəşdə canlandırmaq vərdisi yetimxanada yaşadığım vaxtdan var idi.

Bu gün İnarla dərstdən sonra görüşəcəyik. Gəzəcəyik və “Starbucks”da adını heç vaxt dəqiq yadda saxlaya bilmədiyim ayaqqabı şirəsi tamını verən içkini içəcəyik. Adı səhv eləmirəmsə kapuçino olmalı idi. İnarın bu südlə qarışdırılmış ayaqqabı şirəsini necə belə bəh-bəhlə içdiyini anlaya bilmirdim.

– Oho, bu mavi skamya mənə çoxox tanışdı, – deyərək şadyanalıqla güldüm.

– Salam, köhnə dost. Məni xatırlayırsan?

İnarı yeni güdməyə başladığım vaxtlardan dostluq eləməyə başlamışdıq bu mavi skamya ilə. Mavi skamya və onu meteoritlərdən qoruyacaqmış kimi əzəmətlə üstünü örtən qoca palıd ağacı da həyatımın bir parçası olmuşdu. Onlar mənə çox doğma gəlirdilər. Bu gün də onlarla xeyli vaxt keçirdim. Çünki səhər səbirsizlik edib yenə tez gəldim Neft Universitetinin qarşısına.

İnarı gözlədiyim zaman ərzində vaxt sanki əlləri cibində, qulağında erotik musiqi ilə gəzə-gəzə gedirdi. Bəzən hətta dayanıb istirahət edirdi. Bundan əmin idim. Çünki telefonumda saata baxdım 12:23 göstərirdi. Xeyli müddətdən sonra yenidən baxdıqda hələ də 12:23 göstərirdi. Zamanı istirahət edərkən yaxaladığıma əmin idim. Buna görə də zamana toxunmaq olsaydı beynənzbol çubuğu ilə yavaşca “toxunardım” zamana.

Bekarçılıqdan Neft Universiteti ətrafındakı bütün binaların mərtəbələrini, pəncərələrini, balkonlarını və havalandırma aparatlarını sayıb bitirmişdim. Artıq 16 mərtəbəli qırmızı binanın fasadındakı ağ xətlərlə kəsilərək mişar daşı formasında çəkilməmiş dördbucaq fiqurları saymağa başlamışdım ki, gözümdən təxminən on santimetr uzaqlıqda bir əl məni xəyal dünyasından ayırırmış kimi yuxarı-aşağı yelləndi.

– Hey, nə ciddi-ciddi baxırsan binalara? Olmaya ev almaq istəyirsən burada? – deyib əllərimdən tutub ayağa qaldırdı məni. İnarın məni qucaqlaması həmişəki kimi bu dəfə də ruhuma uçmaq komfortunu yaşatdı.

– Bunlar hamısı onsuz da mənimdi... Nədi, siz bütün bir semestrlik dərsi bir günə keçib qurtarırsız? Olmaya qoçaqlar dərniyi fəaliyyət göstərir bu qoca binada? – deyərək onu qucaqlayaraq rahatlıq içində deyindirəm İnarın

gec gəlib çıxdığına. Bunlar əslində qaşqabaqla deyilməli sözlər idi, amma mən bunları deyərkən üzümdə çox arxayın bir təbəssüm var idi.

– Deyəsən bir nəfər yaman darıxıb, – deyə aralanan İnar yumşaq nəzərlərini gözümdən çəkmədən başıma sığal çəkdi. – Mən cəmi beş saat dərsdə olmuşam, sən isə ilk dərsim başlamamışdan göbələk kimi bitmişən bu skamyada. Sənə nəzarət eləmək üçün pəncərənin yanında əyləşmişdim. Nə isə bəsdir, otuz il bir yerdə yaşayıb bir-birindən doyandan sonra hər mənasız şeyə görə mübahisə edən cütlüklər kimi apardıq özümüzü. Əlini ver gedirik qəhvə içməyə.

– Hə-hə, əlbəttə. Gedək dadlı, ləzzətli köpüklü koçupina içək, – deyə onun balaca yumşaq əlindən tutdum. Onun əli əlimə dəyəndə bədənimə alov dənələri səpilirdi sanki.

İnar ürəkdən qəhqəhə çəkdi. Güclə nəfəsini dərərək:

– Nə? Nə içməyə? – Özünü toparlamağa çalışsa da yenidən qəhqəhəli gülüşü gücləndi.

Bu lənətə gəlmiş içkinin adını çəkmək vacib idi sənə? İndi zəhmət çək çıx vəziyyətdən. (qulağımdakı səs)

– Koçpiuna, – deyib arxayınlıqla gülümsədim, sanki səhvimi düzəltmişdim.

İnarın gülüşü əvvəlkindən də bərk oldu.

– Koç... Koçpiuna, haa, – deyə gülməyə davam elədi.

– Paçukino.

– Ntç, – dili ilə çıxardığı səslə səhv olduğunu bildirərək qaşlarını dartdı.

– Pukaçino.

– Ntç.

– Çakapuno.

– Ntç.

– Ukaçipo.

– Ha-ha-ha, ukaçipo ha, – deyə yenidən boğulana qədər güldü İnar.

– Əzizim, kapuçinodu onun adı, ka-pu-çi-no.

– Yaxşı gedək onda dadlı ləzzətli köpüklü ka-pu-çi-no içək.

Bu içkinin adını dəqiq öyrənmək axır ki, nəşib oldu mənə. Ümid edirəm bir daha unutmaram.

“Starbucks” qəhvəxanasının tavanında düz beş dənə səşgücləndirici var. Çox gözəl mahnılar səsləndirilirdi. İnarla ilk görüşümüzdə əyləşdiyimiz şüşəbəndin yanındakı yumşaq oturacaqları olan ikinəfərlik masada əyləşdik. Corab şirəsindən bir az dadlı olan ka-pu-çi-no aldık. Mən öz fincanımın yarısını şəkərlə doldurmuşdum. Artıq qəhvə yox, şərbət dadacaqdı.

– Sənə heç Merlin Monroya oxşayırsan deyən olub? – deyə sözsüzlük sükutunu pozmaq məqsədilə Enovarin mənimlə elədiyi maneşrli zarafatı eləmək istədim İnarla.

– Hə, – başını aşağı-yuxarı yellədi.

Yox, lənət şeytana, yox, o “yox” deməli idi, mənşə “əlbəttə, deməzlər, çünki oxşamırsan” deməliydim.

– Hmm... – deyə baxışlarımı şüşəbəndə yönəltdim.

– Nədi, sən də oxşadırsan? – deyə ovucları ilə qəhvə fincanını qucaqlayan İnar gülümsündü.

– Belə də... Əslində “yox” desən, maraqlı söhbət edəcəkdım.

– Bilirəm o söhbəti. On yaşımda bir dəfə yemişəm, bu dəfə yeməzlər, əzizim. Mən yox desəydim deyəcəkdin “olbotto, domozlor, çönkö Merlön Monro ölə orondo bör dönyo fərş vor...” Kişilər yaddaşını itirər, paradiqmasını itirər, hər şeyini itirər, amma heç vaxt öküzlüklərini yadırğamazlar.

Deyəsən bu zarafat xeyli şablon və çeynənilmiş zarafat idi. Nə isə, bir də zarafat eləməməyi özümə söz verdim.

– Heç vaxt heç vaxt demə... Atalar deyib, – deyərək az öncə zarafat eləməyə qarşı özümə qoyduğum qadağa hasarını aşdım.

İnar fincanın içinə zillədiyi nəzərlərini mənə tərəf qaldırdı.

– Cəhənnəm ol. Bura bax, sən nə vaxtdan belə aforizmlərə əməl edən oldun? – deyə İnar təəccüb göstərərək güldü.

– Çoxdanın söhbətidi, tam yadımda deyil. O zaman hələ rüşeym idim.

– Vaaaauv... Deməli, bizim Bendy Vuenimiz ana bətnində rüşeym olan vaxtlardan aforizmləri mütəmadi olaraq həyat fəaliyyətinə tətbiq eləməyə başlayıb. Bravoo! – deyə üç dəfə əl çaldı televiziya aparıcıları kimi danışan İnar. – Rüşeym həyatınızdan bizə də bir az danışa bilərsinizmi, cənab Bendy Vuen?

– Bəli, əlbəttə, – deyib arxaya söykənib ayağımı ayağımın üstünə aşırıb, əllərimi bir-birinə pərçimlədim, – rüşeym olduğum vaxt bir mağarada yaşayırdım sanki. Günün çox hissəsini yatırdım. İnanmazsan mən orda qanla qidalanırdım. Təsəvvür edisən? Qan ilə. Sonra orda sıxıldım, dünyaya gəlməyə qərar verdim və doğuldum.

– Əla... Yaddaşıınıza heyranam. Bendy Vuenin fəvqəladə yaddaşını alqışlayaq bir, – deyərək İnar gözəgörünməz pərəstişkarlardan dəstək gözləyirmiş kimi baxışlarını sağa-sola gəzdirərək əl çalmağa başladı.

Mən obrazdan çıxmadan ciddiliyimi qoruyub saxlamaqla təşəkkür işarəsi olaraq başımı yüngülcə aşağı-yuxarı yellədim.

– Həyatın necə keçir? Bu qədər müddət tək-tənha yaşamısan? – deyə zarafatlara və gülüslərə ara verərək saf baxışlarıyla mənə baxaraq dedi.

– Tam tək demək olmaz. Billi var. Əvvəldən dostluq edirəm onunla. Bir də səninlə mübahisə edən kobud dostum. Adı Enovardı. Vurğusu axıra düşür. En, əslində yaxşı oğlandı. Bir çox pis xasiyyətləri olsa da mənim həyatda ayaq üstə qalmağıma çox köməyi olub. Ombisiya ağacıdı.

– Ondan zəhləm gedir, – İnar incimiş sifət alaraq dedi.

– Elə mənim də, – deyərək güldüm.

– Bəs Billi kimdi?

– Billi yeməli çay balığıdı əslində. Mənim ən yalnız vaxtlarımda mənimlə olub və dərdləşmələrimi səssiz-səmirsiz dinləyib. Bir dəfə də olsun sözümlə kəsməyib. İstəsən tanış edə bilərəm səni Billi ilə. Dadlı içkini iç qurtar, gedək səni evimə aparım.

– Mənə elə gəlir sən kapuçinonu bəyənmədin, – deyə gözlərini qıyaraq təbəssümlə şübhəli baxışlarla məni süzdü.

– Yox, o nə sözdü. Ürəyim gedir kapuçino üçün. Qızardılmış ədviyyatlı toyuqdan sonra ən sevdiyim şeydi, – dedim və başımı yelləyib “hmm” deyərək təsdiqlədim.

– Əminsən? – deyə çənəsini ovçuna alaraq eyni baxışlarla baxmağa davam elədi.

– 105 faiz, – deyib açıq əlimi havaya qaldıraraq təntənəli şəkildə onu əmin elədim.

– Hə, əlbəttə... Fincanın yarısını şəkərlə doldurmağından bəllidi, – baxışlarını mənim fincanıma gəzdirib gülərək başını yellədi, – Ah, Been, Ben.

Qəhvələri içib daxmama yön aldıq.

Evimin qapısını içəriyə doğru açıb əlimlə evimin içərisini işarə edərək:

– Beləliklə, tanış olun. İnar, bu mənim evim, mənim evim, bu İnar.

– Ooo, şad oldum, Bendinin evi, – əlini sinəsinə qoyub hörmətlə başını əydi.

– O da şaddı. Utanma, gəl keç içəri. Yox, yox, ayaqqabıları soyunmağa ehtiyac yoxdur, mən heç yatanda da soyunmuram.

– Məndən olsa bu evdə ayaqqabımın üstündən bir cüt daha geyinərdim. Əminəm ki, evi axırıncı dəfə nə vaxt təmizlədiyin yadında deyil.

– Çox sağ ol. Təmizliyi sevirəm.

– Əlbəttə, əlbəttə, – deyərək istehzayla güldü İnar.

– İki yataq, bir şlaf və dörd divar. Heç pəncərə də yoxdu. Bu evdə necə yaşayırısan, Ben? – deyərək evimi nəzərdən keçirən İnar təəccübünü gizlətmədən dedi.

– Mənim üçün elə də önəmli deyil dənizə açılan iri pəncərələr, ağ yataq dəsti, nəhəng televizor. Sadəcə, mənə bir az sevgi verən, nəfəs alan bir şey olsun bəsidir.

– Gəl bura, sənə sevgi verərəm mən, – deyərək saçından tutub silkələdi məni.

– Sən hələ də rəsm çəkirsən? Bu rəsmlər nədi belə?

Ağzımı açacaqdım ki, əli ilə ağzımı qapadı.

– Dayan, demə, özüm tapacam, – deyərək barmağını alt dodağına apardı. – Hə, hə, Syuzan və Alan Vuenlərdi. Onların üzlerini xatırlaya bilmədiyim üçün siluetlərini çəkmişəm.

Heç nə demədən başımı yelləyib təsdiqlədim.

İnar sakitcə mənə yaxınlaşdı. Qollarını geniş açaraq məni qucaqladı. Başını çiynimə qoymasından gözlərini yumduğunu hiss edirdim. Mən də gözlərimi yummuşdum. Dərindən aldığım nəfəsi ehməlcə verəndə sinəm titrəyirdi. Bu qeyri-adi xoşbəxtliyi ayaq barmaqlarımda belə hiss edirdim.

– Bəndi Vuen, sən bəşəriyyətin fəxrısən. Səni sevirəm, əzizim.

Bunu dedikdə daha bir rahat nəfəs aldım. Aldığım nəfəsdə belə xoşbəxtliyi hiss edirdim. Əminəm ki, bu səhnəni hansısa filmə çəksəydilər dünyanın ən təsirli musiqisini səsləndirərdilər.

– Billi odu? – deyərək aralanıb Billinin bankasına yaxınlaşdı İnar.

– Hə, odur. Onu bəsləyirəm ki, bir milyon ilə təkəmə keçirib gözəl qız olacaq və evlənəcəm onunla.

– Doğrudan? – üzünü mənə çevirdi.

– Hə. İlk əvvəl o sudan çıxıb sürünməyə başlayacaq, sonra dörd ayaq üstə gəzəcək, daha sonra iki ayaq, sonra tükləri töküləcək və gözəl qız olacaq.

– Belə dee, – heyran olmuş kimi özünü göstərib dodağını büzərək başını yellədi.

– Salam, Billi. Bəndy səni çox incitmir ki? – deyə İnar əlini bankaya salaraq işarət barmağı ilə Billinin başına sığal çəkmək istədi, o isə dərhal təşviş içində üzərək bankasını dövrə vurmağa başladı.

– Bəs bu gips daşlar nədi? Sən hələ də bu işlə məşğul olursan? – deyib təəccüblə yerdə səpələnmiş mənim oyduğum xırda heykəlləri əlinə yığdı. – Sən yalnız xatirələri unutmusan. Amma xarakterini və maraqlarını qətiyyən itirməmişən.

– Deməli, mən o biri həyatımda da rəssamlıqla və heykəltəraşlıqla maraqlanırdım?

– Hə, elə iyrənc rəsmlər çəkirdin ki. Səndən başqa heç kəs bəyənmirdi o vahiməli rəsmləri

– Vahiməli?

– Hə. Naməlum qorxulu şəkillər çəkərdin.

– İstedadlı uşaq olmuşam görünür.

– Başlama özün üçün ölməyə. Bu təvazökarlığın olmasa əla uşaq idin, – təvazökarlıq sözünü deyərkən hər iki əlin iki barmağı ilə dırnaqarası işarəsi göstərdi.

Mənim yatağında uzandıq. Mən tamamilə yayılmışdım yatağında. İnar isə belini divara söykəyib saçlarımla kirpiklərimlə oynayırdı. Sakitcə tavana baxırdım. Yenə də səbəbi bilinməyən uşaq təbəssümü yayılmışdı simamda. Ürəyimdə Tanrıya deyirdim: “Yenə nə fikirləşirsən orda? Bu səhnələr mənə tanışdı. Fırtınadan əvvəlki sükut? Bəlkə Enovarla qurbanlarımızı cəzalandırmazdan əvvəl başlarına çəkdiyimiz sığal? Hər nədirsə bunun da axırında bir zibil dayanmalıdı. Mən ki, Bəndiyem. Sənin ögey bəndən. Məndə hər şeyin bu qədər yaxşı davam eləməsi mümkün

deyil. Hər nədirsə bu işin maraqlı cəhəti – əvvəlcədən nəşə deməyin mümkün olmamasıdır.

Artıq təxminən bir ay keçib üstündən. May ayının axırlarıdır. Mən hər səhər “Evernest”dən gəlib bir neçə saat yatıb oyanandan sonra dərhal Neft Universitetinə qaçıram. İnarla görüşüb şəhəri gəzirik. Adəti üzrə “Starbucks” qəhvəxanasındakı şüşəbəndin yanındakı ikinəfərlik masada əyləşib kapuçino içirik. Bundan sonra isə bəzən mənim daxmama gəlirik, əksər hallarda da İnarı evlərinə ötürürəm.

Enovar nədənsə əvvəlki qədər məhəl qoymurdu bütün bunlara. Düzdü, bir araya gələn kimi: “Ben, sən düz eləmirsən. Bunun axırı sənin üçün yaxşı bitməyəcək. Amma yenə də özün bil” kimi cəfəngiyyatlarla bezdirirdi məni. Mənsə həmişə mövzunu dəyişirdim.

Ötən yay feysbuk akountunda gördüyüm informasiyalara görə iyunun 4-ü İnarin doğum günü idi. Cəmi 14 gün qalıb. Mən onun üçün nəşə hədiyyə hazırlamalıyam. Nəşə fərqli bir şeylə onun təəccübünə səbəb olmalıyam.

– Enovar?

– Nədi? – deyər evimizin qarşısında saxladığı motosikletinin altında uzanıb içini söküb üstü-başı yağ içində işləyən Enovar cavab verdi.

– Mənə məsləhət ver.

– Nə məsləhət? – deyər mənə baxmadan cavab verdi.

– İnarin ad günüdür.

– 12 nömrəli açarı ver, – deyib mənə baxmadan tamamilə qara boyanmış əlini mənə uzatdı.

Yerdən əlimə keçən bir şeyi verdim ona.

– Axmaq, bu 12 nömrəli açar deyil. Ümumiyyətlə, bu heç açar deyil, kəlbətindi, – boğaza yığılmış halda bağırırdı Enovar.

– Eh, özün götür nə lazımdı, – dedim.

Enovar başını qaldırıb əsəbi halda mənə baxdı və ayağa durub qıraqdakı dəmir-dümür yığınının içindən birini seçib götürdü. Qayıdıb yenidən motosikletin altında uzandı.

– Mənə məsləhət ver.

– Vermirəm.

– En, bəsdir görək, ağılıma heç nə gəlmir.

– Nə istəyirsən?

– İnarin ad günüdür.

– Nə olsun?

– Hədiyyə almalıyam.

– Qırmızı alt paltarı al, daha ehtiraslıdı.

Möhkəmcə təpiklə vurdum yerdə uzanan Enovarı.

– Heey, nə oldu? – deyə Enovar başını qaldırıb mənə baxdı.

– Heç nə, qeyrətə gəlmişdim, fikir vermə... İnara nə alım?

Enovar yenidən işini davam eləməyə başladı.

– Sevdiiyi rəng nədi? – deyə soruşdu.

– Bənövşəyi.

– Mmm... Bənövşəyi rəngdə üstündə çəhrayı işləmələr olan, həm də beşbarmaq kimi istifadə oluna bilən cib bıçağı. Tutacağında qırmızı ürəklər olsun.

– Bəlkə üstündə narıncı işləmələr olan çəhrayı tapança alım? Nə gic-gic danışırısan?

– Ntç... Olsa əla olardı, amma tapança baha başa gələr. Bizim ona imkanımız çatmaz.

– Aydındı, aydındı, məsləhət-filan istəmirəm, özüm bir şeylər fikirləşib tapacağam, təki o danışdıqca zəhər ifraz edən ağzını bir də açma.

Enovar çətinliklə başını qaldırıb kinli istehzayla məni süzdü və yenidən motosiklet ilə qurdalanmağa davam elədi.

Əslində ağlımın ucundan bir şeylər keçirdi, amma bacara bilməyəcəyimi bilirdim. Enovaran öyrəndiyim lotereya qanunu ağlıma gəldi. “Sınasan uduza da bilərsən, sınımasan onsuz da uduzmuşsan”. Bu sözlər məndə güclü özgüvən yarada bildi. Dərhal özümdə qurtardığından qara Harley Davidsonun altında uzanan Enovarin cibindən pul götürdüm.

– Heey! O mənim pulumdu. Qaytar, – deyib qışqıraraq yerində dikəlməyə çalışdı Enovar.

– Bunu köməklik kimi qəbul edirəm. Çox sağ ol qardaş, – deyib qaçdım.

Uzaqdan qışqıran Enovarin boğulmuş səsini eşidirdim: “Cəhənnəm ol, balqabaq turşusu. Sən heç vaxt böyüməyəcəksən”.

Dayanıb arxaya baxdım.

– Heç vaxt heç vaxt demə, – deyə gülərək qışqırdım və yoluma davam elədim.

İçində hər cür zir-zibil olan tikinti malları olan dükana daxil oldum. Altı kiloqram gips tozu aldım. Hərəsində üç kiloqram olmaqla iki paketə doldurdu satıcı. Gəldiyim kimi də qaçaraq evə qayıtdım.

– Ha-ha, un almısan sevgilinə? – deyə motosikletin altından uzanan Enovar məni görcək səsləndi.

– Gördüyün kimi, – deyib binaya daxil oldum.

– Nədi bənövşəyi paxlava bişirəcəksən? – deyə qəhqəhə çəkən Enovarin səsi zəif eşidilirdi.

Hər iki əlimdə yük olduğundan təpiklə açdım evimin qapısını (əslində həmişə belə açıram). Tualet kabinetindəki qırmızı ləyənin içinə tökdüm gips tozunun hamısını. Üstünə su töküb qarışdırmağa başladım.

Üstü-başı qara boyanmış Enovar girdi içəri.

– Mənim pullarımı bu palçığa xərclədin, hə? Əhsən sənə, Vuen. Sadəcə, bravo, – deyib əl çaldı.

– Bu palçıq deyil. Gipsdi. Heykəl düzəldəcəyəm İnarin ad gününə. Sən məni tək buraxmalısən, En. bilirsən də bu yaradıcılıq elə şeydir ki, sakitlik istəyir.

– Ooo, sən bir işə bax. Yaradıcılıqla məşğul imiş bizim romantik cücə, – deyib yuyunmadan yatağına uzandı.

– Hə, gördüyün kimi. İmkan ver işimi görüm, tez ol çıx çölə motosikletlə başını qat, – deyə qolundan tutub yatağından qaldırdım.

– Hey, çirkli əllərini mənə sürtmə, – deyərək qollarını məndən gizlədirdi.

– Onda özün çıx, tez ol, En, vaxtım azdı, – deyərək birtəhər itələyə-itələyə bayıra çıxartdım Enovarı.

– Heç olmasa saçlarını yığ, yoxsa onlar da heykəl olacaq, – deyib bitirməmişdi ki, qapını çırpıdım.

Dərhal qapını yenidən açıb “mən cücə deyiləm” deyib Enovarın az öncə elədiyi səhvi düzəltdim. Söz demək üçün yenicə yandırıb dodaqları arasında qoyduğu siqareti götürmək istəyirdi ki, qapını yenidən çırpıb gəldim işimin başına.

Qapının o biri tərəfindən Enovarın səsi gəlirdi.

– Düz deyirsən, cücə heç olmasa süfrədə işə yarayır, sən isə heç ona da yaramırsan.

Saçlarımın da gipsə bulaşdığını görüb dərhal tualet kabinəsinə keçdim. Birinci əllərimi sonra isə gipsə bulaşmış saçlarımı yuyub hamısını səliqəylə bir yerə yığdım.

– Lənət şeytana, Bendy, aç bu qapını, – deyərək dayanmadan qapını yumruqlayırdı Enovar.

Su artıq palçıq formasına gətirdiyim gipsin içinə hopmuşdu. İndi isə ona yumru forma verib qurumasını gözləmək qalırdı. İlk mərhələsini uğurla başa vurdum. Yumru formaya gətirdiyim başımdan çox da böyük olmayan gips topunu şkafımın üstünə qoydum. İndi isə onun qurumasını gözləmək qalırdı.

Bir neçə saat gözləsəm də o qətiyyən qurumamışdı. Axşam düşdü. Artıq işə getməli idim.

“Evernest”dəki iş günü boyunca fikrim evdəki gips topunun yanında idi. “Görəsən, quruyubmu” fikri səhərə qədər ağılımdan çıxmadı.

Səhər açılar-açılmaz evə qaçdım. Evə çatan kimi gips topuna toxundum. Artıq qurumuşdu. Amma indi onunla məşğul ola bilməzdim. Çünki mütləq yatmalıydım ki, günorta İnarla görüşə bilim.

Bu dəfə yatıb yuxuya daldığımdan gecikmişdim. Artıq qoca palıd ağacının altındakı mavi skamyada İnar məni gözləyirdi.

– Məncə, sən bu skamyaya daha çox yaraşırsan, – deyə ayağa qalxaraq qollarını havaya açdı İnar. Yaxınlaşıb onu qucaqladım.

– Sənin dərsdən çıxmağına hələ bir saatın var idi axı.

Yanbayan gəzərkən qolumu onun boynundan aşırıbmışdım. Onun çiynindən sallanan əlimlə isə yumşaq yanağını oynadırdım.

– Axırınıcı dərs baş tutmadı. Müəllim gəlməmişdi. Əvəzedici müəllim isə tikanlar üstündə idi sanki. Qəfəsi açıb bizi azad elədi.

– Müəllimlərdən zəhləm gedir.

– Mənim də.

– Səncə, yaxşı müəllim necə olmalıdı? – deyə soruşanda baxışlarımı yol kənarındakı teatr binasından ayırıb ona zillədim.

– Nə bilim... Xoşxasiyyət, tələbələrə qarşı aqressiyası olmamalıdı, ağıllı olmalıdı. Ağıllı insan təmkinli və güləruz olur. Bütün qəzəbini içində yandırıb kül edə bilər. Bizim müəllimlər isə ən primitiv şeylərə görə qaraçı

sifəti alırlar. Bəzən onlara müəllim dediyimə görə xəcalət çəkirəm. Məcbur qalıb deyirəm.

– Mm, maraqlıdı, görünür, çox acılar çəkmisiz, – deyib gülərək başımı silkələdim.

– Bəs sənə, necə olmalıdı? – deyə İnar da gülərək soruşdu.

– Məncə, ən yaxşı müəllim ölmüş müəllimdi. Dirilməyə də heç bir şansı olmayan müəllimlər. Elə çox sevirəm ki, onları. Hörmətim sonsuzdu onlara.

İnarın gülüşü qəhqəhəyə çevrildi.

Qolumu onun boynundan aşırıb yanbayan addımlayırdıq. Marşrutumuz həmişəki kimi “Starbucks” qəhvəxanasına idi. Amma vaxt elə sürətlə keçmişdi ki, qəhvəxanaya necə çatdığımızın fərqinə belə varmadım.

Ovuclarımızda isti qəhvə fincanı tutub bir-birimizə baxırdıq. Onun gözəl gözlərinə elə heyranlıqla baxırdım ki, bunu hiss edərək ürəkdən gülürdü İnar. Üzündə isə bunu bildirmirdi, yalnız gözləri parıldayırdı.

– Gələcəyə nə kimi planın var? – deyə İnar dilləndi.

– Ən real plan ölməkdi. Hərçənd bunu mən planlaşdırmamışam, sadəcə, mən də öləcəyəm hamı kimi. Ondan başqa isə heç bir planım yoxdur.

– Bəs sənin? Bir planın var nə isə barədə? – deyə soruşdum.

Mən yaşamağı planlaşdırıram, – deyə fincanı başına çəkdi. Fincan elə böyük idi ki, İnarın üzü onun içində itmişdi. Bəlkə də İnarın üzü çox balaca idi.

– Yaxşı plandı.

– Bir müddət “Starbucks”da söhbətləşdikdən sonra İnarı evə oturdum və qaça-qaça öz daxmama qayıtdım. Evə çatar-çatmaz gips topunu oymağa başlamaq üçün qollarımı çırmayıb saçlarımı səliqə ilə arxaya yığıb ayaqqabılarımın ipi ilə bağladım. Köynəyin artıqlıq elədiyini hiss edib köynəyimi də soyundum.

Ad gününə 13 gün qalmışdı. Mən bu sahədə bacarıqsız və təhsilsiz olduğum üçün buna daha çox vaxt ayırmalıydım. İlk öncə gözlərdən başladım. Gözlərimi yumaraq İnarı xəyalımda canlandırmağa çalışdım.

Onun gözləri daim gülürdü. Daim işıq saçırdı. Gözünün birini oyduqdan sonra beynimdə ağırlıq hiss edirdim. Yorğunluqdan ağılımda yalnız yatmaq barədə fikirlər dolaşırdı. Ekstra enerjiyə ehtiyacım var idi. Enovarin aldığı səsgücləndiricilərə musiqi qoşdum. Michael Orteganın ifasında “It is hard to say goodbye”. Sağ olsun Maykl musiqisi ilə mənə güclü dəstək verirdi. Pianonun heyranedicisi səsi məni daha çox ruhlandırırırdı. Alnımda tər damcıları hiss edirdim. Gözlərim axırdı.

Hər iki göz artıq hazır idi. İçimdə bir rahatlıq hiss elədim. Sanki işin əsas mərhələsindən məharətlə gəlmişdim. Özümü yatağa atdım ki, gözlərim və beynim bir az dincəlsin. Telefonda saata baxdıqda isə şok keçirdim. Artıq səhər 05:23 idi. Mən dayanmadan 12 saatdan çox işləmişdim. Halbuki mənə elə gəlirdi ki, cəmi üç saat keçmiş olar. Bir az istirahət edib “Evernest”ə getmək fikrim var idi. Maykl Orteganın mahnısını bitəndən sonra yenidən çalınan rejimə qoymuşdum. Mahnının təsirindən və yorğunluqdan necə yuxuya getdiyimi bilmədim ki, Enovarin qulaq deşən fit səsinə oyandım.

– Hey, yatağan, oyan... Bunu sən oymusan? – deyə çənəsini ovcunda tutub diqqətlə şkafin üstünə qoyduğum İnarın baş heykəlinə baxan Enovar məni oyatdı.

– Sənə deyəndə ki, mən əfsanəyəm, zarafat bilirdin? – gözlərimi ovuşduraraq dedim.

Enovar mənə baxıb gözlərini qıyaraq üzünü turşutdu.

– Axmaq, dünyada üç milyard heykəltəraş var. Hərçənd sənin oyduğun heykəl onların əsərlərinin yanında uşaq əlinə düşmüş və üstündə iki dənə üçbucaq göz çəkilmiş kartofa bənzəyir bu söz heç uyğun gəlmir sənə.

– Dünyanın ən paxıl adamı olmaq yəqin maraqlı hissdı. Hah?

– İşə getmədin? – deyə soruşdu Enovar.

– Yox, fikrimi heykələ necə cəmləmişəmsə vaxtın necə keçdiyindən xəbərim olmayıb.

– Həə, gözəl gözlərdi, – deyə çənəsini qucaqladığı əlini oyduğum heykəlin gözlərində gəzdirdi.

– Çox sağ ol.

– Bəs dodaqlarını nə vaxt çəkəcəksən? – deyə qələmlə dodaq şəkli çəkdiyim hissədə əlini gəzdirdi və əlavə elədi: – Neçə vaxtdı heykəl qızla öpüşürəm.

– İndi o heykəl qız sənə başında çilik-çilik olacaq, onda cənnətdə heykəl hurilərlə doyunca öpüşərsən.

– Huuv, – deyərək dərhal hürkmüş halda əlini daşdan çəkdi, – deyəsən bu albinos qızın sevgilisi çox əsəbi oğlandı. Yaxşısı ona toxunmayım. Əlvida gözəl, bizimki bura qədər imiş, – deyərək özünü filmlərdə ayrılıq səhnələrindəki fağır oğlan roluna salan Enovar çiyinlərini sallayaraq yatağına uzandı.

Enovar yatağına uzanan kimi yuxuya getdi. Mənsə bayıra çıxıb ciyərlərimi təmiz hava ilə doldurdum. Səhər şəfəqinin ilahi enerjisini ruhuma yedizdirib qayıdıb yarımçıq saxladığım işi davam eləməyə başladım. Amma bu dəfə saati gözümlə qabağına qoydum ki, günorta İnarla görüşəcəkdim.

Növbəti hissə burun idi. Gözlərimi yumub onu xəyalımda canlandıraraq karandaşla burnunun şəklini çəkirdim gips topunun üzərində. Əsaslı heç bir iş görə bilməmişdim ki, gözümlə saata sataşdı. Artıq 12 idi. Bu o deməkdir ki, mən neft universitetinə qaçmalıyam. Əynimi geyinib götürüldüm neft universitetinə.

Hava günəşli olsa da əsən sərin külək bunu o qədər hiss etdirmir. Bakının bu cəhətini heç qızardılmış ədviyyatlı toyuğa da dəyişməyəm.

Qoca palıd ağacının altındakı mavi skamyada əyləşib üstündə işlədiyim heykəl barədə düşünüb onun xırdaqlarını beynimdə incələyirdim ki, universitet binasından İnarın çıxdığını gördüm. mənə görcək qaçaraq üstümə gəldi və mənə qucaqladı.

– Darıxmışdım sənin üçün. Bu gün nədənsə səni görmək üçün daha çox səbirsizlənirdim, – deyə daha bərk qucaqladı.

– Buna görə şadam, – burnumun altından eşidilməyəcək səsle dedim.

Aralanıb üzümə baxdı. Gözlərimi görcək üzündə təəccüb yarandı.

– Sənə nə olub? Gözlərin niyə axır?

– Yata bilməmişəm.

– Can, məni düşünürdün? – deyə güldü İnar.

– Yox, Miranda Kerri düşünürdüm, – dedim.

– Elə?

– Həə.

– Hmm, o zaman get Miranda Kerin yanına, burda neyləyirsən? – deyib qollarını sinəsinə çarpazlayıb üzünü çevirib skamyada əyləşdi İnar. Üzündə küsmüş ifadə almışdı.

– Ünvanını bilmirəm axı.

– Amerika Birləşmiş Ştatları. Los Angeles. Sakit okean sahili.

– Nə xarici pasportum var, nə də ki, vizam.

– Nə olsun, sən qanın ki, ordandı. Şansın çoxdu.

– Syuzan Emersonu nəzərdə tutursansa o Vuen olub. Yəni ki, şotland kimi dünyasını dəyişib.

– Mən nə bilim, sən üçün sosial xidmətlər bürosuyam? Əl çək! – əməllicə incidiyi bəlli idi.

– Küsdük? – deyə yüngülcə dirsəklədim onu.

– Hə.

– Barışdırmaq üçün nə etməliyəm?

– Get burdakı ən hündür binanın damından aşağı hoppan.

Heç nə demədən əyləşdiyim skamyadan qalxıb binalara tərəf addımlamağa başladım.

– Heey? – deyə səsləndi İnar.

– Bəli? – geri dönmədən və dayanmadan cavab verdim.

– Hara gedirsən? Gözlə! – deyə səbirsiz səslə səsləndi və gəlib mənə çatdı.

Qolumdan tutub saxladı məni.

– Hara gedirsən? – deyə soruşdu.

– Səni barışdırmağa, – dedim.

– Nə? – Təəccüblə soruşdu.

– Burdakı ən hündür binanın damından aşağı tullanmağa. Bax o qırmızı damalı bina ən hündür olanıdır.

– Dəlisən sən? Bu nə axmaqlıqdı... Zarafat edirsən? – İnər əməllicə narahat olmuşdu.

– Hə, – deyərək güldüm.

– Ay səni heyvan, qorxutdun məni. Uşaqlıqdan səndə belə qəribəliklər var idi deyə ciddiyyə almışdım.

– Yox, nə qəribəlik. Filmdə görmüşdüm hardasa buna oxşar bir səhnəni. Görünür, məndə də pis alınmadı.

– Sənin də həyatın filmlərdən ibarətdi. Film demişkən, bəlkə gedək kinoya?

– Əla olar. Gəl gedək.

Müasir dizaynı və insan izdihamı olan ticarət mərkəzinə gəldik. 4, ya da 5-ci mərtəbədə kinoteatra daxil olduq. Seansda hansı film olsa ona baxacağımıza qərar verdik. Bəxtimizə detektiv film düşdü. Hərəməzə bir paket popkorn alıb qaranlıq kino zalında yerlərimizi tutduq. Duzlu popkorn çox dadlı idi.

Filmdəki polislərin elədiklərini görəndən sonra ürəyimdə qorxu özünə kifayət qədər yer edə bilmişdi. Əgər polislər bunu bacarırsa tezliklə həbsxana məni gözləyirdi. “Aman tanrım, barmaqlarımı qapı arasında qıracaqlar. Mən daha gitara da çala bilməyəcəyəm. Görəsən, sağ əli salırlar qapı arasına, yoxsa sol?” – deyə düşünürdüm. Filmin sonunda yekun fikrim bu oldu ki, Enovar ilə mənim polislər haqqında məlumatlarımız həddən artıq dar və uşaqqasına imiş.

Filmdən sonra 3-cü mərtəbədəki qəhvə köşkündən hərəməizə plastik stəkanlarda orta boy Latte aldıq. Latteni içə-içə ticarət mərkəzindəki dükanları gəzdik.

Lattenin kapuçinodan yeganə üstünlüyü yadda qalan adı olması idi. Dadına qalanda isə eyni iyrənc köpüklü acı zibil idi. Sanki içində mətbəx əskisini yumuşdular.

İnarı evinə ötürüb evə qayıtdım. Enovar əlində qara elektrogitarası ilə yenə də əsəb pozan musiqilərini çalırdı.

– En, bir söz soruşacağam, amma səmimi olacağına söz ver.

– Söz verirəm! – Enovar gitara çalmağına fasilə verib bir əlini açıq şəkildə havaya qaldıraraq təntənəli şəkildə söz verdi.

– Sən bilirdin ki, bizim elədiklərimizi polislər asanlıqla anlaya bilər, və biz hər şeyi bəxtə əsaslanıb eləmişik?

Enovar narazı şəkildə başını çevirdi.

– Bu işin maraqlı cəhəti də elə bundadı. Risklər gözəldir, – deyib başını aşağı salaraq gitara çalmağa davam elədi Enovar.

Dərhal səs gücləndiricini elektrikdən ayırdım.

– Sən cəhənnəm, başa düşürsən ki, mənim həyatımı təhlükəyə atmısan?

– Amma əsas indi azadlıqdasan.

– Cəhənnəm olsun. Birdən həbs olunsam nə olacaqdı?

– Həbs olunacaqdın.

– Doğrudan?

– Hə. Doğrudan.

– Mən necə də axmaq olmuşam, – deyərək alnımı əlimin içinə dayadım.

– Çox dərd eləmə, Ben. Həyatımıza maraq qatmışıq da. Bu paraşütün açılacağını bilib-bilmədən təyyarədən tullanmaq kimidi. Sağlam paraşütdən daha çox adrenalində.

– Rədd ol! İndi mənim növbəmdi.

– Nə növbəsi, – deyə səsgücləndiricilərin naqilini elektrik tıxaclığına taxmaq istəyən Enovar başını qaldıraraq soruşdu.

– Yaradıcılıq. Bütün günü mən evə gəlmədim ki, sən sakitcə musiqi bəstələyəsən, indi isə sən çıx öz harleyinlə bir az şəhəri gəz. Mən yarımçıq qalmış işimi bitirməliyəm, vaxtım azdı.

– Puah. Mənim sakitcə musiqi bəstələməyim üçün sən ağır hava şəraitində bayırda dözdün, hə? Bu lənətə gəlmiş heykəl məni boğaza yıxdı artıq.

– Həə, heykəllər belədi də, nə edək. Dur tez elə!

– Yaxşı gedirəm. İmkan ver, – deyib gitarasını çantasına yerləşdirdi. – Mənim siqaretim hanı?

– Yatağın altına düşüb. Götür tez elə, vaxtım gedir.

Gitara çantasını çiyinə alıb evdən çıxdı Enovar.

O gedən kimi dərhal saçlarını arxaya yığıb rezinlə bağladım. Fikrimi heç nəyin yayındırmasını istəmirdim. Səsgücləndiricilərə yumşaq musiqi qoşdum və gips topunun burnunu oymağa başladım.

İnarın ad gününə artıq beş gün qalıb. Hazırladığım hədiyyənin gözləri, burnu, alını, yanaqları hazırdı. İndi çənə, saç və boyun nahiyyəsi qalmışdı.

Heykəlin bura qədər gözəl alınması mənə zövq verir, ruhlandırır. Ümumiyyətlə, son zamanlar baş verən hər şey məni xoşbəxt edir. Artıq bir aydan çoxdur ki İnarla birlikdəyik. Hər gün görüşürük. Elə bu gün də görüşəcəyik. Bu gün İnarla göbələkli pizza yeməyə getmək istəyirəm. Düzü, heç vaxt göbələkli pizza yeməmişdim, sadəcə, ilk görüşümüzdə

İnarın göbələkli pizzanı çox sevdiyini deməsini unutmamışdım. Buna görə inanıram ki, xoşu gələcək bu fikrimdən.

İşdən Enovarla birlikdə gəldik evə.

– Bura bax, Ben. Zarafat-zarafat, amma bu ağ daşı əməlli-başlı İnar Vahid eləmişən ha. Bu qədər istedadlı olduğunu bilmirdim. Hətta bunun iki kisə un, daha sonra palçıq olan vaxtı belə yadımdadı, – deyə məndən əvvəl evə girən Enovar heykəli görçək təəccübünü gizlətmədi.

– Mənim haqqımda hələ çox şeyi bilmirsən.

– Ad gününə nə qədər qalıb?

– Ad günü olan günü də nəzərə alsaq 5 gün.

– Çatdıra biləcəksən? İstəsən mən kömək edim sənə.

– Sən nə vaxtdan heykəltəraş oldun?

– Heykəltəraş deyiləm, amma üzündəki xalları və sızanaqları oya bilərəm.

– Səni məyus eləmək istəməzdim, amma İnarın üzündə nə sızanaq var, nə də ki xal.

– Haa aydındı... Sən nə vaxtdan belə nəzakətli oldun bəs, belə “səni məyus eləmək istəməzdim”lər-filanlar?

– Nə isə, uzatma yataq. Mən tez oyanmalıyam. Bu gün İnarla görüşəcəyəm.

– Doğrudan? Nə əcəb?

– Hə, belə alındı.

– Axmaq, arada bəlkə bir fasilə verəsən? Bir aydan çoxdu artıq hər gün görüşürsən o pıspısa sifətlə.

– Paxıllıq, paxıllıq, paxıllıq... İmkan ver yatım.

– Mən paxıl deyiləm. İşimiz var da daha. Bəndy özünə bir əyriyayaq sevgili tapıb, daha adam saymaz.

– Ha-ha, yaxşı, yaxşı yat, – deyərək güldüm.

– Bəlkə İnarı öldürək? Okey, okey, yatdım, – deyə dodaqaltı güldü və daha səsi gəlmədi.

Saat 12:00 olan kimi telefonumda zəngli saatın zəhlə tökən musiqisi çalınmağa başladı. Dərhal əlimi atıb səsinə kəsdim ki, Enovar oyansa başlayacaq hürməyə. Tualet kabinəsinə girib əl-üzümü yudum. Əynimi geyinib özümdə pul az olduğundan Enovarin cibini yarıya endirib evdən çıxdım.

Palıd ağacının altındakı mavi skamyamda bir cütlük əyləşmişdi. Qız gözəl idi. Oğlana qaldıqda isə Tanrı onu yaradanda sanki əsəbi vaxtında düşmüşdü. Çox həvəssiz bir yaradılış idi. Bir neçə dəqiqə özümü saxlasam da axıra qədər dözə bilməyib onlara yaxınlaşdım.

– Salam, dostlar. Bilirsiniz, bu skamyada əyləşib sevgilimi gözləmək artıq bir ildən artıqdır ki, dini ayın kimidi mənim üçün. Mən artıq bu qaydanı poza bilmərəm. Əgər mümkünsə burdan köçərdiniz.

Oğlan əsəbi halda məni süzürdü. Söz demək üçün ağzını açacaqdı ki, yanında əyləşən qırmızı qadın donu ilə qara kişi ayaqqabısı yaraşdığı qədər ona yaraşan qız gülərək onu qabaqladı.

– Hə, əlbəttə. Biz durarıq, – deyə gülürüz qız sevgilisinin əlindən tutub ayağa qalxdı.

Herakl yenə də söz demək üçün nəfəsini dərmişdi ki, bilinməyən səbəbdən qıza baxaraq vaz keçdi. Bilinməyən səbəb o idi ki, onun əli qızın əlində idi. Kobudluq eləməyə cəhd göstərərsə qız onun əlini möhkəmcə sıxırdı. Uşağı lazımsız nəşə danışdıqda ananın hardan tutduğu bilinməyən çimdik kimi. Qadınlar belə işlərdə doğrudan da çox fərasətlidirlər.

Onlar qol-qola girərək nəşə qızğın mübahisə edərək uzaqlaşdılar. Uzaqdan hərəkətlərində qızın oğlana nəşə anlatmağa çalışdığı aydın olurdu.

– Artıq bu ərazidə saymadığım yeganə şey altında əyləşdiyim ağacın yarpaqları idi. Yarpaqlar hədsiz çox idi. Buna görə başqa vaxta saxlamağa qərara aldım. Ayaqqabılarımdakı xırda-xırda nöqtələri saymağa başladım.

İlk baxışda hər ayaqqabıda təxminən 300-400 olardı. Yox, bəlkə də daha çox – 500-600 olardı.

Sağ ayaqqabıdan artıq 227-yə qədər saymışdım ki, İnarın sakitcə başımın üstündə durduğunu hiss elədim.

– O-ou, çoxdandı burdasan? – deyərək ayağa qalxdım.

– Belə də, bir neçə dəqiqə olar, – deyib başını sinəmə dayayaraq mənə qucaqladı. Əlimlə başına sığal çəkdim.

– Tap görüm bu gün hara gedirik? – “Tap görüm, hansı əlimdədi?” deyən sehrbazların aldığı mimika aldım.

– Marsa?

– Ntç, daha yaxın bir yer.

– Daha yaxın? Mm... aya? – deyərək gülməyini davam elədi.

– Yaxınlaşırsan.

– Haraa??? – deyə səbirsiz şəkildə soruşdu İnar.

– İki yüz metr aralıdakı restorana, göbələkli pizza yeməyə gedirik.

– Uraa, getdik onda, – deyərək məndən qabaqda oynaya-oynaya addımlamağa başladı.

“Pizza ye-mə-yə ge-di-rik” deyərək öz aləmində mahnı oxuya-oxuya cizgi filmdəki qırmızıpapaq kimi ritmik addımlar ataraq gedirdi.

– Hey, nə olub, atanı işdən çıxardıblar? – deyə arxadan gülərək səsləndim.

İnar qırmızıpapaq kimi tullana-tullana ritmik atdığı addımları dayandırmadan arxaya baxıb dedi:

– Onu hardan çıxartdın?

– Nə bilim, pizza adı çəkiləndə ac ayı kimi oldun. Baxan deyər evinizdə aclıqdı.

– Eee, bilirsən ki, mən göbələkli pizzanı çox sevirəm.

– Məncə, bu elə də güclü argument deyil. Sən normal pizza xoşlayan, burnunda dəmir sallanan qıza pizza yeməyə getməyi təklif ediləndə verəcəyi reaksiyaya görə daha qabarıq təpki göstərirsən, – deyərək ona çatmağa çalışdım.

– Göbələkli pizza, – deyərək düzəliş elədi İnar.

– Göbələkli pizza, – deyib səhvimi düzəltdim.

– İstəsən arada sizə pomidor, kartof kimi ərzaqları alıb gətirə bilərəm. Ac qalmayın.

– Ee, Beeen! Biz ac deyilik, evdə yemək var. Sadəcə, indiki vəziyyətdə qurd kimi acam, həm də göbələkli pizza üçün səbirsizlənirəm, – deyərək öz qaçdığını, yoxsa yeridiyini seçmək mümkün olmayan növbə ilə bir ayaq üstə tullanaraq atdığı addımlarla öndə getməyə davam edirdi.

– Elə isə uçmağa etiraz eləməzsən, – deyərək qaçıb ona çatdım və onu qucağıma alıb havaya qaldıraraq qaçmağa başladım.

İnar xoşbəxt idi. Sevincindən qışqırırdı.

– Uraaaa... Uçuraam, – deyərək qollarını havaya açmışdı.

Yoldan keçən insanların hamısının gözləri bizə zillənmişdi. Çox qərribə şəkildə bizə baxırdılar. Belə halda normalda insanlar bizə gülərlə, fəxrlə baxmalı olduğunu düşünürdüm. Amma onlar bizə qəzəblə baxırdılar. Sanki ictimai ərəzidə sekslə məşğul oluruq. Onların boyları məndən balaca olsa da başlarını yuxarı qaldırıb yuxarıdan aşağı istehza ilə baxırdılar mənə. Onları cəmi bir saniyə gördüm və bir daha fikir vermədim paxıl qara kütləyə.

“Papa Jhons” restoranının ikinci mərtəbəsində rəngli-rəngli şəkillərlə bəzədilmiş şüşəbəndin yanındakı ikinəfərlik masada əyləşdik. Yanımda atası işdən qovulduğuna görə aclıq dövrü yaşayan, mədəsində aliqatorlar gəzişən xanım olduğunu səbəb gətirərək mümkün olan ən böyük boy göbələkli pizza və iki kola sifariş elədim. Sifarişi alan ofisiant bir anlıq kilidə düşdü. Dərhal da özünü toparlayaraq bir necə dəqiqəyə sifarişimizin

hazır olacağını və zəhmət olmasa gözləməyimi xahiş edərək əlindəki dəftərçədə nələrsə qeyd edib pilləkənlərlə aşağı düşdü.

– Danış görüm kasıb olmaq, ac qalmaq necə hissdi? – deyərək İnarə irişdim.

– Çox çətindi, güclə tab gətirirəm, – deyərək ağzını büzdü İnar.

– Nə yeyib nə içirsiniz bəs?

Masanın üstündə qoyduğu balaca yumşaq əllərini əlimə alıb ilk dəfə zooparka gedən uşağın şirlərə baxdığı heyranlıqla baxırdım onun gözlərinin içinə.

– Qulaq as. Evində nə mətbəx gördüm, nə də ki hər hansı boşqab, fincan, ya da nəşə. Nə yeyib-içirsən maraqlıdı? – deyə nisbətən ciddi tonla soruşdu İnar.

– Sendviç.

– Səhərlər nə yeyirsən?

– Sendviç.

– Aaa, bəs günorta?

– Sendviç.

“Sendviç” sözünü hər dəfə müxtəlif intonasiya ilə deyirdim.

– Allah-Allah, bəs axşamlar nə yeyirsən? Demə ki...

– Sendviç, – deyərək sözünü kəsdim.

– Sənin o qurumuş mədən sendviçdən başqa nəşə həzm edə bilir?

– Bilmirəm, yoxlamamışam, – deyərək güldüm.

– İndi yoxlayırıq. Mənim pizzam nə oldu axı, harda qaldı, – deyə başını qaldırıb sağa-sola boylandı İnar.

– O mənim pizzamdı. Pulunu da mən vermişəm. İstəsəm sənə verməyə də bilərəm.

– Sən bunu mənə eləməzsən, hə, Bendy? Eləməzsən, hə? – deyərək uşaq saflığı ilə mənə baxırdı.

– Niyə eləməyim ki? Yaxşısı, sən özünü hələ ki, yaxşı apar. Mənə bir neçə tərif de.

– Elə isə atamın işdən çıxarılmasına görə verilmiş üç aylıq müavinətdən bir neçə kağız qalıb məndə, – deyərək çantasından içində mənim bir aylıq maaşıma bərabər bir neçə qırmızı yüzlüklər görünən pulqabını çıxartdı. – Gərək özüm özümə alım heyif ki, sevgilimin incəliyi yoxdu, – deyib əllərini masaya dayadı ki, ayağa qalxsın. Dərhal pulqabını əlindən aldım.

– Hey, hey, hey, bu sayılmır. Sən atanın işdən çıxarılmasına görə verilən pulu xərcləsən evdəkilər ac qala bilər. Eybi yox, bu dəfə keçirəm. Bir neçə pors verəcəyəm sənə, amma atan iş tapan kimi qaytarmaq şərti ilə.

– Razılaşıdıq, – deyərək pulqabını çantasına qaytardı İnar.

“Tezləklə” göbələkli pizzamız da gəlib çıxdı. Sanki mən sifariş verəndə aşpazlar yenidən göbələk yığmağa hansısa rayona yollanmışdılar. Digərləri isə pizzanın çörəyi üçün buğda əkməyə yollanmışdılar. Hər şey lap sıfırdan başlamış kimi gecikdi sifarişimiz.

İnar üçbucaq porsiyaları elə iştahayla yeyirdi ki, sadəcə, ona baxmaqla pizzanın dadını ağzımda hiss edirdim. Sadəcə, onu tamaşa etməklə doyurdum. Amma yox, bu ac qız porsiyaları elə tez əridirdi ki, bir az da əlimi çənəmə dayayıb onu seyr eləməyə davam eləsəm pizza yemək zövqündən qıraqla qalacaqdım. Dərhal əlimi atıb bir porsiya da mən götürdüm.

Bir diş alan kimi dadı ağzımda yayıldı. Doğrudan da göbələkli pizzaya görə bu hoqqalardan çıxmağa dəyərmiş. Çox dadlı idi. Pizzanın ləzzətli dadının zövqündən gözlərimi yummuşdum həətə. Gözümü açıb ətrafa nəzər saldıqda gözüm heç də xoş olmayan mənzərəyə sataşdı. Bir neçə stol aralıda iki oğlan bizə baxaraq nəsə müzakirə edirdilər. Daha çox İnara baxırdılar. Əsəbimdən dişlərimi qıcadım. Beynimin bir rəfində onlar üçün bir konfet qoydum və restorandan çıxan kimi onlara verməyə qərara aldım.

Bu, tezliklə oldu. Gənc oğlanlar ayağa qalxıb getməyə hazırlaşırdılar. Hələ də bizə baxıb nəsə deyərək gülməyə davam edirdilər. Bu məni daha da qıcıqlandırırdı. Lap hövsələdən çıxmışdım. İnarla deyib-gülsəm də tez-tez gözlərim onlara tərəf qaçır, gülüşlərimdə sünilik hiss olunurdu. Əsəbimdən əllərim əsirdi.

Oğlanlar ayağa qalxıb pilləkənlə birinci mərtəbəyə düşən kimi İnara ayaqyoluna gedəcəyimi deyərək üzr istəyib onların dalınca getdim. Onlar restoranın şüşə qapısından çıxıb sağa döndülər. Onların dalınca düşməyə davam elədim. Restoranın qapısından çıxan kimi kapyuşonumu başıma çəkdim. Bu məni daha da özümə inamlı və zəhmli edirdi. Yeraltı keçiddən çıxıb opera və balet teatrının yanındakı tindən döndülər. Burda artıq insan izdihamı müşahidə olunmurdu və mənim üçün ən uyğun zaman yetişmişdi. Dərhal sürətimi artırıb onlara yaxınlaşdım.

– Uşaqlar? Uşaqlar, bu sizindi. Masada qalmışdı, – deyərək onlara siqaret qutusu uzatdığım da ikisi də geri döndü.

Əslində siqaret qutusu masada qalmamışdı. Sadəcə, onlar bir yerdə ayaqyoluna gedəndə masalarındakı siqaret qutularını oğurlamışdım ki, onlara yaxınlaşmağa rahat bir səbəbim olsun.

– Oh, çox sağ ol. Biz axtarsaq da heç cür tapa bilməmişdik bunu. Çox sağ ol, qardaş... – deyirdi ki, dar şalvarlı oğlanın çənəsinin altından dəyən dəmir yumruq onun arxa-arxaya bir neçə yöndəmsiz addım atdıqdan sonra huşsuz vəziyyətdə yerə sərələnməsinə səbəb oldu.

Nə baş verildiyini görməyə belə macal tapmayan uzun saqqallı birisi isə qəfil mədəsində yaranan sancıdan ikiqat oldu. Çünki qarşısında duran qəzəbli oğlanın digər yumruğu onun qarın boşluğuna tuş gəlmişdi. Quyuğu tapdalanmış ilan kimi yığılıb yerə yığıldı. Yerdə qıvrılmağa başladı. Uzunsaqqalı oğlanın zarıması boğanaq çıxırdı. Səsi tutulmuşdu sanki. Dar şalvarlı isə... O, yerdə uzanıb elə şirin yatmışdı ki, oyatmağa qıymadım və yerdə qıvrılıb zarıyan saqqalıya yaxınlaşıb söz demək üçün aşağı əyildim.

– Başqasının sevgilisinə baxmaq yaxşı əməl deyil, uşaqlar. İnanıram ki, bir də buna oxşar hal olsa tir-tir əsəcəksiniz. Bir də belə qələt eləməyəcəksiniz. Və... Və bir də mənə qarşı buna oxşar bir hərəkət eləməyə

cəhd göstərsəniz sizi peşman... Yox, peşman, yox. Peşman eləməyəm. Çünki ölülərin peşman olmaq kimi bir funksiyaları olmur. Sizi məhv edəcəyəm. Sizdən, sadəcə, boş-boş xatirələr qalacaq dünyada. Sizin haqqınızda danışılarda keçmiş zamanda danışacaqlar. Sizi yandırıb külünüzü qaynadıb havaya buxarlandıracağam. Yəqin ki nəşə bir dərs ala bildiz. Həyatınızın qədrini bilin, – deyib uşaqların dərslərini verdikdən sonra qaçaraq “Papa Jhons” restoranına qayıtdım.

Yolboyu çıxışımın necə də səlis və qətiyyətli olduğunu düşündüm. Enovarla yaşayandan bəri həm fiziki gücüm, həm də belə vəziyyətlərdə diplomatik bacarıqlarım inqilab eləmişdi.

– Yaman gecikdin, – deyərək İnar məni görcək dilləndi.

Gözümü masaya dikəndə orda pizzadan heç bir pors da qalmamışdı.

– Hey, pizzalar hanı? Hamısını yedin? – deyərək gözümü masadan çəkmədən stulumu arxaya çəkib yerimdə əyləşdim.

İnar heç nə demədən yazıq-yazıq baxdı mənə və başı ilə təsdiqlədi.

– Eybi yoxdu. Ağlama day. Atası işdən qovulan mən deyiləm, sənsən. Mən nə vaxt istəsəm ala bilərəm, – deyib gülərək onun yanağına sığal çəkdim. – Adamın atasının ölməyinin bir üstünlüyü də atanın işdən qovulma təhlükəsinin olmamasıdır, – deyərək gülməyə davam elədim.

– Sən, sadəcə, dəlisən Ben, – deyərək başını bulayaraq güldü İnar.

– Mən pizza istəyirəm, hamısını niyə yedin axı, – deyərək masaya baxıb qaşqabağımı salladım.

– Baraba-baaam, – deyərək stolun altında gizlətdiyi üçbucaq pizza porsiyalarını yuxarı qaldırdı İnar.

– Bu qədər pizzanı tək yediyimi bildikdə nə reaksiya verəcəyini yoxlayırdım, – deyərək əlindəki pizzaların hamısını yerinə düzdü.

Artıq gec olduğunu deyərək getməyi bu dəfə mən təklif elədim. Çünki bu gün heykəllə heç bir iş görməmişdim. Bəlkə gecə heç “Evernest”ə də

getməyəcəkdim. Çünki xeyli işim qalmışdı. İnarin simasını ad gününə qədər gips topunda canlandıra bilməyəcəyimdən qorxurdum.

Biz masadan duranda üç porsiya hələ qalmışdı. Onların aqibəti mənə maraqlı idi. Onlara xeyli pul tökmüşdüm. Bir anlıq özümlə götürüb Enovara aparmağı fikirləşdim, sonra fikrimdən daşındım.

Axşam düşənə yaxın İnari evinə ötürdüm və adəti üzrə qaça-qaça gəldim evə. Enovarı evdən tez çıxmağa vadar elədim. Futbolkamı soyundum, saçlarımı arxaya yığıb kip bağladım və “Titanik” filminin sandtrekini səsgücləndiriciyə qoşaraq işimə başladım.

Səhərə qədər usanmaq bilmədən çalışmağıma baxmayaraq heykəlimin heç çənə hissəsini bitirə bilmədim. Amma əvəzində gözlərim, bütün bədənım yorğunluqdan tutulmuşdu. Gözlərim qıpqırmızı olmuşdu. Heykəltəraşlığın incəsənət adlandırılması sakit okeanın sakit adlandırılması kimidi. Sadəcə, yadlara incə və sakit görünürlər.

Bu gün İnarla görüşə bilməyəcəyəm. Dünənki görüşümüzə qohumun toyu olduğunu və ora hazırlaşmalı olduğunu dedi. Odur ki, əlavə vaxt qazanmışdım. Vaxt itirmədən yatdım ki, günorta oyanıb yenidən işimə davam eləyim.

*

İnarın ad gününə cəmi bir gün qalıb. Sabah artıq ad günüdür. Yəqin bu gün görüşdüyümüzə sabah ad günü olduğunu deyəcək mənə. Sənət əsərimin isə yalnız saç hissəsinin yarısı və boynu qalmışdı. Bunlar xeyli ağır hissələr olsa da əsas onu canlandıran göz, burun, dodaq, çənə hissələri artıq hazır idi. Amma İnar üçün bu hissə bir az ağır idi. Onun saçları buruq və dağınıq idi. Vaxtımı çox aparacaqdı. Növbəti gecə də işə getməməyi qərara almışdım. Bütün gecə dayanmadan heykəlin üzərində işləyəcəkdim. Arada Tanrıya İnari niyə bu qədər qəliz yaratdığına görə şikayətlənirdim. “Kaş İnar kvadrat baş, iki dairə göz, üçbucaq burun, trapesiya formasında ağız və keçəlbaş bir fiqur kimi olaydı, o zaman işim də rahat gedərdi” deyə xəyal edirdim.

Səhər mən işdən gələndə Enovar artıq evdə idi. Daşdan oyduğum İnarin qarşısında durub onu seyr edirdi.

– Nədi, bəyəndin? – Onu bu vəziyyətdə görcək soruşdum.

– Bu, sadəcə, mükəmməldi.

– Ağır zəhmət nəticəsində əldə olunan hər şey mükəmməl olur.

– Məncə də. Mənə də hazırla bundan. Sənə pul verərəm.

– Sarı balqabaq al, onda oyaram səni.

– Cəhənnəm ol. Belə baxanda nəyə lazım idi bu qədər əziyyət. Bir dənə oyuncaq ayı, bir dənə də şokolad alıb yola verə bilməzdin?

– Nə bilim, daha maraqlı bir şey olsun istədim. Məncə o buna bayılacaq.

– Hələ bir bayılmasın da. Onun başını əzərəm, – deyə gözlərini qıyaraq daha da diqqətlə baxdı heykələ.

– Elə mən də.

– Sənin üçün yeni mahnılar gətirmişəm. Bu gecə daha həvəslə işləyərsən.

– Çox sağ ol. Sən nə vaxtdan məni dəstəkləməyə başladın bu mövzuda?

– Dostumsan da, daha neyləyim. Olduğun kimi qəbul eləməyə məcburam.

– Çox sağ ol. Bir halda ki, belədi. Günorta evi səliqəyə sal, çıx get harasa, İnarla birlikdə evə gələcəyəm, – deyib yatağıma uzandım. Elə yorğun idim ki, yatmadan əvvəl neçə qoyun saydığım belə yadımda qalmadı.

Yenə də zəngli saatın zəhlətökən səsinə oyandım. Ayaqqabının birini soyunmaq yadımdan çıxmışdı yatanda. Yatağımın yanında təkbaşına qalan ayaqqabımı da geyinib Neft Universitetinə yollandım.

İnar ilə əl-ələ tutub gözə-gözə tanış bir yerə gəlib çıxdıq. Əslində bundan əvvəl də bir neçə dəfə bura yolumuz düşmüşdü. Amma bu dəfə buranın daha çox fərqi varmağımın səbəbi musiqi olmuşdu. Filarmoniya

bağındakı sarı rəngdə filarmoniya sarayının qarşısındakı ağ sütunlar və heykəllərlə əhatəyə alınmış fəvvarələrin ətrafına musiqi sədaları yayılmışdı. “My sweet and tender”. Bu musiqinin sədaları altında ilk görüşümüzdə İnarla rəqs eləmişdik.

Musiqi eşidən kimi İnar ayaq saxladı. Gözlərində “Sən də mənim düşündüyümü düşünürsən?” deyən baxışlarla gözlərini mənə zillədi.

– Bu dəfə artıq rəqs eləməyi öyrənmişəm, – dedim.

– Doğrudan? Yoxlayaq da, – deyərək əllərini havaya açdı.

Və biz həzin musiqinin sədaları altında rəqs eləməyə başladıq. Bu dəfə artıq çox gözəl rəqs edirdim. Ordan-burdan bir neçə vals hərəkətini öyrənmişdim. İlk görüşümüzdəki həmin gündən daha bir fərqi onda idi ki, keçən səfər yoldan keçən adamlar gözucu bizə baxaraq yollarına davam edirdilər. Bəziləri dayanıb baxırdılar, bəziləri isə bizə baxıb üzlərində təbəssüm keçib gedirdilər. Bu dəfə isə hər kəs dayanıb bizə baxırdı. Bəziləri gözlədiyim kimi üzlərində təbəssüm var idi. Telefonla bizi videoya çəkənlər isə heç xoşuma gəlməmişdi. Amma bütün bunlar vecimə də deyildi. İnarla vals edərkən bütün ruhum xoşbəxtlikdən həzz alırdı.

Musiqi bitdi və qolumu İnarın boynuna aşırıb yolumuza davam elədik. Gəldik çıxdıq mənim evimə. Qapının dəstəyini buran kimi heykəli gizlətmədiyim yadıma düşdü. İnar onu yalnız sabah görə bilərdi. Bu sürpriz olmalı idi.

– İnar, sən bir dəqiqə burda gözlə. Mən gəl deməmiş gəlmə, oldu? – deyib onu qapının arxasında saxladım.

– Nədi, yır-yığış edirsən evində? – deyərək güldü.

– Onun kimi bir şey, – deyib evə daxil oldum.

Qapını bağlayıb gözümlü otağa gəzdirəndə gördüyüm mənzərənin şokundan diksindim. Heykəl yerində yox idi. Bir neçə saniyə içində ağılımdan min cür fikir keçdi. İlk fikir Enovarin onu satması idi. Dərhal özümü ələ alıb evi axtarmağa başladım.

Sən demə Enovar mənim unutduğum işi görübmüş, amma mən riyakarcasına ondan heykəlin satması barədə şübhələnmişdim. O, heykəli yastıq üzlüyünə bükərək yatağımın altında gizlətmişdi.

Ürəyimdə Enovara təşəkkür elədim və qapını İnara açdım.

– Voov, sən bir dəqiqə içində belə yır-yığış elədin? – deyə gözlərini bərəldərək evi gözdən keçirdi İnar.

– Hə, əlbəttə, mən çox sürətli...

Camaatın haqqını yemə. Kişi ol! (qulağımdakı səs)

– Yaxşı, yaxşı, səmimi olacam. Evi Enovar səliqəyə salıb. Evdən çıxanda ondan xahiş eləmişdim ki, İnar gələcək, evi səliqəyə salsın.

– Mmm, Enovara hörmətim artdı.

İnar otağa daxil olan kimi dərhal Billiyə yaxınlaşıb onunla salamlaşdı. Daha sonra qoca “Fender”i çantasından çıxarıb mənə uzatdı.

– Mənə musiqi ifa elə, – dedi.

– Yox.

– Ee, musiqi istəyirəm.

– Şkafın üstündə Enovarin “ipod”u var qulaqcıqlar da gitara çantasındadı.

– Ee, yenə eşşəklik eləmə.

– Mən musiqini yalnız pulla ifa edirəm.

– Elə isə mən pul verərəm.

– Ver.

İnar bel çantasını açaraq pulqabısını açıb içinə göz gəzdirdi və üzünü mənə çevirib:

– Həzin və gözəl bir mahnını neçəyə ala bilərəm?

– Bir qucaqlamaq və bir öpüşə.

İnar heç pulqabını bağlamadan məni qucaqladı və bir neçə dəfə öpdü.

– Qalıq qalsın. İndi isə mahnımı istəyirəm, – deyib yatağında mənim yanımda əyləşdi.

Mən də ayağa durub Enovarin yatağında əyləşdim ki, üz-üzə olaq. Həmişə gitara çalduğumda olduğu kimi ayağımı ayağımın üstünə aşırıb kaponu taxdım.

C və Am akordlarında arpej vuraraq İnarın ilk dəfə gördüyümdə ifa elədiyim mahnını – “Hallelujah”ı ifa eləməyə başladım. Mən mahnını oxuduğumda İnar qərribə bir sima aldı. mahnını oxuyub bitirənə qədər sakitcə dayanıb diqqətlə mənə baxırdı.

Mən də mahnını oxuya-oxuya onun gözlərinin içinə baxırdım. İnar yanımda olduğu üçün Tanrıya böyük minnətdarlıq hiss var idi içimdə.

Mahnını bitirdikdən sonra yaranan qısa bir sükutdan sonra İnar soruşdu:

– Bu mahnı yaddaşımda nələrsə deyir. Əvvəllər bunu mənim üçün oxumusan heç?

– Hə. Səni ilk dəfə gördüyüm gün “Evernest” barında bu mahnını ifa edirdim. İkinci bəndində sənə aşiq olmuşdum.

– Voov, əgər evlənəsi olsaq toy salonunda işıqları söndürərək dairə formasında düzülmüş şamların əhatəsində məhz bu mahnını bu gitara ilə mənim üçün ifa eləməsən toyumuza dəvətli deyilsən, Bendy Vuen.

– Ou, doğrudan?

– Hə, – deyib qaşlarını çəkərək təsdiq etdi.

– O zaman dəvətsiz gələrəm.

– Qələt eləyərsən. İki dənə şrek boyda mühafizəçi qoyacağam qapıda, əllərinə sənənin şəklin ilə.

– Ohh, bircə bu yox. Yekəpərlərdən zəhləm gedir, – deyib ağız büzdüm.

– Ha-ha, deyəsən yaman acılar çəkmisən yekəpərlərin əlindən, – deyərək ürəkdən güldü İnar.

– Yetimxanadakı həyatımda, – deyib gitaramı Enovarin yatağında qoyub öz yatağıma gəlib İnarın yanında uzandım.

– Ee, yenə oxu, – deyərək narazılıq edən İnar da yanımda uzandı.

– Yox, yuxum gəlir, mənə layla de, – yuxum gəlirmiş kimi güclə çıxan səslə deyib gözlərimi yumdum.

– Yatmaa! Oyan, mənə mahnı oxu, – deyib məni silkələdi.

– Yox, sən layla de, – deyərək onu yüngülcə itələdim.

İnarın yataqdan yıxıldığını hiss edən kimi dərhal təşvişlə qalxdım yatağımdan.

– Offf, bağışla, yatağımın dar olduğu nəzərimdən qaçmışdı. Yaxşısan? – Yerdə diz üstündə olan İnarı qaldırıb qucaqlayıb əzizlədim.

– Yaxşıyam, kobudluq rəmzi, narahat olma, – dedi İnar.

– Mən orda nəşə mühüm bir şey gördüm, – deyib yenidən diz üstə çöküb əlini heykələ atdı.

– Yox, yox, yox, ona dəymə, – deyərək çiyinlərindən tutub qaldırdım İnarı.

– Niyə? Nə var orda? – Saf uşaq baxışları ilə soruşdu.

– O... O ütüdü, (bu hardan ağılıma gəldi deyə düşünəndə gülməyim tutdu).

– Nədi? – deyə təəccüb içində soruşdu İnar.

– Ütü.

Bu dəfə İnar qəhqəhə ilə güldü.

– Sənin ütün də var? Onunla nə ütüləyirsən elə? Yaxşı, ütüdüsə niyə gizlədirsən? – Suallar ard-arda dayanmadan gəlirdi.

– Yaxşı. O heykəldi.

– Gördüm elə heykəldi, kütbeyin. Sadəcə, görmək istəyirəm.

– Bilirsən, başladığım işi bitirmədən kiməsə göstərməyi xoşlamıram. Bitirən kimi ilk sənə göstərəcəyəm.

– Nə olacaq ki, axı görsəm? Mən görmək istəyirəm, mən görmək istəyirəm. Gör-mək is-tə-yi-rəm, – deyə-deyə qadınlara xas və heç də kişilər tərəfindən bəyənilməyən yersiz inadlılığına start verdi İnar.

– Gözəlim, məni yaxşı dinlə, – deyib onun üzünü əllərimin içinə aldım, – Bir də təkid eləsən o heykəl heç vaxt tam olmayacaq. Çünki o sənin başında qırılacaq. Göstərəcəyəm dedimsə göstərəcəyəm. Razılaşıdıq?

İnar heç nə demədən ağlayan uşaq kimi alt dodağını qabağa verərək başı ilə razılaştığını bildirdi. Mənsə iki dəfə yüngülcə yanağından yumşaq şillə vurdum:

– Bax belə ağıllı ol.

– Bu eşşəyə bax. Başımda qıracaqmış. Yaxşı təkid eləməyəcəyəm, amma elə bilmə ki, hədələməyindən qorxdum, aydındı? – deyə barmağını yellədirək axıra qədər ciddi tonla dediyi cümlənin sonunda gülməyini saxlaya bilmədi və əlavə elədi, – qadınların öz qorxularını gizlətməyindən də olmaz ha.

– Deməli, qorxduq, – deyərək güldüm.

– Rədd ol, – deyərək məni itələdi. Yatağıma yığıldım. Özü də gəlib yanımda uzandı.

– Səncə, sabah nə günüdür? – deyə soruşdu.

– Kosmonavtika günü?

– Yox!

– Heyvanların müdafiəsi günü?

– Yox!

– Mm, elektrik lampasının ixtira olunduğu gün.

– Yoox, düz tapmırsan, – narazı şəkildə dedi İnar.

– Vyetnamın müstəqillik g... – sözümü bitirməmiş İnar narazı şəkildə deyirməyə başlayacaqdı ki, barmağımı dodaqlarının üstünə qoyub onu sakitləşdirdim: – İnar Vahidin doğum günü.

Bu an İnarın simasında təbəssüm yayıldı.

– Bilirdin, hə?

– Yox, kinolarda görmüşəm, qızlar ad günü olduğu gündən əvvəl soruşurlar bu məşhur sualı.

– Öküz, – deyə gülərək məni dirsəklədi İnar.

– Əvvəllər heç vaxt ad günümü unutmazdın. Həmişə mənə hədiyyə alardın.

– Nə demək istəyirsən, yenə hədiyyə almağımı istəyirsən?

– İstəyirəm deyəndə ki, onsuz da almalısan. Sabah evdə ad günü keçirəcəyəm, bir neçə rəfiqəm gələcək. Sənin də gəlməyini istəyirəm. Hədiyyəsiz giriş yoxdu.

– Okey-okey, bir corab üçün pul ayıraram.

– Corabı özünə alarsan. Mənə hədiyyə lazımdı, hədiyyə!

– Bəs atalar necə olsun? Axı hədiyyənin böyüyü-küçüyü olmaz?

– Sən atalara çox da fikir vermə, onlar başqasının ad gününə gedərkən özlərindən çıxardıblar o aforizmi, – deyən İnar aforizm sözünü deyərkən hər iki əlini iki barmağı ilə dırnaqarası işarəsi göstərdi.

– Mənə daha yaxşı, maraqlı, yaradıcı hədiyyə lazımdı, başa düşürsən?
– deyə məni silkələdi İnar.

Bütün söhbət əsnasında bir dizim bükülü, ayağım isə yerə sıxılı idi. Əlim isə dizimin üstündə idi. Bədəm dilində bu “mən tələsirəm, müsaidə edərsən təcili qaçmalıyam” deməkdir.

– O zaman səni indidən ötürüm və hədiyyə axtarmağa başlayım, – dedim.

– Nədi, elə bilirsən deyəcəyəm “Yox, canım, lazım deyil. Zarafat edirdim. Sən özün mənə hədiyyəsən?” yeməzlər, canım. Dur, dur. Mən evə gedirəm. Sənsə mənə hədiyyə hazırlamağa.

İnarı evinə ötürüb Evernestə qaçdım. Müdir məndən bu gecə mütləq işdə olmalı olduğumu demişdi. Vacib işim olduğundan gecə işdə qala bilməyəcəyimi deyib üzrxahlıq elədim. Üstəlik də müdirin könlünü almaq üçün “Fender”i də “Evernest”də saxladım ki, birdən başqası bacarar ifa etməyi.

Bildiyimiz kimi artıq mənim ürəyim var. Heç bir Tanrı onu heç bir çay fasiləsində unutmayıb. O, yerindədi. İsti, yumşaq, bəzən çox kövrək, bəzən çox qəddar ürəyim var. Və o ürəyimə dammışdı ki, artıq İnar məsələdən xəbərdardı. Sözügedən heykəlciyin onun olması haqda onda şübhələr olacağı barədə narahatçılıq var idi içimdə. Həm də dediyinə görə keçmiş həyatımda ad günlərində hər dəfə öz əlimlə nələrsə hazırlamışam. Amma inanmıram mən nə vaxtsa heykəl düzəldə bilmişəm onun üçün. Odur ki, o bunu bilə bilməz.

İnarı insanlar yaşayan məhəllədəki insanlar yaşayan binaya ötürüb, həmişəki kimi qaçaraq, öz insan olmağa çalışan varlıq yaşayan daxmama gəldim. Artıq 20 saata yaxın vaxtım var. Bu vaxt ərzində mən hədiyyəmi tam olaraq hazır eləməliyəm.

Və mən Bendy Vuen uzun müddətdir üzərində tər tökdüyüm, hansı ki, ilk dəfə ağılıma gələndə qəti şəkildə bacarmaram dediyim, amma getdikcə hətta Enovarin belə bəyənəcəyi qədər bacardığım işin son 20 faizini bitirməliydim. Mən bu işi normalda üç günə bitirərdim. Ona görə də bugünkü işim bütün klassik final səhnələrində olduğu kimi ağır, həyəcanlı və məsuliyyətli idi. Amma bunun da öhdəsindən gələ bilərəm inamı var idi içimdə.

Hər cür enerji içkiləri və qəhvələr almışam. Enovarin səsgücləndiricilərinə ən enerjili musiqiləri qoşdum. Saçımı arxaya top knot

yığıb Enovarin qara bandanası ilə bağladım.

İşə ilk başladığım saatlar əynimdə şalvar və sarı futbolkam var idi, amma bir müddət sonra tərdən onları soyunmuşdum. Əllərim, qollarım, sifətim oyduğum daşın tozu ilə ağ rəngə boyanmışdı. Bəzən zamana yetişə bilməyəcəyimdən həyəcanlanır, bəzən isə daha sürətlə bitirə biləcəyim ehtimalları yaranırdı içimdə. Əsas odur ki, bezmirdim.

Nə vaxt dayanacağım və işin harda bitməli olduğunu bilmirdim, amma artıq mənə elə gəlirdi ki, heykəlin üzərində görülcək bir iş qalmayıb. Hər şey artıq hazırdı. Barmaqlarımın arasında tutduğum oyma alətlərini yatağıma qoyub əlimin tozunu çırpıdım. Bir az geri çəkilib daşın üzərində canlandırıdığım İnarın simasına qıraqdan baxmaq istədim. Gözlərim keyləşdiyindən heç nəyi tam görə bilmirdim. Gözlərimi möhkəm yumub açdım. Yenə də xeyri olmadı. Əllərimlə gözlərimi ovuşdurmaq istədikdə əllərimdəki toz gözümə getdi və dərhal tualetə gedib əllərimi və üzümü yudum. Başımı qaldırıb güzgüdən özümə baxanda gözlərimin ağ qismindən əsər əlamət qalmamışdı. Tamamilə qan tutmuşdu. Amma əsas odu görmə qabiliyyətim nisbətən əvvəlki vəziyyətinə qayıtmışdı. Tualetdən çıxıb heykələ baxanda ağzım açıq qaldı. Uzun müddətdi dayanmadan üstündə işlədiyimdən onu bütöv görə bilməmişdim. İndi isə bütöv gördüyümdə içimdə onu özüm yaratdığım barədə şübhələr yarandı bir anlıq. Özüm görməsəm kimsə desəydi ki, bu heykəli Bendy Vuen oyub, heç vaxt inanmazdım. Hərçənd indi də ürəyimdə yersiz bir şübhə var idi.

İnarın gips üzərində oyulma forması o qədər canlı olmuşdu ki, rəngləndirilsə əsl İnarı heç kəs seçə bilməzdi. Onun əksər vaxtlarda bərəli olan gözləri, toppuş yanaqları, ağzında şirin konfet sorurmuş kimi şirin gülümsəyən dodaqları və dağınıq buruq saçları hamısı eynilə olduğu kimi canlanmışdı.

Qeyri-ixtiyari yaxınlaşıb onu öpdüm. Dodaqlarım toz oldu. Tozun acı dadını dilimdə hiss edən kimi bir neçə dəfə yerə tüpürüb qolumla ağzımı sildim. Qollarımın da toz olduğu tamamilə yadımdan çıxarmışdım. Dərhal tualetə qaçıb qollarımı və ağzımı yudum.

Evimin pəncərəsi olmadığından saat olmasa günün hansı hissəsi olduğunu bilmək qeyri-mümkündür. Ona görə mənə elə gəlirdi ki, artıq

gecə saat iki-üç radələri olar. Amma bu dəfə də balaca ekranı qırıq telefonun saati məni təəccübləndirdi. Saatin 09:53 olduğunu göstərərək anasını söydürdü lazımsız cihaz. Qurduğum uzun-uzadı planlarımın hamısının üstündən qırmızı bir xətt çəkdi.

– Tuk tuk tuk, – qapı arxasında Enovarin səsi gəldi.

– Gəlmə! – əsəbi halda dedim.

Bir müddət səs kəsildi.

– Gəl, – deyə maraq içində səsləndim.

– Sabahın xeyir, şotlandiyalı, – deyərək kefikök Enovar daxil oldu içəri.

– Niyə içəri girmirdin? – deyə maraqla soruşdum.

– Demədin gəlməyim?

– Deməyinə dedim, amma sən nə vaxtdan mənim sözümə belə qulaq asan oldun?

– Ooou, albinos qızımız necə gözəl olub. Artıq dodaqları da var. Bir az qalın olsa daha gözəl olardı. Fransız dodaqları üçün ürəyim gedir, – deyərək mənim sözlərimə məhəl qoymadan İnarın heykəlinə yaxınlaşaraq sağlamlığını təhlükə qarşısına qoyacaq sözlər işlətdi.

– Sənin yerində olsam o albinos qıza tamah salmazdım. Ən azından sağlam çənəmin xətrinə. Sevgilisinin xasiyyəti ağırdı. Yaman qısqanc tipdi, – dedim.

– Ou, düz deyirsən, – deyə İnarın dodaqlarına toxunduğu əli cəld geri çəkdi. – Sevgilisi olan qızlardan zəhləm gedir. Bir də idmançı qardaşı olan qızlar. Bir qram gözəlliyi, zərifliyi olmur belə tiplərin.

– İşini bilirsən haa... Şahzadə səni öpsə yenidən tülkü olmağa şansın var?

– Baxır hardan, – deyərək çiyinlərini çəkdi.

– Nə olub sənə? Deyəsən gecə yaman ağır keçib, – deyib hiyləgər gülüşlə göz-qaş elədim ona.

– Demə-demə. Gecə bara bir əntiqə qızlar gəlmişdi ki, gəl görəsən. Amma hamısının da yanında qollarının yoğunluğu budlarımdan yoğun olan mamontdan insana doğru yarımçıq təkamül keçirmiş insana bənzər varlıqlar.

– Halına acıyıram, – dedim.

– Çox sağ ol. Sövdələşməmizə sadıq qalmısan görünür, – deyə burnunda fisıltı ilə güldü Enovar.

– Əlbəttə, biz həmişə bir-birimizin halımıza acımağa hazır olmalıyıq, – dedim.

– Bu gün sənin üçün önəmli gün olmalıdı, – deyə yatağında uzanıb əllərini boynunun arxasına balış edib gözlərini tavana zillədi.

– Hə, amma elə yorğunam ki. Mütləq yatmalıyam.

– Sənin yerində olsam bütün günü yatardım. İnsana əsas olan sağlamlığıdı.

– Məni İnarın ad gününə getmək fikrindən daşındırmağa cəhd göstərəcək qədər kütbeyin bilməzdim səni.

– Sənin bilmədiyin çox şey var.

– Bilirəm.

– Yaxşı ki, bunu bilirsən, – deyə qəhqəhə çəkdi.

– Yaxşı, yaxşı, mən yatmalıyam. 13:00-a alarmı qoşuram. Oyanıb qaçacam “Evernest”ə, gitaramı götürüb gedəcəyəm İnarın evinə.

– Gedib onlar üçün öz zəhlə tökən qadın musiqilərini ifa eləmə mənə, atasının gözündən salarsan özünü.

– Cəhənnəm ol, yat.

Telefonun zəngli saatının qulaq pərdələrini deşən əsəbpozucu səsindən diksinərək oyandım. Dərhal telefonu əlimə götürüb saata baxdım. 13:00 göstərirdi (hər halda elə göstərməli idi, çünki onu o vaxta quraşdırmışdım).

Tez-tələsik əynimi geyinib hazırladığım heykəlin tozunu yorğan üzlüyü ilə silməyə başladım.

– Bəlkə cəhənnəm olub gedəsən? – deyə Enovar yuxulu halda mırıldandı.

– Səbir elə, gedirəm indi.

– Onu saxla, sən qaç. Bir azdan qalxıb özüm təmizləyərəm. Qorxma öpməyəcəyəm. Heykəl qızlar mənim seksual ehtiyaclarımı ödəyə bilmirlər.

– Bunun haqqını ödəyəcəyəm. Çox sağ ol, – deyib qapını çırparaq evdən çıxdım. Binadan çıxanda binanın girişində məni ayaq saxlayıb baxmağa vadar edəcək “Hamurapi” dayanmışdı. Ötüb keçəndən sonra da bir neçə dəfə geri dönüb ona baxdım. İnarin ad gününə kostyum geyinib bu maşınla getdiyimi xəyal edirdim.

– Aloo, aloo?! Adam bir salam verər, – deyə “Evernest”də gündüz növbəsində barmen işləyən balqabağın içalatı kimi sapsarı rus əsilli Aleksandr arxamca səsləndi.

“Evernest”də məndən başqa hər kəs onu Aleks çağırır. Bu onun heç xoşuna gəlməsə də mən onu Sandr çağırıram. Hər halda bu da onun adının bir hissəsidir.

Sandr arxamca səslənsə də mən düz qabağıma baxaraq gitarama doğru addımlayırdım. Qayıdanda Sandr qabağımı kəsib başını aşağı əyərək öküz kimi üstümə şığıdı. Sanki içimdən keçmək istəyirdi.

– Hey, axmaq, neyləmək istəyirsən? – deyə onu itələdim.

– Hooh, şükür Allaha, – deyərək əllərini havaya açıb sonra üzünə çəkdi.

– Sənə nə olub, nə vaxtdan Allaha inanmağa başladın? Sən ki, ateist idin.

– İki ehtimal var, ya sən ruh olmusan, ya mən. Ona görə özümü sənə çırpdım. İki haldan biri doğru olsa biz toqquşmayacaqdıq.

– Sandr, bağışla, fikrim çox dağınıqdı, bu gün sevgilimin ad günüdür, ora tələsirəm.

– Oou, Bendinin sevgilisi var. Bir tək mən qalmışam yalquzaq kimi, – deyib nəzərlərini aşağı dikdi. Dərhal da başını qaldırıb: – Görəsən, kimdi o qara taleli? – deyərək məni qucaqladı və mənə görə şad olduğunu bildirdi. Çiyinlərimdən tutub aralandı və gözünü qıyaraq başdan-ayağa məni süzdü.

– Bendy, sənə yalvarıram, mənə demə ki, o yazıq qızın ad gününə bu qiyafədə getməklə onu daha da bədbəxt edəcəksən, – deyərək yalvarırmış kimi ifadə aldı.

– Oldu, deməyəm, – deyərək Sandrın hoqqabazlığına güldüm.

– Bendy Vuen, sənə nifrət edirəm, – möhkəm səslə dedi Sandr.

– Sandr, mənə nifrət elədiyini bilirəm. Hər dəfə məni görəndə uca səslə bunu yadıma salmağa məcbur deyilsən.

– Bunu mən demirəm, ürəyim deyir, – deyərək qolumdan tutub öz arxasınca dartdı məni.

– Atacan, bilmək olar məni hara aparırsan? – deyə ondan soruşdum.

Sandr məni qolumdan tutub öz arxasınca dartaraq deyiniirdi:

– Sənə yeni tuman almağa gedirik. Bu qaraçı qiyafəsində səni görən o talesiz qızın atasının onu bir daha səninlə görüşməyə qadağa etmə ehtimalı suya düşmüş salfetin islanma ehtimalına bərabərdir. Bu sarı mətbəx əskiləri ilə səni heç yerə buraxan deyiləm, – deyib əlindəki telefonu maşın açarı kimi mənə tuşlayıb: – Bing-bing, sən burda gözlə, gəlirəm, – deyib barın kassasına keçdi.

– Mən avtomobil deyiləm. Bir də mənim pulum oldu ki, paltar almadım?

– Sənə geyim alacağımız pulu nə sən ödəyəcəksən, nə də mən. Ben, nəçə ildir bu bara qəpik quruş qarşılığında işləyib milyonlar qazandırmısan. Bu gün isə burdan nə qədər lazımdı pul götürüb sənə xərclədiyimə görə sənə eybəcər boscugun məni işdən qovsa, vecimə də deyil, – deyərək kassada qurdalanmağa davam edirdi.

– Sən, sadəcə, dəlisən, Sandr.

– Bunu hər dəfə deməyə məcbur deyilsən, Ben. Getdik Şoppinqə, – deyə özünə məxsus həmişəki inamlı və enerji dolu addımlarla məndən öndə gedərək bardan çıxdı. Dərhal qapını açıb bar piştaxtanın arxasındakı digər barmenə rus dilində nələrsə qışqırdı. Başa düşdüyüm yeganə şey Sandrın qapını çırpmazdən əvvəl dediyi “tseluyu” sözü oldu.

“Evernest”dən təxminən 100 metr uzaqlıqda yerləşən, hər tərəfi şüşəbəndlə əhatələnmiş “Ermando Scervino” butikinin şüşə qapısından birinci Sandr girdi içəri. Burdakı paltarlar çox bahalı görünürdü. Mən həyəcanlanmışdım nədənsə. Bu smokinglərdən birini əynimdə görmək üçün səbirsizləndim. İnərin məni bu geyimdə gördüyündə verəcəyi reaksiya maraqlı idi mənə.

Geyim seçmək üçün çox axtarmağa lüzum qalmadı. Çünki mənim xəyalımdakı boz kostyum və qara köynəyi artıq tapmışdım. Mənə çox gözəl yaraşdığını deyirdi Sandr. Tamamilə razı idim onunla. Boz qalstuk da ayrı bir rəng qatırdı paltara.

Ayaqqabıları Sandr seçdi. Onlar mənim üçün elə də əhəmiyyət daşıyırdı. Mənim üçün əsas olan geyim idi.

– Ben, sənə paxıllıq eləməyə başlayıram. Xahiş edirəm bir də bu geyimi geyinmə. Ən azından mənim gəzdiyim qızların ətrafında bu geyimlə görməyim səni, – paltarlarımı gözdən keçirən Sandr dedi.

– Narahat olma, Sandr. Mənim qızların gözlərinə görünməmə istedadım var.

– Bunu eşitməyimə şadam. İndi isə gedək sənə üzünü görək.

– Nə?

– Səni tanıyandan bu iyrənc saqqal sifətindədi. Gedək onları yolduraq, yoxsa hələ də kostyum geyinmiş dilənçiyə oxşayırsan.

– Elə isə getdik.

Geyimimə görə çox şad idim. Sandra qışqıraraq təşəkkür eləmək hissi var idi içimdə. Bu boşboğaz oğlan həddən çox ürəyitəmiz və xoşxasiyyət idi. Kostyum, köynək, qalstuk və ayaqqabıya bir yerdə 3200 manat pul ödədi. Bu təxminən on aylıq maaşıma bərabər idi.

Kişi salonunda üzümü qırıxdırdıqdan sonra özümü tanıya bilmirdim. Saqqalımı qısaldıb səliqəyə saldılar. İndiyə qədər saqqalımı belə səliqəli görməmişdim. Əslində yaraşıklı oğlan imişəm. Saqqalımı səliqəli formaya salan stilist oğlan Sandrın xahişi ilə saçımı yuyub qurudaraq top knot yığdı və rezinlə bağladı. Boynumdakı parçanı açdıqdan sonra içimdə qəribə bir xoşbəxtlik yaranmışdı. Özümü belə yaraşıklı görmək məni hədsiz sevindirmişdi.

– Bendy Vuen, ümid edirəm razılaşmamızı indidən unutmamısan, – deyərək əllərini sinəsinə çarpazlayan Sandr gülüşünü güclə boğaraq süni qaşqabaqla dilləndi.

– Hansı razılaşma?

– Səni məhv edərdəm, Bendy Vuen. Qoy qızlarımdan biri mənə soyuq davransın, ya da onlardan biri sənə baxsın, sənün üzünü çapıq-çapıq edərdəm. Elə günə salaram ki, səni, bir də heç bir “X” xromosomlu varlıq sənə baxmaz.

– Əsəbiləşmə, Sandr. Deyirəm sevgilim var. Narahat olma, qızlarına dəymərəm. İndi isə gəl bura səni qucaqlayım, Yoxsa Tanrım məni bu qədər yaxşılığın qarşısında səni qucaqlamadığım üçün məni cəzalandıra bilər. Onsuz da gözü heç tutmur məni. Bu gün ona yaltaqlıq eləməliyəm. Ən azından sevgilimin atası ilə görüşəcəyəm.

Yalnız Tanrıya göstəriş üçün ha, – dedi Sandr və işarət barmağını qaldırıb əlavə elədi: – Nəzərə al ki, bu mənə heç də xoş deyil.

– Bunun heç bir əhəmiyyəti yox idi, Sandr. İndi isə mən qaçmalıyam. Evə gedib hədiyyəni götürməliyəm. Görüş haqqında sənə başqa vaxt

danışarıq.

– Sənin maymaq təəssüratların hər ölkənin özü üçün sərfəli olan şeyləri süzgəcdən keçirib, qalanlarını isə üstünə don geyindirilib yazıldığı tarix kitabları qədər də maraqlı deyil mənə. Yaxşısı get mənə yeni iş yeri tap.

Sandr ilə sağollaşıb əlimdə gözümdən zibil kimi düşmüş köhnə geyimlərim olan çanta ilə daxmama doğru sürətli addımlarla yeri yirdim. Bəlkə ilk dəfə idi tələsərkən qaçmırdım. Bu geyimdə qətiyyənlə qaçmaq fikrim yox idi. Özümü ağır və önəmli bir şəxs kimi hiss edirdim.

Evə gəldikdə o sarı “hamurapi” adlı maşın hələ də binanın qarşısında dayanmışdı. Bu dəfə də heyranlıqla ona baxa-baxa evə daxil oldum.

Enovar hələ də yatırdı.

– Lənətə gələsən mənə dedin təmizləyəcəksən, – deyərək əsəbi şəkildə heykəllə yaxınlaşdım.

– Bağışla, yatıb qalmışam, – yuxulu halda dilləndi Enovar.

– Bağışlamaqdan keçib. Mən bu paltarda ona dəyən deyiləm. Zəhmət çək dur təmizlə indi.

Enovar başını qaldıraraq gözlərini ovuşdurub mənə baxanda təəccübdən gözləri hədəqəsindən çıxacaqdı az qala.

– Been? Sən adama çevrilmisən? Sənə neyləyiblər belə? – Gözlərini iki dəfə yumub geniş açdı Enovar.

– Hə, şahzadə məni öpdü. Dur tez onu təmizlə, mən gecikirəm.

Bu an İnardan zəng gəldi. Harda qaldığımı soruşdu. Bir neçə dəqiqəyə gələcəyimi bildirib sağollaşdım.

Enovar deyində-deyində heykəli təmizləyirdi. Təmizləyib bitirdikdən sonra əvvəldən onu bağlamaq üçün aldığı qırmızı hədiyyə kağızına büktdüm və bənövşəyi lentlə bağladım.

14 gün içində ağır zəhmətlə hazırladığım şahanə hədiyyəmlə evdən çıxmaq üçün qapını açdıqda Enovar səsləndi.

– İndi belə geyimdə avtobusa minəcəksən?

– Yox taksiyə.

– Sənə heç o da yaraşmır.

– Bilirəm, amma nə edək.

– Kasıb axmaq.

– Kor kora kor deməsə bağı çatlayar.

– Başlama yenə gic-gic aforizmlərinə. İndi sənə bir şey atacam, amma onu qapmaq üçün heykəli əlindən salmağa ehtiyac yoxdur bir əlinlə də qapa bilərsən.

– Mən hazır, –deyib İnarin hədiyyəsini bir əlimin üstündə tutub bir əlimi havaya açdım.

Enovarin atdığı açar və pult dəsti idi.

– Bilirsən, Ben, qızılgül gözəl güldü. Amma o daha çox bağda gözəldi. Palçıq içində bataqlıqda onun gözəlliyindən heç nə qalmır. Binanın girişində saxladığım sarı “Maserati” sənin üçündü. Əla maşındı. Onu arzuladığını bilirdim.

Mən bərkdən güldüm.

– Nə oldu? – deyə şübhə ilə soruşdu Enovar.

– Mən onun adını “Hamurapi” kimi yadda saxlamışdım, – deyərək gülməyə davam elədim.

– İnarin məhəlləsində ondan görəndə ən ağır yükün altına girməyə hazıram demişdin onun üçün. Ehtiyac qalmadı.

– Sən doğrudan da onu mənim üçün almısan? O bizimdi indi? Bunu necə elədin? – deyə ciddi və təəccüblü tonla ard-arda suallar yağdırdım.

– Qara dəvəni satası oldum. Bir də böyrəyimi, – deyərək burnunun altında güldü. – Bunun bir əhəmiyyəti yoxdur. Bunu sənə görə elədim. Məni heç tanımadığın halda evinə dəvət edib sığınacaq verdin mənə. İndi sevimli maşının sənindi. Onun sənə ən sevdiyin maşın olduğunu bilirəm. Ən azından hər dəfə bir yerdə yola çıxarkən şəhərdə o maşından görəndə oyuncaq mağazasına baxan uşaq kimi necə ağzının suyunu axıtdığını görürəm.

– Sənə bir şablon söz deyəcəyəm, amma bunu çox həssas qəbul elə... Çox sağ ol!

– Dəyməz, – deyərək güldü Enovar, – Yəqin ki, maşın sürə bilirsən?

– Hə, əlbəttə, yetimxanadan yeni çıxanda dükanlara çörək paylayan maşında işləyirdim. O zaman sürücü öyrətmişdi.

– Elə isə şirin yuxumdan vaz keçib sənə maşın sürməyi öyrətmək təhlükəsi dəf olundu. İndi isə özün də dəf ol ki, rahat yata bilim.

– Çox sağ ol, En, – deyib bayıra çıxdım.

Çölə çıxıb maşını görərkən tüklərim biz-biz oldu xoşbəxtlikdən. Ürəyim boğazımda döyünürdü. Dodaqlarım titrəyirdi nədənsə. Güclə ələ alırdım onları. Dərindən bir xoşbəxtlik nəfəsini alıb yavaş addımlarla maşına yaxınlaşdım.

Maşına yaxınlaşıb onu seyr edərək ətrafında bir dövrə vurdum. Sadəcə, möhtəşəm idi. Özümü onun içində təsəvvür edirdim. Hələ də inana bilmirdim bu mənim üçündü. Enovar düz deyirdi: doğrudan da bayılırdım bu maşın üçün. Adının “Maserati” olduğunu bilməsəm də ona nə qədər heyran olduğumu ələ bilirdim. Amma heç vaxt onu arzulamamışdım. Çünki bu mənim arzular hədudumdan belə uzaq idi. Necə ki insanlar heç vaxt ciddi şəkildə Tanrı olmağı arzu eləməyib.

Üzümdə xoşbəxt bir təbəssümlə sağ qapını açıb “Fender”i və hədiyyəmi yerləşdirib ehmalca qapını bağladım. Sükan arxasına yumşaq oturacaqda yayıldığımda dünyanın ən hündür zirvəsini fəth eləmiş alpinist kimi hiss edirdim özümü. Sükan arxasından dünyanı başqa cür görürdüm sanki.

Artıq İnarın ad gününə gecikdiyimi nəzərə alıb yerimdən tez tərpendim. Maşının uğultulu səsinin məni narahat edəcəyini düşünsəm də salonunda elə də hiss olunmurdu nəritisi.

Şəhərdə çörək paylayan maşında işlədiyim vaxtlardan buranın əsas yollarını bilirdim. Ona görə də İnarın evinə rahat gəlib çatdım. “Maserati”ni binanın həyətindəki digər maşınların yanında park edib maşından düşdüm. Bütün metroseksual oğlanların elədiyi o məşhur hərəkəti eləmək konfortundan da vaz keçmədim. Maşından düşüb qapını çırpandan sonra gözlərini uzaqlara zilləyərək ehtiyac olsa da, olmasa da pencəyin düyməsini bağlamağı nəzərdə tuturam.

Hədiyyəmi və gitaramı götürmək üçün digər qapını açdıqda arxa oturacaqda gül buketi gördüm. onda barmağımı dişlədim. “Mən bunu necə nəzərə ala bilməzdim” dedim. Dərhal əlimi uzadıb buketi götürdüm. Üstündə kağız asılmışdı. Dərhal çevirib üzərindəki yazını oxudum.

Bilirdim ki, bunu almağa fərsətin çatmayacaq. Amma bil ki, qıza bunu almasan elədiyin hər şey hədərdi.

Enovar

Ürəyimdə Enovara təşəkkür elədim. Başımı razılıqla sağa-sola yellədirib gitara çantasını çiynimə atdım. Bir əlimdə gül buketi digər əlimdə isə İnara hazırladığım hədiyyəmi götürdüm.

Budur, kulminasiya nöqtəsindəyəm artıq. Vahidlərin mənzilinin qarşısındaam. Qapı zənginin düyməsini basmışam. Çox həyəcanlıyam. İndi İnar gələcək, yeni stilimi görüb təəccübündən gözləri bərələcək. Gülləri görcək ağzını geniş açacaq, sonra ovucu ilə bağlayacaq. Əlimdəki hədiyyəsini götürüb məni qucaqlayacaq və məni necə çox sevdiyini deyəcək. Daha sonra kənara çəkilib məni içəri keçməyə dəvət edəcək.

Amma qapının açılması nədənsə ləngidi. Deyəsən evdə çox adam var. Səs-küydü deyə qapı zəngini eşitməyiblər. Zəng düyməsini basıb saxladım.

– Kimdi? – deyə getdikcə qapıya yaxınlaşan ayaq səsləri ilə müşayiət olunan qadın səsinin İnarın anasının səsi olduğunu düşündüm.

İlk öncə “mənəm xanım İnarın sevgilisi. Ad gününə gəlmişəm” demək istədim. Amma qulağımdakı səs:

Axmaq, buna görə adamın başını kəsirlər (qulağımdakı səs).

Bu şəhərdə, ümumiyyətlə, hər yerdə qızın sevgilisi belə “cəsarətli” addım atarsa onu dombaldıb dalına 100 şillə vurarlarmış.

Mən fikir dəryasına baş vurub deməyə söz tapınca qapı dəstəyi aşağıya doğru buruldu və içəriyə doğru açıldı. İlk gözə dəyən tünd sarı rəngdə parket döşəmə və üstündə sərilmiş üzərində “welcome” yazılmış balaca bir xalça oldu. Daha sonra isə 50 yaşlarında şəhərin əksər yaşlı xanımları kimi saçını sarı boyamış, balacaboy və kök bədənini və bu bədənini gizlətmək üçün geyinilmiş qara libaslı xanım oldu. O, hər gün qırmızı “Ford”la İnarı Neft Universitetinə ötürən anası idi.

Çaşqın baxışlarla məni süzən xanım bir neçə saniyə, sadəcə, gözlərini mənə zillədi. Gözləri çaşqın halda baxsa da üzündə heç bir ifadə yox idi. Sanki sifətini tanıyırmı yox, mən oymuşdum. Dodaqlarını İnarın dodaqlarından seçmək olmazdı. Mənim nəşə deyəcəyimi gözləyirdi. Mənim heç nə demədən üzümə təbəssümlə parıldayan gözlərini zilləyib ona baxdığımı gördükdə xanım söz demək üçün boğazını arıtladı.

– Buyur, oğlum? Nə dedin sən bayaq? – Xoşagəlimli, incə səsi var idi xanım Vahidin.

– Salam. Mən heç nə demədim. Sadəcə, qapını döymüşdüm, – deyib yenidən təbəssüm göstərdim.

– Yox, yox, sən nəşə dedin bayaq, mən əminəm, – deyərək israr elədi incə səsli xanım Vahid.

– Elə isə nə dedim? – Alicənab şəkildə gülümsünərək soruşdum.

– “Xanım mən İnarın sevgilisiyəm, ad gününə gəlmişəm” dedin mənə elə gəlir, – dedi xanım Vahid.

Beynimi ildırım vurdu sanki. Axı mən bunu deməkdən vaz keçmişdim. Mən dəqiq bunu deməmişdim. Axı o bunu necə eşidə bilərdi?

– Mən... Mən beləcə də dedim? – deyə tərəddüd içində soruşdum.

– Hə elə dedin, – deyərək üzündə daş ifadə olan xanım Vahid təsdiq etdi.

– Həə, heç bir şey. Elə demişəmsə elədir yəqin, – deyərək güldüm. Xanım Vahidin üzündəki ifadəsiz baxışından üzümdən gülüş qaçdı. Dərhal özümü yığışdırdım.

– Üzr istəyirəm, bu gün İnarin ad günü deyil ki? – deyərək xoş təbəssümlə soruşdum və əlavə elədim. – Mən İnarin dostuyam. Məni ad gününə dəvət eləmişdi. Bu hədiyyə də onadı, – deyə qucağımdakı bağlamanı işarə elədim.

Bunları deyəndən sonra rahatlaşmışdım. İnarin sevgilisi yox, dostu olduğum haqda uydurmanı ağıma gətirdiyinə görə Tanrıya təşəkkür elədim ürəyimdə. Amma İnarin anasının üzündəki dəyişiklik gözlədiyim istiqamətdə olmadı. Hətta deyərdim əksinə oldu. O, dərin baxışlarla məni süzdü və:

– Oğlum, İnare səni nə vaxt dəvət eləyib ad gününə? – deyərək qapının ağzında duran məsum baxışlı xanım Vahid soruşdu.

– Dünən, dünən günorta bir yerdə idik, – sevincli halda dedim, – oy, üzr istəyirəm, özümü təqdim etməyi tamamilə unutmuşam. Xanım, mən köhnə şotlandiyalı qonşularınız Alan və Syuzan Vuenlərin oğluyam. Bendy Vuen. Yaddaşımı itirdiyim üçün təəssüf ki, sizi xatırlaya bilmirəm. Amma bilirəm ki, siz məni xatırlayırsınız.

– Ah, Bendy, bu sənən, – deyərək üzündə kövrək ifadə, eynilə İnar kimi yanaqlarımı ovucları içinə alıb gözlərimin içinə baxdı. Daha sonra məni qucaqladı. Bir əlimdə İnarin buketi, digər əlimdə hədiyyəsi olduğundan mən onu qucaqlaya bilmədim. Heykəl azacıq əlimdə tərpendi. Bir anlıq sürüşüb düşməsindən qorxdum və bərk-bərk yapışdım heykəldən.

Xanım Vahid məni qucaqlayarkən onun çiynlərinin üstündən evin içinə göz gəzdirdim. Gördüyüm qədər kimsə yox idi. Görünür, ad gününə heç kim gəlməmişdi. Ürəyimdə fikirləşdim ki, deyəsən tez gəlmişəm.

Xanım Vahid aralandı və yenidən sifətimi əllərinin içinə aldı. Üzündə ağlayırmı, yoxsa gülürmü, ayırd edə bilmədiyim ifadə ilə parlayan yaşlı gözlərini gözlərimə zillədi:

– Bendy, sənin üçün elə darıxmışdıq ki. İnərə sənin barəndə danışmışdı. Sənin gözəl, yaraşlıqlı oğlan olduğunu deyirdi, amma bu qədər alicənab biri olduğunu təsəvvür eləməmişdim... Gəl, gəl, keç içəri, – deyərək qoluma girib məni içəri dəvət elədi.

Qonaq otağına girəndə heç kimi görmədiyimdən narahat oldum.

– Xanım, – deyərək sözə başlayacaqdım ki, bu adam mənim doğmalarımdan biridi deyərək düşündüm. Bir anlıq empatiya qurdum ki, mən ona belə müraciət etsəm onun mənim üçün yad olduğunu düşünər. Buna görə ona xala deyib müraciət etməyə qərar verdim. – Xala, İnər yoxsa ad gününü başqa yerdə keçirir? Hardadı İnər? – deyib əlimdəki gül buketini və bağlamanı divanın qarşısındakı balaca masanın üstünə qoydum. Gitaramı isə divanın başında yerə qoyub divara söykəyərək kreslodə əyləşdim.

– Bendy, sizin ailənizin başına gələnlərə görə çox üzüldük. Elə bilirdik sən də ölmüsən o gecə. İnərə səni tapdığını deyəndə sevincimiz yerə-göyə sığmırdı. İnərə sənin haqqında xeyli danışmış bizə, – deyib qısa bir pauza verdi xanım Vahid və daha enerjili tonla: – Nə içəcəksən? – deyərək eynilə kinolarda gördüyüm kimi soruşdu.

– Hə, çay içəcəyəm. Çiyələk mürəbbəsi ilə, – dedim.

– Hə, oğlum, sən burda gözlə, bir dəqiqəyə çayını gətirərəm. Amma çiyələk mürəbbəsinin olub-olmadığına əmin deyiləm, – deyərək yüngülcə gülümsəndi xanım Vahid.

Bu zaman anladım ki, çiyələk mürəbbəsini istəməklə artıq həyasızlıq eləmişəm.

– Eybi yoxdu, əncir mürəbbəsi də olar, – dedim.

Axmaq, guya düzəltməsin də sən? Əncir mürəbbəsini hardan çıxartdın? Hər kəsin evi mürəbbə ilə dolu deyil. Masanın üstündə nə var onunla içəcəksən zəhərini. Mürəbbə ayıranıma bax. Sən ömründə mürəbbə ilə çay içmişən?! (Bu dəfə qulağımdakı səs məni yaxşıca danladı)

Qulağımdakı səsə cavab ağılıma gəldi ki, “axı onlar varlıdılar”. Amma qulağıma gələn anormal səslərə söhbət xırdalamaq axmaqlıq olardı.

– Xala, sizdə nə mürəbbəsi varsa verin, onunla içəcəm çayı, – deyib ağır bir yük atdım onun üstündən.

Xanım Vahid yüngülcə gülümsünərək mətbəxə keçdi.

Yumşaq kresloda yayılıb gözəl evlərini seyr edirdim. Divardakı nəhəng televizor tavandan asılan çilçıraqlar göz oxşayırdı. “Görəsən, İnər hardadı? Məni ad gününə dəvət edib özü başqalarıyla ad günü keçirir?” – kimi fikirlər beynimdə hakim idi. “Narahat olma, Ben, harda olsa indi gələr, yəqin tort almağa gedib” – deyə özümə təsəlli verirdim.

Bir anlıq sıxıldım və tavandan asılmış çilçırağın sallanan kristallarını saymağa başladım. Qarışıq şəkildə bir-birinin içində olduğundan çaşırdım deyə saymağı dayandırdım. Yerdə sərilmiş xalçanın üzərindəki damaları saymaq daha maraqlı olduğunu düşündüm. Xalçanın damalarını saya-saya xalçanın digər başına çatdıqda kopuçino rəngində divarda asılmış üç dənə fotoşəkil marağıma səbəb oldu. Şəkilin biri yuxarıdan asılmışdı. Digər ikisi isə ondan aşağıda yanbayan asılaraq üçbucaq əmələ gətirmişdilər.

– Bir dəqiqə səbir elə, Bendy, çay artıq hazırdı, – deyə xanım Vahidin səsi gəldi mətbəxdən.

– Narahat olmayın, mən tələsmirəm, – dedim.

Uzaqdan yaxşı seçə bilmədiyim üçün yaxınlaşıb daha yaxından baxmaq istədim şəkillərə. Bilmirəm niyə məhz belə, amma aralarından çox az məsafə olmağına baxmayaraq xalçanın hər damasının üstündə bir addım qoyaraq şəkillər asılmış divara yaxınlaşdım.

İçimdə bir fəryad qopdu ki, ürəyim paramparça oldu. Əllərim, ayaqlarım əsməyə başladı. Dodaqlarım titrəyir. Bütün bədənim əsir. Yerimdə heykəl kimi donub qalmışdım. Artıq bir dəqiqədən çoxdu eyni nöqtəyə zilləmişdim gözlərimi. Ön üstə asılan və ondan solda olan şəkllə bircə saniyə baxmışdım. Daha sonra isə gözlərim qaralmışdı. Onlara baxsam da heç nə görmürdüm. Gözümün qarşısında keçmişdən səliqəsiz fraqmentlər canlanırdı. Bir müddət heç nə düşünmürdüm. Düşünmə

qabiliyyətim özümə qayıdan kimi özümü baltalamaq istəyirdim. İnsanlar olmayan bir yerə çəkilib bütün gücümle qışqırıb-bağırmaq istəyirdim. Ürəyimdə elə bir ağırlıq yığılmışdı ki, saatlarca ağlasam da, bir ton göz yaşı töksəm də rahatlanmazdı. Özümü məhv eləmək istəyirdim. Dünyadakı ən ağır cəzalara layiq görürdüm özümü.

Dodağımı artıq uzun müddətdi möhkəm dişlədiyimdən qanımın dadını hiss elədim dilimdə və digər tərəfdən xanım Vahidin səsi məni dünyaya qaytardı.

– Həə, Bendy, bu bizim ailəmizdi, – deyərək əlini çiynimə qoydu.

Baş barmağımla dodağımın qanını sildim. Başımı aşağı əydim ki, xanım Vahiddən üzümü gizlədim.

– Soldakı İnarənin bacısı Ayneldi. O sənə bacı kimi idi lap. Bir halda ki amneziyan var, onu da yada sala bilməzsən yəqin. Amma o, heç vaxt səni unutmamışdı. Təzəlikcə intihar elədi, Bendy, – deyib kövrək səslə dediyi sözlərdən sonra hönkürtü ilə ağlamağa başladı xanım Vahid. Ciyərini nəfəslə dolduraraq özünü ələ aldı, – Yuxarıdakı isə İnarənin atasıdır. O da səni çox istəyərdi Bendy. Sənin atanla birlikdə üçünüz tez-tez dəniz kənarına balıq tutmağa gedərdiz. Aynel vəfat etdikdən sonra dözə bilmədi, iki dəfə ard-arda infarkt keçirdi və... – Sözüünü bitirmədən güclə sıxıb saxladığı göz yaşlarını yenidən azad buraxdı. Mənim çiynimdən tutub yıxılmamaq üçün müvazinətini saxlayırdı sanki. Arxaya çevrilib onu qucaqladım. Başını mənim çiynimə dayayaraq ağlamağa davam edirdi. Mənsə üzümdə soyuq ifadə ilə dişlərimi elə bərk sıxmışdım ki, bir-birinə bəlkə də bir neçəsi qırılmışdı artıq. Dişlərimin qıcırtısının səsinə qulağımda rahat eşidirdim.

Şəkildəki bu adamlar haqda xəbərlər elə gözlədiyim kimi idi. Axı onları demək olar elə mən öldürmüşdüm. Enovar və mən uşaqlıq dostumu intihara məcbur eləmişdik, atasını, yəni cənab Vahidi isə vicdan əzabı verərək öldürmüşdük. Üzüm buz kimi olsa da ürəyim qan ağlayırdı. Dodağımı aralasan od püskürəcəkdin sanki. Bədənimdə qeyri-adi bir enerji hiss edirdim. Bütün bədənimə əsməcə tutmuşdu.

İnarın üzünə necə baxacağımı bilmirdim. Mənim üzümdən İnar və anası ailəsində ağır itki ilə üzləşmişdilər. Amma nədənsə İnar bu haqda mənə danışmamışdı. O, çox pozitiv idi bütün bu müddət ərzində.

– Həyat ailələrimizə qarşı amansız oldu, Bendy. Sizin də bizim də ailəmizə qarşı qəddar oldu həyat, – deyib yaşla dolu gözlərini silərək divanda əyləşdi xanım Vahid.

Ona nə deyəcəyimi bilmirdim. Əllərimi ovuşduraraq dodaqlarımı dişləyib narahat şəkildə sağa sola baxırdım. Axı nə deyə bilərdim ki? Bu yaşlı saf və aciz qadının həyatını məhv eləmişdim. Nə deyə bilərdim? Heç nə deməyə haqqım yox idi. Ümumiyyətlə, yaşamağa haqqım yox idi. Amma vəziyyətə uyğunlaşmaq üçün nəsə deməliydim.

– Düzdü, xala, amma əlinizi həyatdan bu qədər üzməyin. Tanrı İnarı sizdən əsirgəməsin. Nə qədər ki o sizin yanınızdadı, siz tək deyilsiniz. Mən də sizin yanınızdayam. Ağlamayın. Hər kəsin bir taleyi var, onlarınkı da belə oldu. Sizi anlayıram.

Artist! Artist! Artist!(qulağımdakı səs)

Xanım Vahid hıçqırıqlı ağlamasını çətinliklə saxlayıb özünü toparladı. Masanın üstündəki salfet qabından üç dənə salfet çəkərək gözünün yaşını sildi.

– Bendy, sən bayaq dedin dünən İnara ilə bir yerdə olmusan? – deyə xanım Vahid şübhəli nəzərlərlə məni süzdü.

– Bəli. Dünən mənim evimdə bir yerdə idik. Məni ad gününə dəvət elədi və hədiyyəsiz gəlməyimi qadağan elədi, – dedim və ayağa qalxıb: – Xala, heç bilirsiz nə gətirmişəm ona? Yəqin ki, tezliklə gəlməz. Bağlamanı açıb sizə göstərə bilərəm o gələnə qədər, – deyərək ayağa qalxıb hədiyyə bağlamasına yaxınlaşdım.

– Bendy, İnara... O... – Xanım Vahid sözünü sonacan deyə bilməyib göz yaşlarının yığıldığı qəfəsin qapısını açdı. Ürəkdən ağlamağa başladı.

Bağlamanı açmağa başlamışdım ki, yarımçıq saxladım. Ürəyimə qorxu düşdü. Görəsən, İnara nə olub? Yəqin ki, anasından ayrı yaşayırlar.

Anası ilə yola gedə bilmədiyindən başqa yerə köçmüş ola bilər deyə fikirləşdim. Elə isə mənə niyə ünvanını verməmişdi?

– Xala, nə İnar? O hardadı? – deyə soruşdum və səbirsizliklə cavab gözləməyə başladım. Ürəyim sanki yerindən qopacaqdı. Hər döyüntüsünü hiss edirdim. Hətta bir anlıq axmaq vərdişim tutaraq ürək döyüntülərini saymağa başladım.

– Oğlum, İnar üç ay bundan əvvəl dünyasını dəyişib. Başa düşürsən, Bendy? İnar yoxdu. Ölüb, mənim qızım ölüb. İnarəm, mənim mələyim o artıq üç aydır yaşamır, – xanım Vahidin hüzn içində ağlaya-ağlaya dediyi kəlmələr mənə elə də təsir eləmirdi. Çünki mən bir aydan çox idi ki, İnarla hər gün görüşürdüm. Hətta az əvvəl onunla telefonla da danışmışdım. O, sağ idi. Ola bilsin sadəcə, anasından gizlənirdi. Anasına yalançı ölüm xəbəri satmaqla gizlənmiş olmalı idi. Yəni ən uyğun variant bu idi.

Xanım Vahidə yaxınlaşdım. Əlimi onun çiyninə qoydum. Təskinlik verməyə çalışdım. Nəsə demək xatirinə və vəziyyəti analiz etmək üçün soruşdum:

– Xala, necə oldu bu? İnar necə dünyasını dəyişdi anladın mənə, xahiş edirəm.

– Heç nə, oğlum. Heç nəyin üstündə. Sadəcə, balaca bir mübahisənin üstündə ona qardaşı kimi doğma olan doğmaca xalası oğlu onu vəhşicəsinə bıçaqlayaraq öldürdü. Onlar bacı-qardaş kimi idilər. İnana bilmirəm Timur bunu necə edə bilərdi axı. Hər şey bu qədər açıq olmasaydı və Timur hər şeyi boynuna almasaydı dünyasında inanmazdım Timurun bunu elədiyinə. Doğmaca bacım oğlu mənim qızımı öldürdü. Allahım, heç vaxt barışa bilməyəcəyəm bu qara xəbərlərlə. Bütün həyatım məhv olub mənim. Artıq yaşamağımın da heç bir mənası qalmayıb.

Xanım Vahidin artıq danışmağa da gücü qalmamışdı ağlamaqdan. Çətinliklə danışdı.

– Siz Timur dediniz? – deyə təəccüblə soruşdum. Bəzi şeylərin mənə aydın olduğu kimi hiss elədim. Amma nə olduğu hələ qaranlıq qalmışdı.

– Bəli, Timur. Şərəfsiz Timur Didari. Məhv elədi qızımın həyatını. Heyvan oğlu. Qızıma qardaş kimi idi, amma alçaqcasına iki dəfə bıçaqlayıb öldürdü qızımı, indi isə 15 il... Guya içkili imiş, – xanım Vahidin daha sonra nə dedikləri yadımda deyil.

Gözlərimi açdığım da bir neçə baş yuxarıdan aşağı mənə baxırdı. İnsan başları idi. Başın sahiblərinin bəzisi mənim üzümə şillə vurur, bəzisi üzümə su səpir, bəzisi əllərimi ovuşdururdu. “Bendy, oyan, sənə nə oldu axı?” deyən xanım Vahidin səsi seçilirdi digər səslərdən. Görünür, mən huşumu itirmişəm və məni oyatmağa çalışırlar. Nəyə görə? Hə, aydındı. Mənə ağır xəbər veriblər və xəbərin şokundan huşumu itirmişəm... Xəbər nə idi bəs? Xəbərin nə olduğu yadıma düşən kimi gözlərim yenidən qaraldı.

– Huşum yenidən özümə gəldi. Hay-küydən və üzümə dəyən islanmış şillələrdən bezmişdim. “Görəsən, haranın xalq təbabətidi bu şillələmək?” deyə düşündüm... Əsl düşüncəm özümə qayıdan kimi gözlərimi yumdum ki, yenidən huşumu itirim. Amma artıq balansım dolmuşdu. Kaş məni oyatmazdılar. Bir az da beləcə yatıb daha sonra ölsəm yaxşı olardı.

Qonşular rədd olundu.

– Oğlum, sənə nə oldu? Bendy yaxşısan? – deyə başım üstündə duran xanım Vahid başıma sığal çəkirdi.

Uzandığım vəziyyətdə arxaya çəkilib belimi dikəldib divara söykədim. Ayaqlarımı isə boş buraxdım.

– Deməli, siz dediniz Timur Didari – İnarin dostu İnarı öldürüb? – deyə soruşdum.

– Hə, alçaq heyvan oğlu. Qızım la telefonda mübahisə eləyib və Sahil bağında qızımı bıçaqlayıb. Əclaf, Allah onun bəlasını versin. Qoy çıxsın həbsdən onu öz əllərimlə öldürəcəyəm, – deyən xanım Vahidin gözlərindən nifrət yağırdı.

– Dayanın, bu gün bazar ertəsi və iyun ayının dördüdü, hə? – deyə fikirli halda soruşdum.

– Bəli, bu gün bazar ertəsi və iyun ayının dördüdü. Qızımın 20 yaşı olacaqdı bu gün, – deyə yenidən göz yaşı axıtmağa başladı xanım Vahid.

Hər şey artıq aydın idi. Mən qəzadan sonra ilk vaxtlar əziyyət çəkdiyim şizofreniya xəstəliyindən qurtulmamışdım, deməli. Mən lənətə gəlmiş şizofrenik əclafam. Elədiyini dərk eləməkdən boyun qaçıran və xəyallar aləmində yaşayan şizofrenik əclafam. Həyatda hər şeyin istədiyim kimi olmasını xəyal edib yaşayan şizofrenik. Axı necə də kütbeyin olmuşam. Axı iyun ayında dərs olmur. Dünən bazar günü idi, amma mən dünən İnarı eyni vaxtda Neft Universitetindən qarşılamışam. Onu hər gün Neft Universitetində eyni vaxtda qarşılayırdım. Bəs bütün bu zaman ərzində şənbə və bazar günləri yox idi? Mən şənbə və bazar günləri də eyni vaxtda onu qarşılayırdım. Aman Tanrım, mən necə də kor olmuşam. İnarı əvvəllər heç vaxt bir geyimdə ikinci dəfə görməzdim, amma indi görüşdüyümüz hər gün ilk görüşümüzdə geyindiği mentol yaşılı kapyuşon və cins şalvar geyinirdi. Əslində heç mövsümə də uyğun deyildi. Bunlar qış paltarları idi. Ona baxıb mən də yay olmasına baxmayaraq qış paltarı olan sarı kapyuşonumu geyinirdim yayın istisində.

Mən İnar Vahidlə cəmi bir dəfə görüşmüşəm. O, cəmi bir gün olub həyatımda. Həmin gün biz, sadəcə, Neft Universitetindən yuxarı qalxan küçə ilə mərkəzi küçələri və bağları gəzmişik, “Starbucks” qəhvəxanasında iyrənc içki içmişik. Daha sonra onun evinə gedib birlikdə sevimli filmimi izləmişik. Sonra nə olub? Heç nə, mən, sadəcə, onu öldürmüşəm. Geridəki həyatımız isə, sadəcə, xəyal idi.

LƏNƏTƏ GƏLSİN. ÖLDÜRMÜŞƏM! SƏHƏR ŞƏFƏQİMİ,
İNARIMI ÖLDÜRMÜŞƏM MƏN! AMAN TANRIM! İNARIMI
ÖLDÜRMÜŞƏM!!!

Deməli, lənətə gəlmiş Timur Didari mənim sevgilimin dostu, xalası oğlu, Enovarin köhnə sevgilisi, yəni Aylinin sevgilisi imiş. Və biz mesajlaşacağımız adamı səhv seçmişik. Doğrudan da həyatın yeganə normal işləyən qanunu Bumeranq qanunu imiş. Nə etsən əvvəl-axır qarşına çıxacaq. Mən Enovarla bu çirkin işə qol qoymasaydım İnarım sağ olardı.

Hər gün İnarla ilk görüşümüzdə gəzdiyimiz küçələri bir aydan çoxdu onu yanımda xəyal edərək təkbəşinə gəzmişəm. Onunla əyləşdiyimiz

“Starbucks” qəhvəxanasında hər gün tək əyləşib iki dənə kapuçino almışam. Saticıların mənə qəribə baxmasının səbəbi də bu imiş. Onunla rəqs elədiyimiz filarmoniya bağındakı ağ sütunlar və heykəllərlə əhatəyə alınmış fəvvarəli meydanda vals oynamışam. Amma bu dəfə təkbaşına. Dəli kimi. İnsanların bu dəfə mənə niyə belə təəccüblə baxmasının və telefonda kameraya çəkməsinin səbəbi də bu imiş. Qucağımda adam tuturmuş kimi dəli kimi şəhərin ortasında qaçmışam. “Papa Jhons” restoranında qarşımda adam varmış kimi boş-boş özümlə danışdığımı görə idi ordakı oğlanların mənə baxıb gülmələri.

Belimi söykədiyim divara əlimi dayayaraq ayağa qalxmağa çalışdım. Sahil bağında öldürdüyüm o qızın İnar olması həqiqəti və o yalvarış dolu baxışlarla baxan çarəsiz gözlərin İnarın olması reallığına nə beynim tab gətirirdi, nə də ayaqlarım. Gücsüz vəziyyətdə oturduğum yerə yığıldım. Xanım Vahid əlini kürəyimə qoyaraq vəziyyətim barədə soruşdu. Hər şeyin qaydasında olduğunu dedim və onun köməkliyiylə ayağa qalxıb divanda əyləşdim.

Hələ yanıq yarası təzə idi və bunun yandırma gücü hələ tam təsir eləməyib mənə. Görəcəklərim hələ qabaqda idi. Özümü qətiyyənlə bunlara hazır bilmirdim. Beynimdə bir-birinin ardınca gələn qorxulu fraqmentlər məni dəli edirdi. Ürəyim boğazımda döyünürdü. Boğulurdum. Bütün bədənəm əsirdi. Hisslərim idarəmdən çıxmışdı.

Gözüm yenə divarda asılmış fotoşəkillərə sataşdı. Sağdakı şəkil İnarımın şəkli idi. Ayağa qalxıb ona yaxınlaşıb yaxından görmək istədim. Yerimdən qalxıb bir addım atan kimi yenidən başım fırlandı və bir neçə yöndəmsiz hərəkətlə cansız vəziyyətdə yerə sərildim.

– Tanrı, bəsdir, dostum, mən təslim. Bax məni cəzalandırmaq istədin. Gördün ki, bacarmırsan, kasıblıq, aclıq, təhqir olunmaq, alçalmaq, yetimlik, kimsəsizlik, ağır həyat şəraitləri mənə təsir eləmir. Ürəyimə dəymək istədin. Dəmirçinin dəmiri formaya salmazdan əvvəl onu qızdırdığı kimi sən də ürəyimi sevgi ilə isitdin və istədiyin qədər cəzalandıra bildin. Ən iyrənc hallara saldın. İndi isə gözümü yumacağam, sənə sakitcə canımı al. Mən nəfəs almayacağam, sən işində ol.

– Bendi, neyləyirsən? Boğuldun. Burax burnunu, – deyə halımı görən xanım Vahid müdaxilə elədi.

– Dur, oğlum, səni İnarənin yanına aparım.

Nə? İnar? Mənim İnarım? Bütün bunlar cəfəngiyyat idi? Məni aldadırdılar? Bu oyundu? Hooh, şükür, bu İnarın ad gününə aid zarafat imiş deyəsən. “Eybi yox, İnar Vahid. Payını alarsan” dedim ürəyimdə.

– Hara? – deyə səbirsizcə soruşdum.

– Yasamal qəbiristanlığı, – Söz xanım Vahidin ağzından daş kimi düşdü. İnarın öldüyünə daha da əmin oldum. İkinci dəfə İnarımın ölüm xəbərini aldım. İndidən sonra milyon dəfə də onun ölüm xəbərini alsam hər dəfəsində daha çox kədərlənəcəkdim. Hələ onun hansı şərəfsiz tərəfindən öldürüldüyündən danışmıram.

Xanım Vahid qırmızı “Ford”u sürətlə sürürdü. Gözlərindəki yaş hələ də qurumamışdı. Dodaqlarını güclə bir-birinə sıxıb saxlamışdı ki, ağlamasın. Hər dəfəsində İnarın əyləşdiyi qabaq oturacaqda bu dəfə mən əyləşmişdim. İnarın həmişə bu oturacaqda əyləşməsi bu oturacağı da mənə doğma edirdi. İnar üçün gətirdiyim gül buketi və hədiyyə bağlaması arxa oturacaqda əyləşmişdilər.

Bəzən axmaqcasına bu qədər problemlər varkən onlardan ayrılıb maşının pəncərəsindən açılan mənzərələrə öz reaksiyamı verirdim. Qarşıda görünən binaların mərtəbələrini sayırdım. Hər hansı binanın mərtəbələrini sayıb bitirmədiyimdə və maşınımız onu ötəndə arxaya çevrilib axıra qədər onu sayırdım. Amma bu uzun sürmürdü. Mənim dərdlərim dartıb öz burulğanına çəkirdi məni.

Yaşıl damlı və sarı fasadlı məscid, qırmızı kərpicdən hörülmüş və üstündə rəngarəng naxışlar çəkilmiş minarə, çoxlu qəbirlər. Bura Yasamal qəbiristanlığıdır.

Bütün bunlarla barışmaq çox çətindi. Mən dünən İnarla görüşüb çox əyləncəli bir gün keçirirəm, bu gün isə onun özü dəvət elədiyi ad gününə qəbrinə gəlirəm. Hansı ki, bir neçə ay əvvəl qazılıb və İnar basdırılıb.

Aralarında çox az məsafə olan qəbirlərin arasına gedirik. Ürəyimdə yolumuzun uzanmasını arzulayırdım. O qədər uzansın ki, heç vaxt çatmayım İnarın qəbrinin yanına.

Məndən öndə xanım Vahid gedirdi. İniltili səslərlə nə isə öz-özünə danışdı. Mənsə əlimdə İnar üçün gətirdiyim hədiyyələrlə onu izləyirdim. Başımı qaldırıb digər qəbir daşlarına baxırdım. Burdakı adamların hamısı ölmüşdü. Onların baş daşlarındakı şəkillər mən hara getsəm mənə izləyirdilər. Bir neçə dəfə əlimi qaldırıb narazılıqla “nə baxırsan?” işarəsi versəm də heç bir təsiri olmadı. Ölülər yaman həyasız olurlar. Elə bilirlər öləndən sonra etik qaydalar artıq lazımsızdı. Hər nə isə, ölü olduqlarına görə bəzi şeyləri kompromisə getməli oldum. Amma əminəm ki, sağ olsaydılar onları bu hərəkətlərinə görə döyüb öldürərdim.

Heyif ki, gecikmisən, onlar onsuz da ölüblər (qulağımdakı səs).

“Sən kəs səsinə” – deyərək qulağımdakı səsə cavab verdim.

– Nə? – deyərək təəccüblə mənə tərəf döndən xanım Vahid soruşdu.

– Heç nə, xala, boş verin, sizinlə deyildim, – utana-utana dedim.

– Sən yaxşısan, oğlum?

– Yox, xala, yaxşı deyiləm. Pisdən də pisəm. Pisliyin ən son həddindəyəm. Pisliyin insan ayağı deyilməmiş yerlərindəyəm, bəlkə heç heyvan ayaqları da dəyməmiş yerlərindəyəm. Pis olmağın bakirə yerlərindəyəm. Biq banqdan bu tərəfə heç nəyin keçirmədiyini hissələri keçirirəm, – deyərək tam olmasa da hardasa ürəyimi boşaltdım xanım Vahidə.

– Başa düşürəm səni, oğlum, – deyərək başını yelləyib yoluna davam elədi xanım Vahid.

Hə, insanlar həmişə başa düşür. Nə desən onlar “başə düşürəm” deyəcəklər. Məncə, bu qondarma “başə düşürəm”i onlar məktəbdən öyrəniblər. Məktəb vaxtı axırıncı dərş yorğun və ac vəziyyətdə riyaziyyat dərşində müəllim onlara heç vaxt başə düşməyəcəkləri bir dərş haqqında uzun-uzadı leksiya dedikdən sonra axırda “başə düşdünüz, uşaqlar?” deyərəkən “yox” deyilsə daha bir saat danlanmaq və bir saat da yenidən eyni

mənasız rəqəmləri axmaq formaya salmağı öyrədəcəkdi. Və bizim başımızı yelləderək səslənən “başə düşdüm” supermeni bizi o vəziyyətdən xilas elədi. Sonradan bizimlə birlikdə böyüyərək başqa sahələrdə də dadımıza çatdı. Hər kəs bir-birini başə düşür. Əla. Elə isə niyə hər kəs həyatında ən azı bir dəfə “heç kim məni anlamır”, “heç kim məni anlamayacaq” ifadəsini işlədir?

Xanım Vahid üç dənə bir-birinin yanında düzülmüş qara qəbir daşlarının önündə dayandı. Baş daşlarını bir-bir qucaqladı. Ağlamağı da öz yerində idi. İçimin tir-tir əsdiyini hiss edirdim. Xanım Vahid ağlaya-ağlaya qəbirlərin qarşısında diz çökdü.

Xanım Vahidin bu vəziyyətini görüb ürəyimdə şiddətli üzrxahlıq hissi baş qaldırdı. Onun ayaqlarına düşüb yalvararaq ondan üzr istəmək istəyirdim. Onun bütün ailəsini mən və dostum bir yerdə öldürdüyümüzü ona demək istəyirdim. Bağışlanmaq barədə heç xəyal da qurmurdum, amma sadəcə, üzr diləmək istəyirdim. Amma nə mənası? Mən ona nə deyəcəyəm? Deyəcəyəm ki, “Xanım Vahid, bağışlayın, sizin ərinizi və iki qızınızı mən və qoçaq dostum Enovar (vurğusu axıra düşür) öldürmüşük. Mümkünsə bizi bağışlayın?” Hə, o isə cavab verəcək: “Eybi yoxdu, oğlum, olan şeydi. Olan olub, keçən keçib, ürəyinə salma?” Məncə, o elə deməzdi. Buna görə də dilimi udmağı qərara aldım.

– Bendy, buradı, oğlum. İnar burada uyuyur, – deyə mənə səsləndi xanım Vahid, – bax qızım, gör kim gəlib yanına. Bendimiz gəlib sənə ad gününə. Hədiyyə də gətirib. Sənə dediyindən də yaraşqlı olubmuş, – gözlərini sağdakı qəbirə zilləyib danışdı xanım Vahid, mənə qəbirlərin arxasında dayanmışdım.

Xanım bunları deyənə qədər bura nə üçün gəldiyimizin mahiyyətini də tam anlamamışdım. İnarın öldüyü xəbərini heç cür həzm edə bilmirdi ürəyim. Bura nə üçün gəlməyimiz, İnarın ölməyi ağıma gələndə içimdən elə bir istilik keçdi ki, sanki qaynar lava içmişdim. Əzələlərim boşalmışdı. Özümü yerə yıxmaq istəyirdim.

Bir neçə ağır addımla İnarın qəbrinin qarşısına keçdim.

– Bendi, mən maşında gözləyirəm. Səni İnarə ilə baş-başa buraxıram,
– deyə ağlamaqdan gözlərinin altı qızarmış xanım Vahid uzaqlaşdı məndən.

Üzümü çevirib İnarın qəbrinə baxdığım da ildırım vurdu sanki mənə. İnarın ölüm xəbərinin ciddiliyinə sanki indi varmışdım. İnarımın, doğrudan da öldüyünü indi anlamışdım. Dodaqlarım titrəyir, ürəyim əsirdi. Ayaq üstə tab gətirə bilməyib dizlərim növbə ilə torpağa toqquşdu.

Qəbir daşındakı şəkildə də gülürdü İnarım. Həmin o şirin gülüşü ilə gülürdü. Toppuş yanaqlarında və ağzında şirin konfet sorurmuş kimi şirin gülümsünən dodaqlarında həmişəki xoşbəxt təbəssüm var idi. Gülərkən belə qıyılıra qədər dərin baxan qara gözləri şəkildə də parıldaırdı.

Şəklin altında bir şeir yazılmışdı.

Qatil qapımı döydü nə vaxtsız.

Evimdə şamımı yandırمامışam.

Puç oldu taleyim, qaldı nə vaxtsız.

Soldum günəş kimi, parlayammadım.

Şeri oxuduğumda yanağımda yaş hiss elədim. Göz yaşı idi. Süzülərək dodağıma dəyib parçalandı. Ardınca daha bir, daha bir, daha biri və mən rəsmən ağlayırdım. Xanım Vahid qədər bacarmasam da, məndə də pis alınmırdı.

İçimdəki sonsuz boşluq mənə əzab verirdi. Üzümdə soyuq ifadəsizliklə diz üstə çöküb İnarın qəbrinə baxırdım. Nə düşündüyümü, nə düşünəcəyimi bilmirdim.

– İnar, – öz xırıltılı və güclə eşidilən səsimi eşitdim, – İnar, səhər şəfəqim. Bax, sənə hədiyyə gətirmişəm. Bu corab, ya da digər ucuzvarı hədiyyə deyil. Bu heykəldi. Sənin gözlədiyin heykəl. Səni daşda canlandırıdım. Mən sənin həyatını məhv elədim, İnar. Heç bilmirəm nə deyim. Ən ağır cəzalara layiqəm. İndiki halımı, keçirdiyim hisslərimi ifadə edəcək sözlər şablon deyil. Çünki o sözlər heç yoxdu. Heç bir sözlə keçirdiyim hisslərimi ifadə edə bilmirəm.

Sinəm şar kimi şişib boşalırdı hər nəfəs alıb verdiyimdə. Aldığım nəfəs o qədər ağır idi ki, sanki zəhərlə tənəffüs edirdim. Ürəyim çox həvəssiz döyünürdü. Çox narahatam. Özümə yer tapa bilmirəm. “Bundan sonra nə olacaq?” deyə düşünürdüm. Ağlamadan axıtdığım göz yaşlarım üzündən göz yaşı balansında heç nə qalmamışdı. Buna görə ürəyimdə yumşaqılıq və soyuqluq hiss edirdim. Olanların ciddiliyini şüurum tam olaraq dərk etmək istəmirdi. Əgər edərdisə bunu ürəyimə salmaqla dəli ola bilərdim.

İnarımın uyuduğu torpağı qucaqlayıb xeyli müddət yarıyuxulu vəziyyətdə uzandım. Onunla keçirdiyim real olan yeganə gün barədə xəyallara daldım. O qədər az vaxt keçirmişdim ki, onunla eyni kadrlar fırlanırdı beynimdə.

Artıq mənim sonum olduğumu anlamışdım. Mənim həyatım ölmüşdü. Bu gündən sonra mən heç cür yaşaya bilməzdim. Bu, sadəcə, mümkün deyildi.

Durub İnarin qəbir daşına yaxınlaşdım. Barmaqlarımı qəbir daşındakı şəklinə gəzdirdim. Barmaqlarım titrəyirdi. Barmaqlarım onun canlanmasını ələ arzulayırdı ki, bəzən onun yumşaq yanaqlarına toxunduğunu hiss edirdi.

– Məni bağışla, İnar. Səninlə eyni dövrdə dünyada yaşadığım üçün üzr istəyirəm. Absurd olsa da sənin həyatını puç elədiyim üçün üzr istəyirəm. Buna görə vicdan əzabı çəkirəm. Səni sevirəm, səhər şəfəqim. Bu qədər, –deyib onu öpdüm və yanağından daha bir sığal çəkərək heykəli götürüb ayaqlarımı sürüyərək uzaqlaşdım İnardan.

İnarın heykəlini anasına verməyə qərara gəldim. Buna ən çox onun ehtiyacı var idi və o layiq idi.

Maşında başını sükana söykəyərək əyləşən xanım Vahidə yaxınlaşdım. Mənim gəldiyimi hiss eləyən kimi başını qaldırıb özünü ələ almağa çalışdı.

Heç nə demədən əlimdəki heykəli ona uzatdım.

– Bu nədi, Ben? – deyə maraqla bağlamanı süzdü.

Heç nə demədim. Üzümdə soyuq bir ifadəsizlik var idi. Sözlər mənim üçün çox mənasız gəlirdi artıq.

Məndən cavab almayan xanım Vahid bağlamayı açdı və içəridəki İnarın heykəlini görəcək təəccübündən “Aman Tanrım” deyərək başını əlləri arasına aldı.

– Bunu sən hazırlamısan, Bendy? – deyə təəccüb dolu kövrək nəzərləri ilə gözümdən içinə baxdı.

Mən də cavabında heç nə deyə bilmədim. Gözlərimi aşağı dikdim və dişlərimi sıxdım.

– Çox sağ ol, Bendy, çox sağ ol, oğlum, bilməzsən necə minnətdaram sənə, – deyib İnarın heykəlini bağrına basdı xanım Vahid.

O mənə minnətdar idi. Balaca bir daşda qızını canlandırıdığımı görə. Amma bilsəydi ki...

İçimdə ağır və qara bir enerji var idi. Ağzımı açıb söz deyə bilmirdim. Sadəcə, dişlərimi möhkəmcə sıxıb qıcaırdım. Titrəyən ayaqlarımı yerə sıxıb sağa-sola sürüməklə torpağı qazırdım. Barmaqlarım bir-birinə sıxılıb bir-birini incidirdi. Bütün bədənimlə qəzəbli idim özümə.

Xanım Vahidlə sağollaşmaq istəyirdim. Tək qalmaq istəyirdim.

Sağ əlimi sinəmə qoyub başımı yüngülcə əydim. Sonra həmin əli ona yellədim. Xanım Vahid sağollaşmaq istəyimi başa düşdü.

– Aydındı, Bendy. Sən yaxşı deyilsən indi. Amma özünə gələn kimi mütləq yanıma gəl.

Gözləyəcəyəm səni. Mən çox tənhayam. Tez-tez bizə qonaq gəl, dərdləşərik sənislə.

Onun sözləri məni elə iynələyirdi ki, bu dəfə ona nə bir sözlə cavab verə bildim, nə də bir işarə ilə. Sadəcə, durub ona baxırdım. Heç nə edə bilmirdim. Xanım Vahid yenə də vəziyyətimi başa düşdü. Heykəli həmişə İnarın əyləşdiyi qabaq oturacaqda qoyub maşına mindi və mənə “gözləyəcəyəm ha” deyib əl yellədir maşını sürərək uzaqlaşdı.

Nəhayət, özümlə qalmışdım. İndi nə edəcəyimi bilmirdim. Bütün dünya boş səhra kimi gəlirdi mənə.

Artıq gecə düşüb. Yenə də ayaqlarım mənə onunla gəzdiyimiz küçələrə aparır. Onunla keçdiyimiz küçələr və əyləşdiyimiz skamyalara baxdıqca bu yerlərdə onunla elədiyimiz söhbətlər və hərəkətlər canlanırdı ağımda. Filarmoniyadan keçərkən burada elədiyimiz rəqsimiz canlanırdı gözümdə. “Starbucks” qəhvəxanasının yanından keçərkən ayaq saxladım. Şüşəbəndin yanındakı o iki nəfərlik masada ikimizi görürdüm. Addımladıqca bütün xatirələr beynimdə aydın şəkildə canlanırdı. Bu fraqmentlər gözümlə qabağına gəldikcə ürəyim sıxılır və balacalaşırdı sanki.

Gecə saat iki radələr idi. Ayaqlarım mənə gözləndiyi kimi Neft Universitetinin yanındakı qoca palıd ağacının altındakı mavi skamyanın qarşısına gətirib. İnstinktiv olaraq yaxınlaşıb əyləşdim.

Gözlərim həmişəki qırmızı “Ford”un dayandığı dayanacağa zillənmişdi. Qırmızı Fordun hər səhər orda dayandığı və İnərin maşından düşüb universitet binasına doğru addımladığı vaxtları xatırlayırdım. Daha sonra gözlərimi universitet binasının balaca qapısına zilləyəndə günortalar İnərin o qapıdan çıxdığı vaxtları xatırlayırdım.

Mərtəbələrin, pəncərələrin, havalandırma aparatlarının saylarını bildiyimi binalara baxırdım. Birdən qırmızı “Ford”un gəlib dayanacaqda dayandığını hiss elədim. Sükan arxasında xanım Vahid idi. Qapı açıldı və İnər düşdü maşından.

Heyrətimdən gözlərim bərəldi. Ağzım açıq qalmışdı. İnər üzündə həmişəki təbəssümlə mənə tərəf yaxınlaşdığında qırmızı “Ford” bir neçə metr getdikdən sonra yoxa çıxdı.

İnər yaxınlaşıb yanımda əyləşdi.

– Hə, Ben. Bax belə, – deyər gözləri yol çəkirmiş kimi nəzərlərini uzaq səmaya zillədi.

Mən hələ də şokda idim. Təəccüb içində bərəli gözlərimlə ona baxırdım.

– Deməli, artıq öldüyümü bilirsən, hə? – deyərək nəzərlərini mənə yönəltdi. Üzündəki həmişəki təbəssüm yerində idi.

Başımla təsdiqlədim.

– Hə, gördüyün kimi ölmüşəm. Məni öldürərkən çox məharətli görünürdün, – deyərək gülümsədi İnar.

Vəziyyətin nə yerdə olduğunu unudub “bu hələ harasıdı, hələ mənim hazırladığım heykəli görəsən” deyəcəkdim az qala. Axı İnar o qədər canlı idi ki, mən onun ölümünə necə inana bilərdim.

Heç nə demədən təəccüblü gözlərimi ona zilləməkdə davam edirdim.

– Mənə danışan kabusa baxan kimi baxmağı burax, Ben. Mən elə sənə İnarınam və yanıdayam.

– Axı sən... Sən... – nələrsə deməyə çalışırdım, İnar sözümü kəsdi.

– Hə bilirəm, Ben, bilirəm, ölmüşəm. Bədənim torpağın altında çürüyüb. Yalnız sümüklərim və saçlarım qalıb hələ ki... Fuu, – deyərək iyirənmiş kimi çiyinlərini büzüşdürdü.

– Bəs... Bə...

– Nə bəs, Bendy? Nə bəs? Demək istəyirsən ölmüsən, get öl öldüyün yerdə? Məni görmək istəmirsən? Bir halda ki belədi, gedə bilərəm, – deyib qollarını sinəsinə çarpazlayaraq küsmüş obraz aldı.

– Aman Tanrım, nələr baş verir axı, – deyib çaşqın halda başımı əllərimin arasına alıb gicgahımı ovuşdurdum.

İnar qolunu boynumdan aşıraraq məni özünə tərəf çəkib başını çiynimə qoydu.

– Bendy, mənim ölməyimin, hansısa torpağın altında çürüməyimin heç bir əhəmiyyəti yoxdu, əzizim. Mən başqaları üçün ölmüşəm, amma göründüyü kimi sənə üçün sağam. Sən nə qədər istəsən yanında qalım, o qədər yanında olacağam. Amma ölməyimlə barışsan bir də heç vaxt məni görməyəcəksən, Bendy. Mən tam olaraq onda olacağam. O bədənimin xarab

olub basdırılmağının heç bir əhəmiyyəti yoxdu, mənim Bendim. Mən sənə qarışdım. Sənin bir parçan oldum və həmişə sənin üçün yaşayacağam.

– Demək sən mənim xəyalımsan? – deyə güclə çıxan titrək səsimlə soruşdum.

– Mm... Hardasa elə bir şey, amma nə fərqi var xəyal, ya da əsl bədənimin olmağı. Əsas odur mən varam və hələ də səni əvvəlki tək sevirəm, – deyə yanağımdan öpüb yenidən başını çiynimə qoydu.

– Əhəmiyyəti var, İnar. Sən mənim təxəyyülümün məhsulusan. Sənə istədiyim xasiyyətləri vermişəm. Əsl İnar heç vaxt məni sevməyəcəkdi. O mənə nifrət edirdi. Çünki mənim dostum onu evimdən qovmuşdu... Amma sən belə asanlıqla... Sən elə mənsən.

– Ahh, Ben, başlama yenə, – deyib başını çiynimdən qaldırdı. – Məni görmürsən? Bax, toxun mənə istərsən, – deyib əlimi yanağına toxundurdu.

– Bax görürsən mən varam, mən elə sənin İnarınam, inan mənə.

– İnar, səni sevirəm, – deyib onu qucaqladım.

O, çox real idi. Qucaqlayanda saçlarının ətrini içimə çəkdim. Dünyanı anlaya bilmirdim. Əgər İnar mənim xəyalım idisə onun ətrini necə hiss edə bilirdim? Onu necə qucaqlaya bilirdim? Onu necə bu qədər real hiss edirdim?

– Mən də səni, Ben. Səni çox sevirəm, – deyib daha möhkəm sarıldı İnar mənə.

– Sən nə qədər belə yaşayacaqsan? – deyə soruşduğumda saçları dodaqlarımı qıdıqlayırdı.

– Sən nə qədər mənim ölümümə barışmamısan o qədər yaşayacağam sənin üçün, – deyərək aralanıb yanağımdan öpdü və yenidən mənə sarılıb başını çiynimə qoydu.

– Mən çox təəssüf edirəm, İnar. Səni öldürdüyümə görə vicdan əzabı çəkirəm.

– Boş şeydi, əzizim. Onsuz da elə də xoşuma gəlmirdi yaşamaq. Belə daha xoşdu mənə.

– İnar, mənə elə gəlir yavaş-yavaş ölümünlə barışıram.

– Yox, Ben, bununla barışma. Mən varam və həmişə sənin üçün yaşayacağam.

Bunu deyərkən İnarın ağladığını hiss edirdim. Öz yaşarmış gözlərini və titrəyən dodaqlarını isə daha yaxşı hiss edirdim.

– İnar... İnar, məni tərk eləmə.

– Ben, yox... Buna inanma. Məni yox eləmə... Ben, səni sevirəm. Mən ölməmişəm. Sənin üçün heç vaxt ölməyəcəyəm. Bədənimin çürüməsinin bir əhəmiyyəti yoxdu, Ben. Mən ölməmişəm. Bu fikirlə barışma, Ben, yalvarıram.

İnar, qorxmış körpə anasının qucağına sığınan kimi, məni daha da möhkəm qucaqlayıb mənə sığınırdı.

– Əzizim, məni bağışla.

Getdikcə İnarın qucağında yox olduğunu hiss edirdim.

– Ben, məni yox eləmə. Yalvarıram, Ben, – deyə əllərini getdikcə daha möhkəm sarırdı boynuma.

– Bağışla, İnar. Bu məndən asılı deyil. Mən bacarmıram. Bağışla, əzizim.

İnarın qucağında tədricən yox olmasını duymamaq üçün gözlərini açmırdım.

– Ben. Dayan, Ben... Bunu eləmə, məni öldürmə.

– Ben... Been...

İnarın axırncı kəlmələri, sadəcə, qulağında səslənmiş xəyal kimi gəldi mənə. Boşluq hiss elədim. Gözlərini açdığım da özümü qucaqlamış vəziyyətdə yaxaladım özümü.

Ayağa qalxdım. Sağa-sola baxdım ki, bəlkə yenidən onu görə bildim. Amma o yox idi.

– İNAR, GƏL, YALVARIRAM. SƏNİN ÖLÜMÜNLƏ BARIŞMAYACAĞAM. SÖZ VERİRƏM. SƏNİN ÖLDÜYÜNÜ DÜŞÜNMƏYƏCƏYƏM GƏL! – Nəriltim qaranlıq və səssiz küçələrin divarlarında əks-səda verirdi. Qışqıraraq sağa-sola qaçırdım. Amma hər yer boşluq idi. Hər yerdə ölüm sükutu var idi sanki. Səssizlik hökm sürürdü qaranlıq və səssiz küçələrdə.

Tez-tez nəfəs alırdım. Amma yenə də ciyərimə nəfəs çatmırdı. Onun gəlməyəcəyini, bir də onu görə bilməyəcəyimi düşünərək aldığım hər nəfəs zəhərli idi sanki.

Neft Universitetinin köhnə binasına yaxınlaşıb yumruqlamağa başladım. Qışqırıq səsim yumruq səslərimə qarışmışdı. Əllərim qan içində olsa da heç bir ağrı hiss eləməirdim. Barmaqlarım qırıq-qırıq olmuşdu. Sınmamış bir sümük belə qalmamışdı. Artıq onlardan istifadə edə bilmirdim, əllərimi yuma bilmirdim. Binaya tüpürüb başımdakı qara bulud ilə evimə gəldim.

Evə gəldiyimdə saat səhər 4, ya 5, ya da 6, yox, 6-da hava açılır, amma mən evə gələndə qaranlıq idi. Odur ki 4, ya da 5 olardı. Yatağımda uzanıb gözlərimi yumdum. Bütün olanların ağır əzabından yatıb qurtulmaq istəyirdim. Həmişəki Hasarı növbə ilə aşan qoyunları saymağa başladım: 1, 2, 3, 4, 5... 145, 146, 147... 466, 467, 468... 3359, 3360, 3361... 8891, 8892, 8893, 8894... Artıq minlərlə qoyun saymışdım, yuxudan isə əsər-əlamət yox idi. Qəfildən qoyunlar üsyan elədi və hasarı qırıb hamısı birdən işğal elədi otlağı.

– Hey, evdəsən, artıq? Haralarda idin? Ad günün necə keçdi? – deyər gitarasını çiyindən götürüb divara söykəyən Enovar ard-arda suallar yağdırdı.

Məndən heç bir reaksiya almadıqda ayaqqabısını çıxarıb mənə atdı.

– Nə olub səssiz oğlan, yoxsa sənə zəhərli tort veriblər? – deyərək hırıldamağa başladı.

Bu dəfə də məndən cavab almadığını gördükdə mənə yaxınlaşdı.

– Hey, Ben? Nə olub sənə, dostum? Yaxşısan? – deyərək yatağımın ayaq hissəsində əyləşdi.

Üzümdə quru ifadəsizliklə başımı yüngülcə sağa-sola çevirib “yox” işarə elədim.

– Nə olub? Kefin niyə yoxdu? Nələr baş verib tez elə danış mənə.

Mən danışa bilmirdim. Dilim tutulmuşdu. Qeyri-ixtiyari gözümdən yaş damcılandı və üzümdə kövrək bir ifadə ilə əvvəllər İnarin şəkli olan divarı işarə elədim Enovara.

– Hə, aydındı. İNAR VAHİD! Nə olub ona?

Əlimi boğazıma yaxınlaşdırıb “ölmək” işarəsini verdim.

– İnər ölüb? – deyən Enovar İnarin adını çəkdiyində hər iki əlin şəhadət barmağını alnında buynuz kimi tutaraq öküze oxşar bir obraz göstərdi. Buna görə gözlənilmədən dabanımla çənəsindən vurdum. Enovar çənəsini tutaraq oturduğu yerdən yıxıldı.

Zarıya-arıya ayağa qalxan Enovar çənəsini düzəldərək:

– Nə olub sənə, Ben? Yoxsa pıspısa doğrudan ölüb? Necə öldü axı?

Barmağımla qulağını mənə gətirməsini işarə elədim.

– Aha, buyur, – deyərək başını mənə tərəf əyib qulağını mənə şəkldi.

– Cəhənnəm ol, – xırıltılı və güclə çıxan səslə dedim.

– Cəhənnəmdə bu saatlar yaman basırıq olur, yalvarıram mənə ora göndərmə. Səhər saatlarıdı işə gedərkən tıxaca düşüb əsəbiləşən hər kəs əsəbdən bir-birini cəhənnəmə göndərir. Odur ki, indi cəhənnəmdə boş yer yoxdur.

– Hey, sənin əllərinə nə olub? Yoxsa İnarın atasıyla yola gedə bilmədin?

Əllərimi azacıq yuxarı qaldırıb özüm də onlara baxdım.

Enovar əllərimi əlinə alıb onları incələməyə başladı. Sol əlimin orta və adsız barmağımın sındığını, digərləri haqda isə, ümumiyyətlə, düşünməməyimi söylədi. Sağ əlimin isə adsız və çeçələ barmağımı sağaltmaq istəyirəmsə yeganə yolum Tanrının gözüne girmək olduğunu dedi. Gitara çantasından iki dənə sarı və mavi bandana çıxarıb əllərimi sarıdı.

– İnar Vahid gəbərib, tfu bağışla... ölüb və sən indi pis vəziyyətdəsən, düz başa düşdüm? – deyə bir qaşını qaldıraraq soruşdu Enovar.

Başımı çevirib tərs-tərs ona baxdım, amma heç nə deməyə cəhd də eləmədim.

Enovar şəhadət barmağını gicgahına dayayıb gözlərini tavana zillədi. Daha sonra otaqda ora-bura gəzməyə başladı. “Bendi yaxşı deyil. Bendi özünü pis hiss edir. Sevgilisi ölüb. Ona nə etmək olar? Fikrini necə dağıdaq” deyərək dodağının altında deyiniirdi. Qəfil orta və baş barmağını şıqqıldadaraq “evrika” deyə qışqırdı.

– Gəl meditasiya edək. Əla şeydi. Hər şeyi unudacaqsan. Daxili enerji, xarici enerji, nə bilim nə. Maraqlı şeydi, dərini azaldacaq, – deyə deyə mənim etiraz cəhdlərimə məhəl qoymadan yatağımdan dartıb yerə yıxdı və yerdəcə oturtdu məni.

– Hər əlini bir dizinin üstünə qoy... Əla. Dizlərini bax belə qatla... Əla. Bu da hazır. İndi isə belini dik tut. Gözlərini yum, çalış heç nə düşünmə... Ouu, dayan, burası belə deyildi deyəsən. Nəsə fikirləşməliydik. Maraqlı sakit mənzərə-filan. Okey. Masturbasiya edən çəhrayı fillər haqda düşün, – deyə hırıldayaraq məni kukla kimi istədiyi vəziyyətdə otuzdurduqdan sonra yanımda əyləşdi.

Mən onun dediyi kimi parket döşəmədə dizləri qatlanmış, gözləri yumulu və əllərim dizlərimin üstünə qoyulmuş vəziyyətdə əyləşmişdim. Enovar da eyni vəziyyətdə yanımda əyləşmişdi. masturbasiya edən çəhrayı

fillər də ağılımdan çıxmırdı. Amma əslində bilirdim ki, mən onları düşünməməliyəm. Mən mənə rahatlıq verən şeyləri düşünməliydim. Ya da ki, yox. Axı mən buna layiq deyildim. Mən yaxşı olan heç nəyə layiq deyildim.

Otağımın sakit aurasında gözlərimi yumub İnarla yaşadığımız gözəl günlərin xatirələrinə dalmışdım ki, Enovarın marçıldadaraq çipsi yeməsi səsi məni qıcıqlandırdı. Dişlərimi qıcaayıb ona baxdım.

Enovar dizləri arasında çipsi paketi qoymuşdu. Gözünü yumub ordan götürdüyü çipsiləri marçıldadaraq yeyirdi. Mənim ona tərs-tərs baxdığımı sezdikdə bir gözünü açıb:

– Hey, mənə elə xəyanət eləmiş sevgilisinə baxırmış kimi baxma, ruhi sakitliyimi pozursan. İmkan ver meditasiya ilə məşğul olaq, – deyərək çipsi paketindən daha bir ovuc çipsi ağzına qoyaraq gözünü yumub ağzını marçıldatmağa başladı.

Mənim hələ də ona tərs-tərs baxdığımı hiss edəndə bu dəfə narazılıqla hər iki gözünü açdı.

– Yaxşı-yaxşı lənətə gələsən. Dəyməduşər ana uşaqlarından zəhləm gedir, – deyərək dizlərinin arasında qoyduğu çipsi paketini yatağına tulladı. İçindəki çipsi dənələrinin yarısı yerə töküldü.

– Qulaq as, qəlbi qırılmış Romeo, başa düşürəm indi həyatının ən pis dövrünü yaşayırsan, – Damaqları arasında qalan çipsi qalıqlarını təmizləmək üçün qısa pauza verdi və davam elədi, – Beynin ürəyinin nəzarətindədi. Dərd çəkirsən. Bunun əsas dərmanı daha da ürəkdən dərd çəkməkdi. Gedək içki içək. Daha ürəkdən qəmlən. O dərəcəyə qədər ki, artıq doyasən. Artıq bezəsən. Nə olur olsun, fərqi yoxdu, bir şeylə çox məşğul olanda adam bezir. Dərd çəkmək də həmçinin. Bunlar seks kimidi. Orqazma çatmadan əl çəkmək olmur, orqazmdan sonra isə həyatda seksdən mənasız ikinci şey elə seksdi.

Mən yenə də heç bir reaksiya vermədim.

– İndi isə soyun bu centlmen libasını, öz kişi paltarını geyin, – deyib əynimdəki Sandrın aldığı bahalı kostyumu soyundurmağa başladı. Bahalı

kostyumunu soyundurub öz sarı kapyuşonumu və boz şalvarımı geyindirdi əynimə.

Qapını açıb məni itələyə-itələyə bayıra çıxartdı. Evin qapısını kilidləyib gərnəşərək çölə çıxan Enovar nəşə axtarırmış kimi gözlərini ətrafa gəzdirərək əlini çiynimə qoydu.

– Bendy bəs Maserati hanı?

Heç bir cavab vermədim.

– Lənətə gələsən, – deyib əsəbi halda əlini alınına dayadı.

Qapını açıb yenidən mənə yaxınlaşdı.

– Keç, keç evə yat sən, mən bir minik tapıb gələrəm, axşam gedərik bara. Ona qədər sən də rahatlaşarsan bir az, – deyərək məni kürəyimdən itələyərək evə saldı.

Yatağında uzanılı vəziyyətdə iki barmağımla qulağımı yaxınlaşdırmasını istədim.

– Qulaq as, sən lal olanda səninlə yaşamaq əladır. Öz axmaq mülahizələrinlə məni bezdirmirsən, – deyib hırıldayaraq əyilib qulağımı mənə yaxınlaşdırdı.

– Ya... Yata bilmirəm, – xırıltılı və güclə eşidilən səslə dedim.

– Ha-hah, elə bu? Buna görə mənim zəkalı, ağıllı başıma 35 sm yol qət etdirməyə dəyərdimi, Bendy Vuen? – deyə gülərək başını qaldırdı və tavana baxaraq: – Bendy Vuenin Tanrısı, ordasan? Görürsən necə kütbeyin bəndən var? – deyərək gülə-gülə başını sallayıb sağa-sola yellətdi və qəfildən çənəmə yumruqla zərbə endirdi. Və qaranlıq...

– Oyan, yatağan, – deyə Enovarın uğultulu səsi gəlirdi qulağıma, – Bədir artıq, qalx ayağa, darıxdım.

Çətinliklə gözümün birini açdım. Enovar əlində çipsi paketi ilə yatağında uzanmışdı. Ayaqlarını havaya qaldırıb divara dirəmişdi.

– Bendi oyansın. Bendi oyansın. Oyansın. Oyansın. Oyansın Bendi. Lənətə gəlmiş ördək oyansın. O-yan-sın, – deyərək yerində deyir və marçıldadaraq çipsi yeyirdi Enovar.

Əzizinəm, aq olsun,

Aq olsun, oyaq olsun,

Bizim lənətə gəlmiş Bendi Vuen

Bir azdan oyaq olsun!

– deyə axmaq bir şeir uydurub çipsi paketindən bir ovuc ağzına aldı və boğula-boğula “hokuşda” deyə bağırdı.

Enovarın vurduğu zərbənin təsirindən yuxuya getmişdim. Amma indi yuxum tamamilə qaçmışdı. İçimdəki ürəyimi parçalayan daxili boşluq məni öldürməkdən betər edirdi. Gözümün qabağında gecə yaşadıqlarım və ondan əvvəl yaşadıqlarım çəkilmirdi. Nə ürəyim, nə də beynim bunu daşıya bilirdi. Dozası çatışmayan narkoman kimi olmuşdum. Heç cür özümə yer tapa bilmirdim. Enovarın məni bəhs elədiyi həmin yerə aparmasını istəyirdim.

– En, – deyə onu səslədim. Amma səsimi özüm ancaq eşitdim. Bərkdən səslənəcək təqətim də yox idi.

Enovar isə hələ də öz aləmində. Qışqıra-qışqıra mənim oyanmağım üçün özünün küt beyninin filtrindən keçmiş şüarları səsləndirirdi.

– Bendi oyansın. Sın, sın, sın. Ben-dy o-yan-sın... Bendi nə etsin? Oyansın. Niyə? Çünki bara içməyə gedəcəyik. Hə, hə, gedəcəyik.

– Enovar, – deyə yenidən səsləndim. Bu dəfə kəkələdiyimin fərqi vardı. Dünən yaşadıqlarım mənim dilimdə və səsimdə də bir problemlər yaratmışdı.

Enovar hələ də öz aləmində idi. Yenə də səsimi eşitmədiyini gördükdə özümü yatağımdan yerə atdım.

– Bendinin cəsədi yıxıldı, – deyə vecsizcə başını mənə tərəf çevirdi, – mənim bir yumruğumun təsirindən on saatdan çoxdu yatmısan. İki saatdı

oxuduğum şüarlara ölümlər belə oyanardılar.

– Dur gedək səni sakit bir bara aparım, özüm isə işə gedəcəyəm.

Enovarin hardan gətirdiyini bilmədim qara və qırımızı rənglərin qarışdığı tüstü borusunda və Benzin bakında “suzuki” yazılmış motosikletə mindik. Qaranlıq bir küçədən keçərkən Enovar motosikleti saxladı.

– Qulaq as, burda düş gir bu küçəyə. Bir az get, orda xeyli barlar var, hansı birində istəsən əyləşərsən. Sakit yerlərdir. Heç kim səni narahat eləməyəcək orda. Rahat-rahat nə qədər istəsən içə bilərsən, – deyib cibindən mavi kağız çıxarıb mənim cibimə dürtdü. – Əlbəttə ki, bu balaca dostumuzun istəyini də nəzərə almalısan. Onun istədiyindən çox içə bilməzsən.

Mənim cavabımı gözləmədən kaskanı başına keçirdi və iki dəfə çiynimdən vurub bir ayağı ilə motosikleti işə saldı. Qaz burğacını sonacan burdu. Belində Enovar olan motosikletin qabaq təkəri qalxdı və bir müddət arxa təkəri üstə sürətlə şütüyərək gözdən itdi.

Xeyli müddət onun getdiyi yola baxa-baxa qaldım. Əslində yenə də fikrə getmişdim. Fikir aləmindən ayrılıb geriye döndüm. Asfalt döşəməsi nisbətən çopurlaşmış az işıqlandırılmış küçə ilə ayaqlarımı sürüyərək addımlamağa başladım. Yerləşim filmlərdəki zombi yerisinə bənzəyirdi. Heç nə düşünə bilmirdim. Hər şey mənə yad gəlirdi. Özümü dünyaya yad hiss edirdim. Nələrin baş verdiyini anlamağa çalışırdım. Ağlımda bir söz var idi: İnar. Ağlımda bir sima var idi – onun siması. Ürəyimdəki hisslərdə isə tamamilə kaos idi. Kədər, peşmançılıq, qəzəb, zamanı geri çəkmək istəyi, intihar, başımı daşlara çırpmaq, özümə əzab vermək və sair. Ağlımda bu fikirlərlə özümü maraqlı dizaynı olan bir barın qarşısında tapdım.

“HALLİNAS” yazılan lövhənin rəngli işıqları gah yanib-sönür, gah da rənglərini dəyişirdi. Barın önündə heykəl kimi dayanıb lövhəyə dikmişdim nəzərlərimi. Qara şüşə qapının qarşısında qara kostyum geyinmiş kentavr dayanmışdı. Ağ önlük geyinmiş görünüşcə ofisiyanta bənzəyən gənc oğlan bayıra çıxdı və dodağında saxladığı siqareti yandıraraq gözlərini qıyaraq bir qullab vurdu.

– Bu nədi? – deyərək siqaret tutduğu əli ilə məni işarə eləyərək güldü ofisiant oğlan.

– Sən də görürsən? – deyə kentavr adlandırdığım mühafizəçi ona baxdı.

– Hə, – dedi ofisiant oğlan.

– Elə bildim gözümə görünür. Atamın ruhu olduğunda şübhələnmişdim, yenə məni izləyir... Gecə növbəsində işləməkdən başım xarab olub, – deyə hırıldadı kentavr mühafizəçi və əlavə elədi, – on dəqiqə olar heç qımıldanmadan lövhəyə baxır.

Onların söhbətləri məni oyatdı sanki. Fikrimi onlardan çəkdim və barın qapısına yaxınlaşdım. Qapını mühafizəçi özü açdı mənim üçün.

“Hallinas” adlandırılan bu barın içi barədə heç nə deyə bilməyəcəyəm, döşəməsindən başqa. Çünki kapyuşonumu gözümə qədər çəkmişdim. Onun altından isə saçlarım tökülüb qabağı görməyimə mane olurdu. Döşəməsi, sadəcə qəhvəyi rəngdə parket idi. Uzun dəmir ayaqlı stulları gördükdə bar piştaxtası olduğunu anladım və yaxınlaşıb hündür dəmir ayaqlı stulların birində əyləşib qollarımı bar piştaxtasına uzatdım və başımı qollarım üstə qoydum. Xəyallara daldım. İnarla keçirdiyimiz hər bir an gözümlə qarşısında elə canlanırdı ki, səslər belə qulağıma çox real eşidilirdi. İnarın toxunuşlarını 20 D formatda hiss edirdim.

Qarşımda kimsə nələrsə danışdı. Dəqiq bilmirdim mənimlə danışır, ya da başqası ilə. Bu mənim elə də vecimə deyildi, çünki mən öz dünyamda idim.

Cibimdən Enovarin verdiyi mavi pulu çıxarıb bar piştaxtasının üzərinə qoydum. Qarşımdakı çox danışan adamdan mənə içki verməsini xahiş elədim. Çox danışan adam yenə də nələrsə mırıldaya-mırıldaya nəhəng fincanda sidik kimi içkini gətirdi. Bu, pivə idi. Nəhəng stəkandakı sidik dadı verən içkini başıma çəkib axıracan içdim. Çox acı dadırdı. Başımın gicəllənməyə başladığını hiss elədim. Səsini aydın eşitmədiyim çox danışan adam daha bir nəhəng fincanda sidik dadı verən içki süzdü mənə. Onu da başıma çəkib axıra qədər içmişdim. Artıq tam sərxoş idim.

Başımdan bir ton yük asılmışdı sanki. Dik saxlaya bilmirdim başımı və piştaxtaya dayayırdım tez-tez.

Fikirlərim solaxay adamın sağ əl ilə çəkdiyi rəsm tək səliqəsiz və yöndəmsiz idi. Gözlərim axır, yalnız yatmaq istəyirəm.

Enovar doğrudan da ağıl dəryasıdı. Əgər ağır dərdin varsa bir köşəyə çəkilib o dərdi daha çox çəkmək lazımdı. Qəm dəryasına düşmək lazımdı. Ta o ana qədər ki, sən ondan doyanan. Necə ki, sperma ehtiyatı qurtaranda heç bir seksual həvəs qalmır, necə ki, göz yaşı ehtiyatı bitdikdən sonra hamı daşürəkli olur, özünü toparlayıb “mən güclüyəm” deyir.

Hətta adını unutduğum bir qadın yazıçının yazdığı kitabda oxumuşdum ki, əgər üzə bilməyən adam hovuzda düşübsə xilas olmağın yeganə yolu heç nə etmədən axıra qədər batmağı gözləmək, suyun dibinə çatdıqda ayaqla yerə təkan verməklə suyun üzünə çıxmaqdır.

Sərxoşluğun və yuxunun mənə güc gəldiyini hiss elədim. Ayaqlarımın bacara bilməyəcəyini hiss eləsəm də onları məcbur eləyib güclə ayağa qalxdım və barın çıxışına doğru yön aldım. Çox danışan adam hələ də nələrsə danışırda orda.

Daxmama necə çatdığımı, qapını necə açdığımı, necə yatağında uzanıb yatdığımı qətiyyənlə xatırlaya bilmirəm. Evin açarı da Enovarda idi. Görünür, qapının ağzında yatmışam. Enovar gələndə qapını açıb mənə yatağında uzandırır. Özü isə əlində mənim yumşaq pişik oyuncağım – Pannimi qucaqlayıb yatırdı.

Oyandığımda lampa da yanılı idi. Sərxoşluğumun keçdiyini hiss elədim. Başımı qaldırdığımda Billinin suyunun çox bulandığını gördüm. Yazığa neçə gündür nə yemək verirdim, nə suyunu dəyişirdim. Çətinliklə ayağa qalxdım, Billini tualetə aparıb suyunu dəyişdim və yemək verdim. Qapını açıb bayıra çıxdığımda günəş yox idi. Ümumiyyətlə, qaranlıq idi. Anlaya bilmirdim günün hansı hissəsidir. Mən nə qədər vaxt yatmışam? Əslindən bir tərəfdən bu heç vecimə də deyildi.

Evə daxil oldum. Enovarı yüngül silkələdim ki, oyansın. Daş kimi yatdığını gördükdə Billinin bankasındakı suyun yarısını Enovarin başına tökdüm.

– Voov, bu nədi?! Sunamidi?! Tfuu, – deyə yerindən dik atlanan Enovar hay-küy saldı.

Əlimlə içmək istədiyimi işarə elədim.

Əri evə gec gələndə qapının ağzında əlini belinə qoyub özünə arxayın və əsəbi şəkildə “indi sənə nə cəza verim?” baxışı ilə baxan qadınlar kimi baxdı Enovar mənə.

– Əla. Afərin. Oyatmaq üçün əla üsuldu. Hətta deyərdim möhtəşəmdi. Bravo! – deyə istehza ilə əl çaldı Enovar. – Lənətə gəlmiş balqabaq qurusu, bir də belə qələt eləməyə cəhd göstərsən o hər tərəfi tük basmış başını iyrənc bədənindən ayıracam.

Şkafdan mənim bahalı kostyumumun pencəyini götürüb başını qurulaya-qurulaya deyilməyə başladı.

– Mən başa düşmürəm. Mən səni oyatmaq üçün şeirlər düzüb qoşuram, mahnılar oxuyuram, nifrət elədiyim poeziyaya müraciət edirəm, sən isə xəbərdarlıqsız-filansız başıma o iyrənc balığın sıçdığı suyu tökürsən... Tfuu. Yaxşı ki, Tanrı balıqlara əl verməyib, yoxsa masturbasiya da eləmiş olardı o suyun içində.

Heç bir reaksiya vermədən ona qulaq asırdım. Başıma gələnlərdən sonra məndə artıq demək olar heç nəyə qarşı reaksiya yox idi. Heç bir hadisə üz mimikalarımı dəyişməyə müvəffəq olmurdu.

– Mən hazır, dur gedək, – Dedikdə Enovara artıq ayaqlarımla reaksiya verdim. Dərhal çölə çıxıb üzərində “Suzuki” yazılan sport dizaynlı motosikletə mindim. Enovar qapını kilidləyib əlində gitarası ilə gəlib çıxdı.

– Ora mənim yerimdi, keç arxaya, – deyərək gözlərilə oturacağın arxa hissəsini işarə elədi.

– Bir də burda görməyim səni. Sənə heç özünü də etibar eləmərəm artıq. 120 minə aldığı Maseratini itirdin. Kim bilir indi hansı maşın qəbiristanlığındadı. O pula 120 min kütbəyin Bendy Vuen almaq olardı, – deyinə-deyinə gitarasını motosikletin yan tərəfində bağlayırdı Enovar.

Gəldik çatdıq dünənki qaranlıq küçəyə.

– Get, get, xərclə Enovarin pullarını. Bir dənə sığınacaq vermişən, artıq əynimdəki şalvarımı da əlimdən alacaqsan, – deyib cibində bir neçə pul çıxardıb mənim cibimə tıxadı. Kaskasını başına çəkdi və sürətlə motosikleti sürərək gözdən itdi.

Yenə də eyni qaydada başımı çiynlərimin arasında qucaqlayaraq “Hallinas”a daxil oldum. Enovarin verdiyi pulları piştaxtanın üstünə qoydum və əlimlə içki vermələrini işarə elədim. Yenə də nəhəng fincanda sidik dadı verən içkilər, baş gicəllənmələri, keyləşmələr, baş ağrıları yuxusuzluq.

Bir neçə dəfə “Hallinas”a getdim. Bunların birində İnarı ilk dəfə gördüyümdə ifa elədiyim “Hallelujah” mahnısı səsləndi səsgücləndiricilərdə. Bu bizim mahnımız idi. Az qala dəli olacaqdım. İnarı ilk dəfə gördüyümdə oxuduğum hissə səslənəndə artıq dözə bilmədim və vəhşi heyvan kimi bağıraraq qaçdım ordan. Deyəsən artıq mənim gəlməyimi istəmirdilər. Bir dəfə başıma soyuq su tökdülər. Mənim həmişə eyni sidik dadı verən içki içdiyim nəhəng fincana ağır bir içki süzdülər. İlk iki qurtum alan kimi boğazım, daha sonra içim od tutub yanmağa başladı. Çox acı idi. Mənim burda artıq olduğumu dərk eləyib “Hallinas”ı tərk elədim. Çox getməmişdim ki kimsə qolumdan tutdu. Mənim qıraqdan dərdli göründüyümü və dərdimi onunla bölüşməyimi istədi. Onu neçə dəfə rədd eləməyə çalışsam da cəhdlərim hədəf getdi. Başımı qaldırıb ona baxdım. Dişi cinsində bir adam idi. Məni “Hallinas”da içkiyə qonaq edə biləcəyini söylədi.

Onunla əyləşib içki içdiyimiz müddətdə dayanmadan nələrsə danışdı. Amma mənim fikirlərim uzaqlarda idi. Özümü baltaladığımı xəyal edirdim. Amma qətiyyəən incitmirdi. Əlbəttə, incitməz. Xəyal edərkən heç nə incitməz. İndiki halımda doğrudan da özümü baltalasam belə yenə incitməzdi.

Qarşımda oturan sol biləyində qum saati döyməsi olan adam. Onun adı Elzadı. O sənsən. Elza mənə maraqlı təklif verdi. Əgər yaşadıqlarımı bəyaz kağızlara köçürsəm yaşadıqlarımı ikinci dəfə olduğu kimi canlı yaşaya biləcəyimi söylədi. Hətta buna görə “Hallinas”da hər gün istədiyim qədər içki içə biləcəyimi söylədi. İlk əvvəl bu təklifi qəti şəkildə rədd

eləmişdim. Çünki mənim həyatım qaranlıq vahiməli meşə kimi idi. Ora çox dəhşətli idi. Mən ora yenidən baş vurmaqdan çox qorxurdum. Hər gün “Hallinas”a gəlməyimin səbəbi də ordakı reallıqlardan qaçmaq istəyi idi. “Hallinas”dakı içkilər beynimi kütləşdirir, müəyyən qədər vecsizlik yaradırdı məndə. Amma sonra fikirləşdim ki, o qaranlıq vahiməli meşədə balaca işıqlı bağça var. Bu bağçada İnarlı günlərimin ağacları, gülləri var idi. Gözəl rəngləri və ətirliyi var idi. Bu bağçaya getmək üçün vahiməli meşənin içindən keçməyə hazır idim. Hər şey, sadəcə, o balaca bağça üçün idi. Nə qədər əzablı, çətin günlərim olsa da İnarı yenidən görmək, onunla yaşadıklarını yenidən yaşamaq üçün hər şeyimi verərdim.

Qırmızı bandanalı Elza ilə razılaşdım. O mənə balaca ağ alüminium rəngdə qapağının üstündə dişlənmiş alma şəklində olan notbuk və çox qalın kitab formasında boz rəngdə dəri üzlü dəftər verdi ki, hər şeyi orda yazım. İstəsəm əlyazma, istəsəm də kompüterdə yazı bilərdim, seçimi mənim öhdəmə buraxdı. Elza ilə tələsik sağollaşdı və yollandı.

Evə çatan kimi notbukunu açıb yazmaq istədim. Amma düşündüm ki, əlyazma yazsam daha canlı olar və dəri üzlüklü boz dəftəri açaraq qucağıma tutub içindəki qara rəngdə qələmi əlimə aldım. Qələmi əlimə aldığımda ürəyimdə şükür elədim ki, yaxşı ki, solaxay deyildim. Çünki sol əlimin demək olar bütün barmaqları sıradan çıxmışdı. Sağ əlim əzilmiş və ən lazımsız iki barmağım sınısa da yazı yazı bilərdim.

Birinci hardan, necə başlayım – bilmirdim. Bunun üçün xeyli başımı qaşmalı oldum. Və fikirləşmədən səhərlərin birindən başladım.

– Sabahın xeyir, Vuen. O nədi elə? – deyərək evə gələn Enovar ayaqqabısını belə çıxarmadan özünü yatağına atdı.

Yaşadıklarımın şokundan dilim tutulduğu üçün danışa bilmirdim. Bəzi sözləri deyərək bilirdim, amma kəkələyirdim. Bu məni əsəbiləşdirirdi. Ona görə də Enovara kompüterdə yazıb bildirdim ki, həyatım haqda roman yazmaq istəyirəm.

– Bu sənə nə verəcək ki?

– Həyatım haqda film izləmiş kimi olacam. Amma daha canlı, – kompüterdə yazaraq Enovara göstərdim.

– Burax bu işin başını, Ben. Sən artıq yaşadığını yaşamısan. Keçmişlə yaşamaq düzgün deyil. Rədd elə bunu. Bir fikrim var. Gəl musiqilərimizi birləşdirək bir Rock Qrupu açaq. Sənə zəmanət verirəm ki, bir həftəyə bütün Bakı, bir aya isə bütün dünya bizi tanıyacaq.

– Mən yaşadığımı bir də yaşamaq istəyirəm. Doymamışam. Özün demişdin ki, doymasan əl çəkə bilməzsən, – Kompüterdə yazıb ona göstərdim.

– Sənin yanında da bir söz demək olmur da, – deyib gülərək başımın arxasından zarafatyana vurdu Enovar.

– Bunu yazsam əgər hər gecə pulsuz və limitsiz içki içəcəyəm o barda, – kompüterdə yazdım.

– Ooo bu başqa məsələ. Hər gün sənə pul verməkdən azad olacağam... Hey, dayan görüm, belədirsə mən də yazım, mən də hər gün pulsuz içki içim də, – deyə ağına nəsə ağıllı ideya gəlibmiş kimi gözlərini parılatdı.

– Rədd ol, En, imkan ver işimlə məşğul olum, – deyə kompüterdə yazıb şəhadət barmağımı nida işarəsinin üstündə basılı saxladım. Bütün ekran nida işarəsi oldu.

İki gün yatmadan həyatım haqda yazdım. “Hallinas”dakı Elzanın dediyi kimi hər şeyi olduğu kimi ikinci dəfə yaşadım. İnarla keçirdiyim o əvəzolunmaz günü tam olduğu kimi yaşadım.

Əlimdə boz rəngdə dəri üzlü dəftərlə tualet kabinəsinə girdim. Dəftəri əlüzyuyanın içinə qoydum. Divardakı ortasından əyri çat uzanan güzgüdən öz əksimə baxaraq bir neçə kəlmə yazmaq istədim. Dəftəri təzə açmışdım ki, Enovar gəldi evə. Gələn kimi özünü yatağına atdı.

Güzgüdən öz əksimə baxdıqca özümə nifrətim artırdı. Elədiyim pisliklər onsuz da ağılımdan çıxmırdı və onları yenidən yaşamağım məni daha pis eləmişdi. Həyatımı ikinci dəfə yaşamağım həyatımın nədən ibarət olduğunu aydın elədi sanki mənə. Qulağımdan tutub yaşamamalı olduğumu söylədi. Tez bir zamanda özümdən İnarin qisasını almalı olduğumu və dünyanı məndən azad etməli olduğumu dedi mənə.

– En? – deyə səsləndim.

– Nədi, Dostoyevski?

– Gə... gəl bbb... bura.

– Sən məni bezdirdin artıq kəkələməyinlə. Adam kimi danış artıq. Gə gə gə gə gəl b b bura, – deyə artıq tualetin qarşısında duran Enovar məni yamsıladı.

– Tap... tapppançan yanı...ındadı? – deyə güc-bəla ilə soruşdum. Artıq danışmaq mənə əzab verirdi. Bir tərəfdən də hər dediyimi və Enovarın dediyini qələmə alırdım. Çünki artıq bütün həyatımı qələmə almağa qərar vermişdim.

– Tap tap...pançam ya ya yanımdadı, – deyə Enovar da mənə lağ eləmək üçün kəkələyə-kəkəyə cavab verdi.

– Sss... sən ürəkli oğ oğlansan, Eee...En. Mmm...məni öldür.

– Ha-ha, ölmək istəyirsən? Yox, Bendy, belə tez təslim ola bilməzsən.

– En, xaaa...hiş edirəm.

– Yox, dostum, sən ölməli deyilsən. Yox, yox, yox, məndən bunu xahiş eləmə. Nə istəsən xahiş elə, bircə bunu yox.

– En ya ya yalvarıram. Mmm...məne çət çəttindi. Mə mən hər gün daha ar... artıqqq əə...əzab çəkirəm.

Enovar heç nə demədən başını sallayaraq kabinəyə daxil oldu. Arxamda durub güzgüdən mənim əksimə baxmağa başladı. Mən də güzgüdən onun gözlərinin içinə baxırdım.

– Hə, En, bu...bu...bunu bacararsan. Mən bu buunu edə bil bil...mirəm. Sən elə.

– Tşşş, sakit ol, Ben. Necə istəyirsən elə də edəcəyəm, – deyərək belindən çıxardığı tapançanı gicgahıma dayadı.

Tapançanın sərt toxunuşu ilk anda ürəyimə üşütmə saldı. Amma daha sonra vecimə olmadı. Bütün həyatım gözümün qarşısında canlanmağa

başladı. Anamın mənə sevgi ilə baxan gözləri, İnarin həmişə təbəssümlə parlayan gözləri, çarəsiz Panimin ölümlə mücadiləsində təslim olarkən aciz halda baxan gözləri, binadan tullanmağa vadar elədiyimiz Aynelin – mənim uşaqlıq dostumun gözləri, titanikdəki ölümlə barışmış Cekin gözləri, ağlamaqdan gözlərin altı şişmiş xanım Vahidin gözləri. Və bir də mənim gözlərim. Mən bu gözlərdən iyirənirəm artıq.

– Te... tez ol, En. Mən bo...boğuluram. Xila...as elə mmm...məni dünyadan.

– Sakit ol, dostum, – deyə tapançanı gicgahıma tuşlayan Enovar güzgüdən əksimə baxaraq pıçıldadı, – Ben, sənin hər gün dua elədiyin Tanrın həyatın elə özü idi. Həyat isə sənə qarşı çox qəddar oldu. Mən sənə həyatın zərbələrini əks zərbə ilə dəf etməyi öyrətməyə çalışdım. Amma həyat sənə elə zərbələr vurub ki, indidən sonra nə etsən də xeyri yoxdu. Gözlərini yum, Ben. Sadəcə, yarımçıq partlayış səsi eşidəcəksən və əbədi rahatlığa qovuşacaqsan, dostum. Həyatın gözəl günəş şəfəqi ilə bəzənmiş səhər kimi qısa oldu, Ben. Sənin üçün ümid edirəm. Ümid edirəm ki, o biri dünya var və sən orda istədiyin kimi yaşayacaqsan, –qulağımda pıçıldayır Enovar. O, bunları dedikcə mən gözüyumulu yazıram. Bütün bədənəm əsir, ürəyim döyündükcə iynələrə dəyir sanki. Həyatımın son saniyələri olduğunu anlayıram. Sakitlik çökdü. Bir azdan Enovar tətiiyi çəkəcək. Bu sakitliyi ona görə yaradıb ki, mən həyatla vidalaşa bilim. Sükut nədənsə hələ də davam edir. Enovarın barmağının tapançanın tətiiyində tərpendiyini hiss edirəm. Partl.....

(qan ləkələri ilə boyanmış səhifədə yazı burda yarımçıq qalmışdı)

Bendy Vuenin faciəvi həyat hekayəsini bitirib ayılanda artıq yanaqlarımda göz yaşı yolu uzanmışdı. Bendinin həyat romanını oxuduğum müddət sanki başqa dünyaya gedib qayıtdım. BENDY VUEN. Onu bir daha görmək arzusu alovlanmışdı içimdə. Cəmi bir dəfə onu görmək üçün hər şeyimi verərdim bəlkə. Cəmi bir dəfə.

Açıq vəziyyətdə sinəmə sıxdığım son səhifəsi qanla boyanmış gündəliyi tələsik bağlayıb siyirməyə qoyduğum Bendinin həyat hekayəsini

bitirdikdən sonra oxumağımı məsləhət gördüyü məktubu açdım.

Yalnız “Hallinas”dan Elzaya

Elza, mən artıq ölmüşəm. Yəqin sən əvvəllər heç vaxt ölməmişən və bunun nə olduğunu elə də yaxşı bilmirsən. Bu o deməkdir ki, mən bir daha “Evernest”də səhnəyə çıxanda kimsə əl çalmayacaq. Çünki mən bir də heç vaxt o səhnəyə çıxmıyacağam. Bir daha səhər şəfəqinin verdiyi səbəbsiz xoşbəxtliyi duymıyacağam. Bir daha Neft Universitetinin qarşısındakı mavi skamyada heykəl olub İnar Vahidi gözləməyəcəyəm. Bir daha “Hallinas”a gəlib “mənə ondan ver” deməyəcəyəm. Bir daha xəyallar dənizinin qadağan olunmuş ən dərin zonalarında üzməyəcəyəm. Bir də axmaq dualarımla Tanrını bezdirməyəcəm. Ümumiyyətlə, heç kəsi bezdirməyəcəyəm. Əslində bezdirə bilməyəcəyəm. Çünki mənim cansız bədənimi torpağın altında basdıracaqlar və orda çürüyəcəyəm.

Əgər sən yağış yağarkən boynuna düşən yağış damllarından narahat olub boynunu büzürsənsə, xoşbəxtsən, Elza. Xırda şeyləri problem edə bilirsən, çünki böyük problemlərin yoxdu. Canını sevirsən. Vay insanın o halına ki canına, ruhuna nifrət eləsin. Bu haqda daha bir roman yazı bilərəm. Çünki mən bunu bütün ruhumla yaşadım, Elza.

Mən “Hallinas”a gəlib almalı olduğum içki payımı almayacağam. Əvəzində başqa xahişim olacaq. Mənim dostum Billi. Yəqin aydındı söhbət kimdən gedir. Mümkünsə onu azad elə. Onu şirin sulu çaya burax. Dənizdən iyrenəcək. Bir də dostum Enovar. O, əslində yaxşı oğlandı, amma dünyanız üçün təhlükəlidir. İndi deyəcəklərim dostuma qarşı xəyanət sayıla bilər, amma bu onun üçün də digər insanlar üçün də yaxşıdır. İstəyirəm ki, polisə onun barəsində şikayət edəsən və mənim yazdıqlarımı da onlara göstərəsən. O, azadlıqda qaldıqca çox günahsız insanı incidəcək.

Bu qədər... Mənə göstərdiyin diqqətə görə çox sağ ol, dost. Əgər bir gün yolun cəhənnəmə düşərsə məni tap. Ən dibdəki nömrədə olacağam. Qaynar od içəri həyatın anasının sağlığına J

Bendy Vuen, Tanrının ögey oğlu.

Dünya başıma fırlanır. İçimdə boşluq, sonsuz boşluq var. Heç nəyi dəyişmək iqtidarında deyiləm. Olanlara ancaq bir film kimi baxa bilirəm. Çünki bunlar olub bitib. Zamanı geri çəkmək istəyirəm, Bendy Vuenə kömək etmək istəyirəm, amma... Ah bu “istəyiremlər”.

Bir-birinin ardınca bir neçə siqaret yandırdım. Başım gicəllənənə və beynim kütləşənə qədər tüstünü ciyərimə aldım. Gördüklərimə ürəyim tab gətirə bilmirdi. Mən əzab çəkirdim. Bu əsəbdə, yaxud zəiflikdi, bilmirəm, amma nəyisə dağıtmaq, qırmaq istəyirəm. Canavar kimi ulamaq istəyirdim yerimdə. Lakin bacardığım bir neçə yuxu dərmanı qəbul eləməklə hər şeyə gözümü yummaq oldu.

Oyandığımda artıq 15 saatdan çox vaxt keçmişdi. Amma hər şey yerində idi. Heç nə dəyişməmişdi. Məktub və gündəlik şkafımın üstündə qoyduğum kimi idi. Dəyişən bir şey var idi. Yatdığım vaxtdakı kimi kövrək və pessimist deyildim. Düzdü, içimdə bir kövrək duman var idi, amma gecə olduğum qədər kövrək deyildim. Bendy Vuen hər şeyə rəğmən pozitiv olmağımı məsləhət görmüşdü mənə. Bunu yadıma salmağım mənə güc verdi. Dişlərimi sıxdım və alnıma həmişə boş bağladığım bandananı bu dəfə daha kip bağladım. “Hallinas”a getməzdən əvvəl soyuducudan nəsə atışdırmaq istədim, amma heç bir yemək yox idi. Birdən Ben Vuen ağıma gəldi və insanların özlərinə qoyduğu standartlar, çərçivələr arasında olduğumun fərqi vardı. Soyuducunun aşağı rəfindəki çuğundurdan bir neçə diş aldım. Dadı bir az acı olduğundan kələmlə yedim onu.

Motosikleti həmişəkindən iki dəfə daha sürətlə sürərək “Hallinas”a gəldim. Bütün gecə boyu zamanı qovdum ki, səhər açılsın, polis bölməsinə gedim. Gecə boyu ağımda Bendy Vuenin həyatı fırlanırdı. Timur Didari adlı oğlanı həbsdən azad etmək, Enovarı isə həbs elətdirməyi planlaşdırmışdım.

Səhər açılan kimi əlimdə Bendy Vuendən qalma kitabça və məktub motosikletimi Səbail Rayon Polis Şöbəsinin qarşısında saxlayıb sarı rəngli binaya zilləmişəm gözlərimi. İçimdə bir balaca tərəddüd hiss edirəm. Utancaqlıq və qərarlılıq məni arxaya qovurdu. Əvvəllər heç polisə işim düşməmişdi. İlk dəfələr adətən çox yöndəmsizcəsinə olur mənə. Ora daxil olub kimə yaxınlaşacağımı, hardan başlayacağımı, nə deyəcəyimi

bilmədiyimdən idi bu tərəddüd, qərarlılıq içimdə. Birdən beynimdə işıq yandı. Burda nəyə görə, kimə görə gəldiyimi düşünən kimi beynimdən uçuşan tərəddüd qarğalarını fırtına apardı sanki. İnamlı addımlarla o qədər də çox olmayan pilləkənləri birnəfəsə qalxıb özü açılib bağlanan avtomatik şüşə qapıların qarşısına çatdım. Burda iki nəfər əlisilahlı polis heykəli dayanmışdı (bəlkə də doğruçu adam idilər, amma daş kimi tərs-tərs bir nöqtəyə gözlərini zilləyib heç bir hərəkət eləmədilər). Onlara fikir vermədən içəri daxil oldum. Gözlərimi qıyıb sağa-sola baxdım. Ürəyimdə bir rahatlıq gəmisi lövbərini atdı sanki. Çünki salonda sol tərəfdə üstündə “Qəbul şöbəsi” yazılan ofisə bənzər kabinə var idi. Dərhal ora yaxınlaşdım. Dəri kresloda dodağının üstündə qalın bıqlı, yekə qarınlı heç də xoş olmayan soyuq, qaşqabaqlı simaya malik (statistikaya görə burda hər on polisdən onu bu tipdədi) ortayaşlı uniformalı kişi yayxanmışdı.

– Hə? – deyə yekə qarın uniformalı kişi alnını qırışdıraraq sual verən nəzərlərlə məni süzdü. Əslində bu “buyurun, necə kömək edə bilərəm?” də ola bilərdi. Nə edək, olanımız budur. Məmurlar xalqın xidmətçisi deyil, xalq məmurların xidmətçisidir.

– Şey... ııı... bilirsiniz, elə məsələdir ki, burda durub danışılmalı deyil. Uzun söhbətdi. Mən bir cinayət barəsində ətraflı məlumat vermək istəyirdim, – deyə ona bildirdim. Bir anlıq özümə əsəbiləşdim. O mənimlə sərt danışır, mən niyə onun qarşısında əzilib-büzülürəm? İkinci gedişdə mən də kobud olacağımı söz verdim özümə.

Uniformalı kərgədan qaşqabaqlı siması ilə məni süzdü və əlini kompüter stolunun altındakı siyirməyə atıb ordan A 4 formatda bir kağız çıxarıb mənə uzatdı.

– Tut, get orda otur ərizəni doldur, bu da qələm, – deyə yenə də kobud tonla bildirdi və bir dənə də qələm verdi.

Ərizə üçün nəzərdə tutulmuş kağızı götürdüm və üzümü çevirib göstərdiyi istiqamətdə yavaş addımlarla addımlamağa başladım. Amma içimdə bir kin, qəzəb qalmışdı. Mən ona heç bir kobud cavab verə bilməmişdim. Əsəbimdən dişlərimi qıcaırdım. Qəfil ağıllı şeytan məni silkələdi. Geri dönüb sürətlə qəbul şöbəsinə yaxınlaşdım.

– Bilirsən nə var?! Özüm bilərəm harda əyləşəcəyimi, sən mənə göstəriş vermə, aydındı sənə?! Özü də bir az mədəni ol. Harda olduğunu unutma, – deyib ürəyimdən tikanı çıxardım və üzümü çevirib əvvəlki istiqamətə yön aldım. Kobud polis nəfəri isə danışan qoyun görəndə çoban kimi gözləri bərələ qalmışdı. Əlbəttə ki, onun mənə deməyə çoxlu sözləri var idi, sadəcə, mənim bu qədər inamlı danışdığımı görəndə hansısa daha böyük məmurun qızı olduğumu düşünüb dilini uddu. Belələri özlərindən daha böyük vəzifəliyənin yanında tula kimi, kiçiklərin və sadə vətəndaşların yanında hökmdar olurlar.

Onun göstərdiyi yerin tam əksinə olan yerdə əyləşib ərizəni doldurmağa başladım. Vərəqdə Bendy Vuen haqda ətraflı məlumat yazdım və axırda təcili kimləsə görüşüb danışmalı olduğumu bildirdim.

– Götür! – deyərək şüşə arakəsmədən ərizə kağızını uzatdım ona.

Heç nə demədən kağızı götürüb birinci özü baxdı. Daha sonra skanərə yerləşdirib surətini çıxardı və kompüterdə qurdalamağa başladı. Mən isə gözləyirdim. Koordinator telefon dəstəyini qulağına tutaraq qısa bir nömrə yığdı.

Telefonda danışdıqları Azərbaycan, yəni mənim ana dilimdə idi. Amma o qədər pafoslu və başa düşülməz şəkildə danışdı ki, heç nə anlaya bilmədim. Dəstəyi yerinə qoyandan sonra:

– Üçüncü mərtəbə 337-ci otağa yaxınlaşın, zəhmət olmasa. Cənab Rafael Rza sizi gözləyir, – dedi yekə qarınli koordinator. Ürəyimdən gələn sevincin yaradacağı təbəssümü boğazımda güclə boğdum. Bizim kobud oğlan nədənsə “zəhmət olmasa”larla danışmağa başlamışdı artıq.

Vaxt itirmədən yol aldım. Qarşımda liftlə, yoxsa pilləkənlə qalxmaq seçimi məni ayaq saxlayıb düşünməyə vadar elədi. İşarət barmağımı çənəmə dirəyib liftə baxdım. Lift hələ ikinci mərtəbədə idi. Fikirləşdim ki, lift gələndə qədər pilləkənlə kosmosa çataram. Bunu deyib pilləkənə ilk addımı atmışdım ki, liftin qapıları açıldı. Bu an Morfi qanunları yadıma düşdü. Morfi qanunlarına da tüpürüb cilasını sökülmüş marmar pilləkənləri iki-iki qalxmağa başladım. Üçüncü mərtəbəyə çatdıqda isə nəfəsim daralmışdı. Hər nəfəs aldığımda sinəm qurbağa sinəsi kimi şişirdi.

Koridorla bir az gedəndən sonra parlaq qəhvəyi rəngli qapının yanındakı divardakı qızılı lövhədə “cinayət axtarışlar, nəbilim nə, nə, nə, agenti Rafael Rza” yazılmışdı.

Burda da bir az utandım. Amma dərhal utancaqlığımı boğub dərindən nəfəs aldım və qapını barmağımla iki dəfə tıqqıldadıb qızılı dəstəyini buraraq açdım. İçəri daxil olduğumda masanın arxasında keçəl baş gördüm. Bu Rafael Rza idi. Məni görcək dərhal ayağa qalxdı.

– Buyurun, buyurun, keçin içəri, – məni çox gülərlə qarşıladı cənab Rafael. Özümü çox yüngülləşmiş hiss elədim.

Bu Rafael Rzanın gördükdən sonra mən bir paradigma dəyişimi keçirdim. Əvvəllər həmişə polisləri uniformalı və sərt simalı robot kimi proqramlaşdırılmış adamlar sanırdım. Amma Rafael Rza nə uniforma geyinmişdi, nə də özündən bir metr qabaqda gedən nəhəng qarnı var idi. Nə arıq, nə də kök olmayan normal əzələli bədəni var idi. Heç “mən sənə nəzarətçinəm. Sən məndən asılısan. Nə vaxt istəsəm səni həbs edəyəm. Nu nu nu” Deyən baxışlardan da əsər-əlamət yox idi. Çox sadə və gülərlə siması var idi. Qollarını qatladığı ağ köynəyini son iki düyməsini açıb boş saxlamışdı. Qaşlarının sonu yuxarı meyil etməsi mərdliyi, şərəfi və düzgünlüyü hər şeydən üstün tutan insan olduğunu deyirdi. Qabarıq alt dodağı və həmişə uzaqlara baxırmış kimi qıyılmış gözləri isə bir o qədər uzaqgörən və hiyləgər adam olduğunu bildirirdi. Ofisində yaratdığı rahat ab-havanın atmosferinə düşdüm və mən də özümü rahat hiss elədim burda.

– Buyurun, harda istəsəniz əyləşin. Təkcə burda yox, – deyib gülərək öz kreslosunu işarə elədi, – bura mənim yerimdi, kimsəyə verməyəm.

– Hə əlbəttə, mən burda əyləşəcəyəm, – deyərək onun masasının qarşısında olan iki stuldan birində – divarın yanında olanında əyləşdim.

– Beləliklə nə içirik? – deyə pəncərənin yanındakı qəhvədana yaxınlaşdı cənab Rafael Rza.

– Çox sağ olun. Bir halda ki, təklif edirsiniz, su içəyəm, – dedim.

– Yaxşı seçimdi, – deyib gülərək dispenserə yaxınlaşdı. Plastik stəkanda su süzüb qarşımda qoydu.

– Hə, qızım, eşidirəm səni, – deyə əllərini çənəsinə dayayaraq məni dinləyirmiş kimi bir görkəm aldı.

Bu adam məni əməllicə çaşdırırdı. İndi də mənə “qızım” deyə müraciət edirdi.

– Bilirsiniz, cənab Rafael, bu uzun məsələdi. Mənim işlədiyim bar... adı “Hallinas”dı. Bir dəfə bir gənc oğlan gəldi ora. Əslində bir neçə dəfə gəldi. Maraqlı tipi var idi. Ondan həyatı haqda roman yazmasını xahiş elədim. O da xahişimi yerinə yetirdi (Yetirməsə yaxşı olardı. Bendy bunu yazmasaydı intihar etməyəcəkdi. Onu intihara vadar edən elə bu olmuşdu. Mənim 6-cı arzum öldürdü Bendini). Amma bu kitabda dəhşətli məqamlar var. Siz bunları oxumalısınız. Sonra isə müzakirə edərik. Hamısı bu kitabçadadı, – deyərək əlimdəki boz kitabçanı yuxarı qaldırıb ona göstərib şabalıdı rəngdə masanın üstünə qoydum.

Cənab Rafael kitabı götürmək üçün əyləşdiyi yerdən qabağa əyildi və əlini uzatdı. Əlinin çatmadığını gördüm və kitabı bir az qabağa itələdim. Cənab Rafael təbəssümlə təşəkkür edib kitabı götürdü və yenidən arxaya söykərib kitabı vərəqləməyə başladı. Gözünün birini kitabdan ayırıb yarıtəbəssümlə:

– Maraqlı kitabdı? – deyə soruşdu.

– Həyatımda oxuduğum ən maraqlı kitabdı, – dedim və başımla təsdiqlədim.

– Hətta? – deyərək təəccüblə gözlərini bərəltədi. – Bilmək olar həyatında neçə kitab oxumusan?

– Universitetdə imtahan qaydaları yazılan dörd səhifəlik kitabçanı da nəzərə alsaq iki.

– Mm, kitablara bağlı biri olmağın yaxşıdı. – Cənab Rafael gözünü kitabdan çəkmədən mızıldandı.

– Hə, kitablara çox sevirəm, – dedim.

Cənab Rafael mənə baxıb güldü. Söz deyəcəkmiş kimi nəfəsini dərdi.

– Bilirsən, Elza Sahab, mən bu cür maraqlı kitabı belə sıxıcı ofisdə oxumaq fikrində deyiləm. İşim də yoxdu. İnsanlar çox mehriban olub, bütün günü boş-bekar qalıram artıq burda. Yaxınlıqda çox sakit bir qəhvəxana var, gedək ora, orda oxuyaq. Məncə, ora polis bölməsindən daha az sıxıcı olar, – deyərək kitabı qoltuğuna vurdu. Masanın üzərindən dəri qabdakı tapançanı götürüb şalvar kəmərinə asdı. Enerji yığana yerləşdirdiyi “Motorola” ratsiya cihazını da enerjiden ayırıb şalvarının kəmərinə asdı və nəhayət, masanın üzərində bir açar dəsti götürüb eyni asılqandan asdı. Cənab Rafael axır ki, az-maz polisə oxşayırdı. Amma asılqandan götürüb əyninə keçirdiyi qəhvəyi məxmər pencək onların hamısını gizlətdi və sıradan adamdan heç bir fərqi qalmadı.

Qapılarının sensor sistemi işləməyən liftlə b 2 mərtəbədəki qərara düşdük. Qara “Audi”yə minməzdən əvvəl cənab Rafael şalvar kəmərinə asdığı bütün əşyalarını maşına boşaltdı.

– Cənab Rafael, bəs sizə polis maşını vermirlər? – deyə sükən arxasında əyləşən Rafael Rzadan soruşdum.

– Bilirsən, mən burda təkəm. Mənə cənab, nə bilim “siz” “biz” kimi sözlərlə müraciət eləmə. 20 yaşında olanda sənə kimi qızlar mənə Refo, Rafo-filan deyirdi. İndi alnım qırıxıb deyə cənab olmuşam. Sadəcə, Rafael.

– Yaxşı, sadəcə, Rafael. Sizə... oy, bağışla, sənə polis maşını verməyiblər?

– Hələlik bununla idarə elə, deyiblər, – deyə sükənin qarşısında qoyulmuş yarısı göy, yarısı qırmızı rəngdə olan sirena aparatını işarə elədi, – söz veriblər ki, gələcəkdə özümü yaxşı aparsam verəcəklər.

– Ümid edirəm sizə də polis maşını verərlər.

– Elza, bu elə polis maşınıdır.

– Bəs bunun...

– Ah, Elza, Elza. Sənə bütün günü gördüklərin yol polisləridi. Mən isə xəfiyyəyəm, aydındı? Cinayət araşdırmaçısı. Biz xəlvət iş görürük adətən. Cinayət araşdırmağa gedəndə hay-küylə aləmə car çəkmirik “duyduq-duymadıq deməyin, araşdırmağa gəlirik”.

– Bunu bilmirdim.

– Təəccüblənmədim.

– O zaman ətrafdakı insanların hər hansınsa polis olma ehtimalı var, hə?

– Sayılır, – deyə gülümsündü cənab Rafael və əlavə elədi, – elə polis olub ki, ölənə qədər arvadı belə bilməyib polis olduğunu.

Çox getmədik ki, şəhərin mərkəzində beşmərtəbəli dayanacağa çatdıq. Elə birinci mərtəbədəcə qara “Audi”ni park edib yolun digər hissəsində yerləşən “Gloria Jean’s coffees” qəhvəxanasına gəldik. Sarışın bəstəboy oğlan nə içəcəyimizi soruşdu. Hər şey mənə Bendy Vueni xatırladırdı. Elə bu səhnə də həmçinin. Kopuçino içəcəyimi bildirdim. Cənab Rafael isə double espresso içəcəyini bildirdi və hesabı özü ödədi.

– Rafael, deyəsən kasıbsan, – deyə qəhvələri masaya yerləşdirən Rafaelə müraciət elədim.

– Hardan bildin? Deyəsən 6-ci hissənin güclüdü, – deyə gülümsünüb əyləşdi, – bəlkə elə bizlə işləyəsən?

– Zəhər almağa pulun çatmır deyə onun qəhvə ekvivalentindən istifadə edirsən. “Double espresso” içmək özünə qəsddir, mənəcə.

– Hadisələri qiymətləndirmə məharətinizə heyranam, xanım Holms.

Cənab Rafael Rza zəhər ekvivalentinin ətrini içinə aldı və bir qurtum qəhvədən içib vaxt itirmədən kitabı oxumağa başladı. Mənsə buranın həzin musiqisini dinləyib fikrə getdim.

Cənab Rafael Rzanın kitabı oxuduğu müddət 3 dəfə qəhvə sifariş elədim. Kapuçinoya vanilli sirop əlavə elətdirdim, çox gözəl dadı oldu. Kaş Bendy Vuen də bunu kəşf etsəydi deyə düşünmüşdüm. Daha sonra içdiyim lattenin də çox gözəl dadı var idi. Axırncı içdiyim amerikanoya gəldikdə isə Bendy demişkən, sadəcə, “apar cəhənnəmə qoy gəl” idi. Altı paket şəkər tozundan sonra normal dad aldı amerikano.

Rafael kitabı oxuyub bitirdiyində günorta saat dörd olmuşdu.

– Aydındı, – deyib köks ötürdü. Əlindəki kitabı bağlayaraq masanın üzərinə qoydu. Espresso-nu isə heç bir dəfə də əlinə almamışdı kitabı oxuduğu müddətdə.

– Bitdi? – deyə soruşdum.

– Bəli, – səsi titrədi. Nəzərlərini yerə dikdi. Gözləri qızarmışdı. Cənab Rafael əvvəlkindən çox-çox həyəcanlı görünürdü. Gül kimi aydın idi ki, kitabdakıların təsirindən duyğulanmışdı.

– Cənab, yaxşı-sız?.. Oy.. yaxşısan, Rafael? – deyə soruşdum.

– Hə... Hə-hə, yaxşıyam. Mən bir dəqiqəyə qayıdıram, – deyib ayağa qalxdı. Ayaqyoluna getdiyini gördüm.

Rafael bir az gec qayıtdı. Görünür, özü ilə qalmağa ehtiyacı var idi. Qayıdanda qəzəbli tonla:

– Hazırsan? Gedək bu qurumuş Enovarın konfetini verək.

– Hə, amma siz... ee, sən espresso-nu içmədin?!

– Espresso-dan zəhləm gedir!

– Hə aydındı, – deyib ayağa qalxdım. – Hara gedəcəyik?

– “Rock House”-a. Bir halda ki, Enovar orda işləyir, harda olsa ora gələcək gecə.

– Amma indi günortadı.

– Düzdü... Vaxtı necə qovaq bəs? – deyə nəzərlərini yuxarı dikdi Cənab Rafael.

Çiyinlərimi çəkdim.

– Gəl Bendinin gəzdiyi küçələri gəzək. Neft Akademiyasından tutmuş “Starbucks” qəhvəxanası və əyləşdiyi KFC restoranına kimi. İşlədiyi yerə də gedərik.

– Bu əla fikirdi, – deyərkən gözlərim parıldadı.

Maşını götürmədik. Gecə düşənə qədər gəzdik. İlk əvvəl Neft Akademiyasının qarşısındakı palıd ağacının altındakı tənha mavi skamyada əyləşdik. Daha sonra Bendinin gəzdiyi küçələri gəzdik. “Starbucks” qəhvəxanasına çatdıq. Hər gün bura tək gəlib iki dənə kopuçino sifariş verən oğlanın əyləşdiyi masanı soruşduğumuzda şüşəbəndin yanında ikinəfərlik masa göstərdilər bizə. Burada hər kəsin onun dəli olduğunu bildiyini dedilər. Hər gün gəlib qarşısında kimsə varmış kimi uzun-uzadı özü-özünə danışib güldüyünü dedilər. “Starbucks”dan çıxıb Bendinin gəzdiyi digər küçələri gəzdik. Axır ki, gecə düşdü.

– “Rock House”ın harda olduğunu bilirsən? – deyə soruşdu cənab Rafael.

– Hə, əlbəttə, qış parkı tərəfdədi.

– Elə isə getdik, – deyə məndən qabaqda addımlamağa başladı cənab Rafael.

Yolboyu Bendy Vuenin bağışladığı təəssüratı və necə tip olduğu barədə bir də onunla necə tanış olduğumuz barədə danışdım və tezliklə “Rock House”a çatdıq. Buranın qulaqbatıran səs-küyü səs izolyasiyası olan divarları belə deşərək bayırda aydın eşidilirdi. Burdakı ab-havaya dözmək üçün insan gərək qulaqsız oldu.

Cənab Rafael ilə içəri daxil olduq. Nə məqsədlə gəldiyimizi bəlirtməmək haqda razılaşmamıza əməl elədik. Hətta bunun üstünü daha yaxşı pərdələmək üçün hərəməizə bir pivə sifariş elədik. İkimiz də bar pıştaxtasının arxasında əyləşdik.

Cənab Rafael bar pıştaxtasının arxasında dayanmış bütün bədəni döymə ilə örtülmüş oğlanı əli ilə çağıraraq Enovarı çoxdandı tanıyırmış kimi:

– Bəs Enovar hardadı? – deyə soruşdu.

– Bilmirəm, cənab. Neçə gündü heç yoxdu ortalıqda. Əvvəllər adətən bir gün gəlirdi, bir gün gəlmirdi, indi isə heç gəlmir. – Qışqıra-qışqıra dedi oğlan. Yoxsa buranın qulaqbatıran səs-küyündən heç nə eşitmək olmazdı.

– Doğrudan? Telefonuna da zəng çatmır. Təxminən neçə gün olar? – deyə qışqıraraq soruşdu Cənab Rafael.

– Üç gün olar, – dedi barmen.

Cənab Rafael əlindəki pivə butulkasını barmenə tərəf qaldıraraq göz vurub təşəkkür elədi. Pivəni başına çəkib bir neçə qurtum içdi və belini bar piştaxtasına tərəf çevirərək səhnəyə tərəf döndü. İkimiz də belimizi bar piştaxtasına söykəyib səhnəni izləyirdik.

– Görünür, əclaf, Bendini öldürəndən sonra bura gəlməyib, – ancaq mənim eşidə biləcəyim səsle dedi.

– Bəs nə edəcəyik? – deyə maraqla soruşdum.

– Bizə onun şəkli lazımdı, – deyən Rafaelin dişlərini sıxarkən çənəsində sümüklərin hərəkətini sezmək olurdu.

– Nəsə fikrin var? – deyə soruşdum.

– Hə.

– Nə?

– Barmenin arxasındakı içki butulkaları sərgilənmiş lövhədə asılmış kollektiv şəkildəkilər arasında biri mütləq o olmalıdı.

– Bu mənim heç ağıma gəlməmişdi, – dedim, əslində heç şəkli də görməmişdim.

– Təəccübləndim, – deyə istehza ilə gülümsündü cənab Rafael və üzünü yenidən bara tərəf çevirərək barmeni süzdü.

Əli ilə divardakı şəkli işarə edib:

– Divardakı şəkil deyəsən təzə çəkilib. Çoxdandı gəlmirəm bura, – deyə barmenə müraciət elədi cənab Rafael.

– Demək olmaz. Bir ay olar. Ad günü idi, onda çəkmişdik, – bizə tərəf boylanaraq cavab verdi barmen.

Cənab Rafael gözlərini ovuşdurub boylanaraq daha diqqətlə baxdı şəkli.

– Bizim Enovarın üzünü seçə bilmirəm ordan. Ah qocalıq, – deyə başını yellədi cənab Rafael, – Olar yaxından baxım?

– Hə, əlbəttə, – deyərək divardakı çərçivəyə salınmış şəkili götürüb cənab Rafaelə uzatdı, – Həmişə səhnədə oxuyarkən köynəyini soyunub lütlənir. Bu uşaq ağıllanmayacaq, – deyə başını bulayaraq dostcasına güldü barmen.

– Yaman özündən razıdı bizim Kobeyn, – deyib gülərək şəkili incələməyə başladı cənab Rafael.

– Cənab, bilmək olar Enovar nəyinizdir?

– Hə, qardaşım oğludu, – Tərəddüd etmədən cavab verdi Cənab Rafael.

Şekli görmək üçün səbirsizləndim. Dərhal cənab Rafaelə tərəf dönüb şekli onun əlindən aldım. Şəkili görəndə kimi çaşbaş qaldım. Beynim koda düşdü sanki. Bir anlıq özümü qarışıq yuxuda hiss elədim.

– Enovar dəqiq budur? – Barmağımla işarə edərək soruşdum barmendən.

– Hə, Enovar dəqiq odur, – deyərək hırıldadı barmen.

– Bəs Bendy Vuen deyə birini tanıyırsınız? – deyə səbirsiz halda soruşdum.

– Xeyr elə birini tanımıram, – dedi barmen.

– Elza, nəyə bir problem var? – deyə soruşdu cənab Rafael.

– Hə, var... Bu axı... Bu, Bendy Vuenin elə özüdü. Amma o, kitabda yazdığı kimi cəmi bir dəfə “Rock House”da olmuşdu. Həm də o, belə bir tip deyildi. Heç elektrogitara da çala bilmirdi.

– Bu məsələ yaman qarışıq oldu burda, – dedi cənab Rafael, – adların yerini qarışdırıb deyəsən Bendy. Gedək “Evernest”ə, orda aydınlaşdırırıq.

– Amma mən onu bir neçə dəfə görmüşəm. O, elə belə idi. Amma nə isə... Kapyuşon və saçları ilə üzünü gizlətmişdi. Ola bilər saç-saqqalı Enovarda da eyni olsun. Nə isə gedək “Evernest”ə, orda aydınlaşdıraq.

– Hardadı, bilirsən? – deyə soruşdu cənab Rafael.

– Hə, burdan 100-200 metr aralıdadı. Elə də uzaq deyil.

– Hə, onda vaxt itirmədən tərpənək, – dedi cənab Rafael və smartfonu ilə çərçivədəki şəklin Bendy olan hissəsini əsas götürərək şəklini çəkdi. Şəkli bütün bədəni döymə ilə boyanmış barmenə uzatdıq və təşəkkürümüzü bildirib səslili-küylü qəsrədən çıxdıq.

Yolboyu nələrinə səhv getdiyini düşünürdüm. Bəlkə kitabı səhv oxumuşam. Ya da, nəyə... Xəyal qırıqlığına uğramışdım. Çox böyük anlaşılmazlıq hiss edirdim özümdə.

Axır ki, “Evernest”ə – Bendinin iş yerinə çatdıq. Bura “Rock House”ın tam əksi idi. Çox sakit ab-havası vardı. Çox gözəl yer idi. Təbii şam işıqları ilə işıqlandırılmış sakit salona heyran olmuşdum.

İçəri daxil olan kimi Bendinin bəhs elədiyi gah gecə növbəsi, gah da gündüz işləyən barmen Aleksandr deydi gözümə.

– Cənab... tfu... Rafael, sənə də bu Sandr mı? – deyə cənab Rafaeli yüngülcə dirsəklədim.

– Hə, tanıdım. Hər şeyi uyğun gəlir. Burda da eyni rolu oynayırıq, aydındı? – deyə nisbətən ciddi tonla xəbərdarlıq elədi cənab Rafael.

Bar piştaxtasına yaxınlaşıb düz barmenlə üzbəüz əyləşdik.

– Dobro poşalovat, – deyə Sandr bizi qarşıladı.

– Tolko po azerbaydjanskomu, – barmağını havaya qaldıraraq dedi cənab Rafael.

Sandr gözlərini axıdaraq:

– Okey.

– İki dənə bayern, – deyə səsləndi Cənab Rafael.

– Bu da iki dənə bayerniniz, – deyə iki dənə pivə şüşəsi qoydu qarşımıza rus oğlan. Azərbaycan dilində çox pis danışdı.

Cənab Rafael pivə şüşəsini ağzına apardı. Dodağına çatanda qəfil dayanıb gözlərini ətrafa gəzdirdi.

– Bəs bu gün musiqi yoxdu? – deyə soruşdu.

Barmenin üzündəki təbəssüm yerlə yeksan oldu. Kədərli ifadə onun üzündə bir an içində hakim oldu. Divarda asılmış, üstündə qara lent bağlanmış şəkil çərçivəsindəki əlində taxta gitara olan Bendinin (bu şəkildə Bendinin hər iki əlində döymə var idi. Sol əlində bumeranq şəkli, sağ əlində isə Enovarin sağ əlində döyülməli olan siçan tələsi) şəklini göstərərək:

– Cənab, bizim musiqiçimiz Bendy intihar elədi, – dedi.

Cənab Rafaelin əlindəki pivə şüşəsi yerə düşərək çilik-çilik oldu. Bədəni heykələ döndü sanki. Gözlərində dərin bir ifadə ilə gözümün içinə baxdı.

– Elza, Enovar Bendinin elə özüdü. Enovar deyə kimsə heç vaxt mövcud olmayıb.

1 Azərbaycanda 18 yaşına çatmamış özü ilə tanış olmayan qızlar və oğlanlar

1 Azərbaycanda 18 yaşına çatmamış özü ilə tanış olmayan qızlar və oğlanlar

Qeyd

Bendy Vuen 1994-cü ildə Şotlandiyanın paytaxtı Edinburq şəhərində anadan olmuşdur. 1996-cı ildə Bendi iki yaşında olarkən atası Allan Vuenin Azərbaycanda Şotlandiyanın “DRILLİNG EQUIPMENT LİMİTED” şirkətinin Bakıdakı filialının təmsilçisi seçilməsi ilə əlaqədar Vuenlər ailəsi Bakıya köçür. Uşaqlıqdan onu sevən hər şeyə nifrət edən balaca Bendy ailədə saxladığı heyvanları gizlicə öldürərdi. 2006-cı ildə isə atası Alan Vueni, anası Syuzan Vueni və qonşusu İnarə Vahidi güllələmişdi. Nəticədə atası və anası həmin gecə vəfat etmiş, qonşusu İnarə Vahid isə, sadəcə,

yaralanmışdı. Polislər və ətrafdakı insanlar bu cinayəti Vuenlərin evinə daxil olmuş oğru tərəfindən törədildiyini zənn etdilər. Ailəsini öldürdükdən sonra intihar etmək istəyən Bendinin cəhdi uğursuz olur və sadəcə, yaddaşını itirir.

Adətən Ağır rock mahnılar ifa edən “Killing the world” Rock Qrupunun qatı fanatı olan balaca Bendy uşaqlıqda həmişə bu qrupun çılğın solisti Enovara McDonaldı özünə kumir seçmişdi. Onun oyuncağını alaraq həmişə yanında gəzdirər, onunla danışardı.